
ମୁଖବନ୍ଧ 


ଦାରିଦ୍ର୍ୟ ଜମି ହସ୍ତାନ୍ତର, ସାମାଜିକ ଓ ଅର୍ଥନୈତିକ ଦୃଷ୍ଟିରୁ ଦୁଇ ଦୁର୍ବଳ, 
ଅବହେଳିତ ଗୋଷ୍ଠୀ - ଆଦିବାସୀ ଓ ଦଳିତ ମଧ୍ୟରେ ବିବାଦ, ହିନ୍ଦୁତ୍ବ ରାଜନୀତି, 


ରାଷ୍ଟ୍ରର ଉଦାସୀନତା ଏବଂ ମାଓବାଦୀ ଗତିବିଧି - ଏସବୁ ବିଗତ କିଛି ଦିନ ଧରି କନ୍ଧମାଳର 
ମାଟିକୁ ତତେଇ ରଖିଛି। 


୨୩ ଅଗଷ୍ଟ ୨୦ ୦୮ ଲକ୍ଷ୍ମଣାନନ୍ଦ ସରସ୍ବତୀଙ୍କ ହତ୍ୟାପରେ, ଖ୍ରୀଷ୍ଟିୟାନ ସଂହାର 
କନ୍ଧମାଳରେ ଆରମ୍ଭ ହୁଏ | ଶୀକାର ହୁଅନ୍ତି ଆଦିବାସୀ ଓ ଦଳିତ ଖ୍ରୀଷ୍ଟିୟାନ । ଏବେ ସୁଦ୍ଧା 
୩୮ ଜଣଙ୍କୁ ହତ୍ୟା କରାଯାଇଛି; ୪୦, ୦ ୦ ଠରୁ ଭର ଗାଁରୁ ବିତାଡ଼ିତ; ବାସସ୍ଥାନ ଜଳିପୋଡ଼ି 
'ପାଉଁଶ; ଯାହାକିଛି ସମ୍ବଳ ଥିଲା, ସବୁ ଲୁଟ | ଏସବୁ ଘଟିଯାଉଥିବା ବେଳେ ନରମ ଭାଷାରେ 
କହିଲେ, ଓଡ଼ିଶା ସରକାର ଓ ଜିଲ୍ଲା ପ୍ରଶାସନ ଘଟଣାରୁ ମୁହଁ ଫେରେଇ ନିଅନ୍ତି ଏବଂ ପ୍ରଶୟ 
ଦିଅନ୍ତି ଏମିତି ସବୁ ଚାଲିବାକୁ ମାସାଧିକ କାଳ | 


ପାଠକେ, ଧ୍ଯାନଦେବା ଜରୁରୀ କନ୍ଧମାଳରେ ୩୦% ଲୋକ ଭୂମିହୀନ ଏବଂ ୭ ୫% 
ଗରିବୀ ରେଖା ତଳେ | ମାନବ ବିକାଶ ସୂଚକାଙ୍କ ଅନୁସାରେ, ଓଡିଶାର ୩୦ଟି ଜିଲ୍ଲାରୁ 
କନ୍ଧମାଳର ସ୍ଥାନ ୨୯ ଏବଂ ଶିଶୁ ମୃତ୍ୟୁହାର ସର୍ବାଧିକ ( ରାଜ୍ୟ ମାନବ ବିକାଶ ରିପୋର୍ଟ: 
ପ୍ରସ୍ତୁତି ୟୁ.ଏନ୍‌.ଡି.ପି.) | ସରକାରୀ ବିବରଣୀ ଅନୁଯାୟୀ ମ୍ୟାଲେରିଆରେ ମୂତ୍ୟୁ ସଂଖ୍ୟା 
ଜିଲ୍ଲାରେ ସର୍ବାଧିକ । ଅନୁସୂଚିତ ଜାତିର ମହିଳାଙ୍କ ଶିକ୍ଷା ହାର ୪୦.୩ ଥିବା ବେଳେ, 
ଅନୁସୂଚିତ ଜନଜାତିର ୨୩. ୪%( ୨୦୦୧ ଜନଗଣନା) | 


ଏପ୍ରକାର ଏକ ବ୍ୟାପକ ଦାରିଦ୍ର୍ୟ ସଂଦର୍ଭରେ, କନ୍ଧମାଳର ନରସଂହାରକୁ ଦେଖିବା 
ପ୍ରାସଙ୍ଗିକ ହବ, ଯେଉଁଠି ଦୂଇ ମୁଖ୍ୟ ଅବହେଳିତ ଗୋଷ୍ଠୀ ବିଭିନ୍ନ ଭାବରେ ଏହାର ଶୀକାର | 
ଏବଂ ଓଡିଶା ପ୍ରେକ୍ଷାପଟରେ, ଏହା ମଧ୍ଯ ଏକ ବାସ୍ତବତା ଯେ କାଶୀପୁର, କଳିଙ୍ଗନଗର, 
ନିୟମଗିରି, କେଉଁଝରରେ ଆଦିବାସୀ ଓ ଦଳିତ ବିକାଶ ନାଁରେ ବଳି ପଡୁଛନ୍ତି 


ସ୍କୁଲ ବହିରେ ପଢିଥିଲୁ କନ୍ଧମାଳରେ ମେରିଆ ଦିଆଯାଏ। ଭାରତର ଅନ୍ଯତମ 
ପ୍ରାଚୀନ ଜନଜାତି କନ୍ଧମାନେ ଉନବିଂଶ ଶତାବ୍ଦୀର ମଧ୍ୟଭାଗ ପର୍ଯ୍ୟନ୍ତ ହଳଦୀ କ୍ଷେତରେ 
ନରବଳି ଦେଉଥିଲେ | ବିଶ୍ଵାସ କରୁଥିଲେ ଧରଣୀ ପେନୁ ଭଲ ଫସଲ ଦେବ। ଆଜି 
କନ୍ଧମାଳରେ ଆଦିବାସୀ ଦଳିତ ଖ୍ରୀଷ୍ଟିୟାନମାନଙ୍କ ମେରିଆ ଦିଆଯାଉଛି । ଏଥିପାଇଁ କେଉଁ 


ଫସଲ ଅଧିକ ଫଳିବ ? କାହାର ଖମାରକୁ ସେ ଫସଲ ଯିବ ? 
୧ 

କନ୍ଧମାଳର ପ୍ରସଙ୍ଗ ଗୁଡ଼ିକ ବେଶ୍‌ ଜଟିଳ ଓ ବହୁସ୍ତରୀୟ | ତାର ସବୁ ପ୍ରସ୍ଥକୂ 
ଆଲୋଚନା କରିପାରିବୁ ବୋଲି ଆମେ ଦାବି କରୁ ନାହୁଁ । ଆମେ କେବଳ ଘଟଣା ଓ 
ପ୍ରସଙ୍ଗ ଗୁଡ଼ିକର ମୋଟାମୋଟି ଧାରାଗୁଡ଼ିକୁ ସାମନାକୁ ଆଣିବାକୁ ଚେଷ୍ଟା କରିଛୁ। ତା' ସହ 
ନିଜର ପ୍ରଶ୍ନ ଓ ଉଦ୍‌ବେଗଗୁଡ଼ାକୁ ରେଖାଙ୍କିତ କରିଛୁ ମଧ୍ୟ | ଏଥିପାର, ସେପ୍ଟେମ୍ବର 
୨ ୦୦୮ ଓ ଫେବୃୟାରୀ ୨୦୦୯ ମଧ୍ଯରେ ଆମେ ରିଲିଫ କ୍ୟାମ୍ପରେ (ଜି. ଉଦୟଗିରି, 
ଟିକାବାଲି, ଭୁବନେଶ୍ବର, କଟକ) ଆଶ୍ରିତ, ବରହମପୁରରେ ଆଶ୍ରୟ ନେଇଥିବା ଲୋକ, 
ବରହମପୁର ହସ୍‌ପିଟାଲରେ ଚିକିତ୍ସାଧୀନ ଆହତ, ଆଦିବାସୀ ଓ ଦଳିତ ସମୁଦାୟର ନେତୃବର୍ଗ, 
ବହୁ ସାଧାରଣ ଲୋକ, ସାମ୍ବାଦିକ, ଫୁଲବାଣୀ ନାଗରିକ ସମାଜର ସଭ୍ୟମାନଙ୍କୁ ଭେଟିନୁ | 
କନ୍ଧମାଳ ସମ୍ବନ୍ଧୀୟ ପାଣ୍ରିତ୍ୟପୂର୍ଣଣ ଲେଖା, ସରକାରୀ କାଗଜପତ୍ର ତଥା ଖବରକାଗଜ 
ବିବରଣୀର ସାହାରା ନେଇଛୁ | 


ଏସବୁ ଆଧାରରେ ନିମ୍ନଲିଖିତ ଉଦ୍ଦେଶ୍ୟ ଆଖି ଆଗରେ ରଖି ଆମେ ରିପୋର୍ଟଟି ପ୍ରସ୍ତୁତ 
କରୁଛୁ - 

୧. ଖ୍ରୀଷ୍ଟିୟାନମାନଙ୍କ ଉପରେ ହୋଇଥିବା ଆକ୍ରମଣକୁ ଲିପିବଦ୍ଧ କରିବା; 

୨. ସମସ୍ୟାଗୁଡ଼ିକର ଏତିହାସିକ ମୂଳଗୁଡ଼ିକୁ ଖୋଜିବା, ଏବଂ 

୩. କନ୍ଧମାଳ ସନ୍ଦର୍ଭରେ ଏକ ଅବଗତିମୂଳକ ବିତର୍କ ସୂତ୍ରପାତ କରିବା। 


Digitized by PPRACHIN, SOA 


I. 
କନ୍ଧମାଳ ହିଂସା, ରାଷ୍ଟ୍ର ଓ ଅଶ-ରୀଷ୍ଟ୍ରତତ୍ତ୍ମାନଙ୍କ 
ଭୂମିକା ଏବଂ ମାନବ ସଂହତି 
9୨ ୦ ୦ ୭ ଡ଼ିସେମ୍ବର ହିଂସାକାଣ୍ଡ - ଏକ ପୂର୍ବାଭାସ 


ଲକ୍ଷ୍ମଣାନନ୍ଦଙ୍କ ହତ୍ଯା ପରେ କନ୍ଧମାଳ ହିଂସାର ଚିତ୍ର ଉପସ୍ଥାପିତ କରିବା ପୂର୍ବରୁ 
୨୦ ୦୭ ଡ଼ିସେମ୍ବରର ଘଟଣା ଉଲ୍ଲେଖକରିବା ଜରୁରୀ! କାରଣ, ପଶ୍ଚାତ ଦୃଷ୍ଟିରେ 
ଜଣାପଡ଼େ, ଏହା ଏକ ପୂର୍ବାଭାସ | କୁଇ ସମନ୍ୟ ସମିତି, ବେଶ କିଛି ଦିନ ଧରି କେତେକ 
ନିର୍ଦ୍ଦିଷ୍ଟ ପ୍ରସଙ୍ଗକୁ କେନ୍ଦ୍ରକରି ଆନ୍ଦୋଳନ ଚାଲୁ ରଖିଥାଏ, ଯଥା: ଜାଲ ଜାତି ସାର୍ଟିଫିକେଟ୍‌ 
ମାଧ୍ୟମରେ ଦଳିତ (ପାଣ) ଖ୍ରୀଷ୍ଟିୟାନମାନେ ସଂରକ୍ଷଣ ସୁବିଧା ମାରି ନଉଛନ୍ତି; କୁଇଭାଷୀ 
ଦଳିତମାନଙ୍କର ଆଦିବାସୀ ମାନ୍ୟତା ଦାବି, ଏବଂ ଆଦିବାସୀ ମାନଙ୍କ ଜମି ଦଳିତଙ୍କ ଦ୍ଵାରା 
ହଡ଼ପ | ଏସବୁ ବିରୁଦ୍ଧରେ ସମିତି ତରଫରୁ ଦୁଇ ଦିନିଆ ( ୨୪-୨୫ ଡିସେମ୍ବର) ବନ୍ଦ 
ଡାକରା ଦିଆହୁଏ ! ୨ ୪ ଡିସେମ୍ବର ଦିନ ବ୍ରାହ୍ମଣୀଗାଁ ଯିବା ରାସ୍ତା ଦାସିଂବାଡ଼ିରେ ଲକ୍ଷ୍ମଣାନନ୍ଦଙ୍କୁ 
ଆକ୍ରମଣ ହବାର ଆରୋପ ହୁଏ । ଏହାପରେ, କନ୍ଧମାଳର କେତେକ ସ୍ଥାନରେ ଖ୍ରୀଷ୍ଟିୟାନ 
ଓ ଖ୍ରୀଷ୍ଟିୟାନ ପ୍ରତିଷ୍ଠାନ ଉପରେ ସଂଘ ପରିବାର ତରଫରୁ ଆକ୍ରମଣ ଚାଲେ | ଯଦିଓ ସମିତିର 
ସମ୍ପାଦକ ଲମ୍ବୋଦର କହଁର ଦଙ୍ଗା ସହ ତାଙ୍କ ସଂଗଠନର ସଂପୃକ୍ତିକୁ ଅସ୍ଵୀକାର କରନ୍ତି 
ଏବଂ “ ସୁବିଧାବାଦୀମାନେ ” ବନ୍ଦର ଫାଇଦା ନେଇଛନ୍ତି ବୋଲି କୁହନ୍ତି, କିନୁ ଏକଥା ବୁଝିବା 
କଷ୍ଟକର ନୁହେଁ ଯେ ଶତ୍ରୁ ବାଛିବାରେ ଉଭୟ ଗୋଟିଏ ବିନ୍ଦୁରେ । ଉଭୟଙ୍କ ପାଇଁ ଦଳିତ, 
ନିର୍ଦ୍ଦିଷ୍ଟ ଭାବରେ ଦଳିତ ଖ୍ରୀଷ୍ଟିୟାନ, ସାଧାରଣ ଶତ୍ର। 

୨ ୦ ୦ ୭ ଡ଼ିସେମ୍ବର ଦଙ୍ଗାରେ ୪ ଜଣଙ୍କ ପ୍ରାଣହାନି ଘଟେ। ବହୁ ଘର ଓ ଚର୍ଚ୍ଚ 
ଭଙ୍ଗାହୁଏ ବା ପେଡ଼ି ଦିଆଯାଏ । ଗୋଟିଏ ଗାଁରେ ହିନ୍ଦୁମାନଙ୍କର ଘର ମଧ୍ୟ ନିଆଁ ଲଗେଇ 
ଦିଆଯାଏ । ଓଡ଼ିଶା ସରକାର, ଜଷ୍ଟିସ୍‌ ବାସୁଦେବ ପାଣିଗ୍ରାହୀଙ୍କ ଦାୟିତ୍ଵରେ ନ୍ୟାୟିକ ଯାଞ୍ଚ 
କମିଶନ ବସାନ୍ତି। କମିଶନଙ୍କ କାମ ଚାଲୁ ରହିଥିବା ବେଳେ ହିଁ ୨୩ ଅଗଷ୍ଟର କାଣ୍ଡ 
ଘଟିଯାଏ। 


ଡିସେମ୍ବର ଦଙ୍ଗା ସଂକ୍ରାନ୍ତରେ ଅନୁସନ୍ଧାନ କରିବା ଲାଗି ଜାତୀୟ ସଂଖ୍ୟାଲଘୁ ଆୟୋଗ 
ଜାନୁୟାରୀ ଓ ଏପ୍ରିଲ ୨୦୦୮ରେ ଜିଲ୍ଲା ଗସ୍ତରେ ଆସନ୍ତି ଏବଂ ରାଜ୍ୟ ସରକାରଙ୍କୁ ନିମ୍ନ 
୩ 

ସୁପାରିଶଗୁଡ଼ିକ ଦିଅନ୍ତି: 
ବ ସ୍ଵାମୀ ଲକ୍ଷ୍ମଣାନନ୍ଦଙ୍କ ଭାଷଣଗୁଡ଼ିକ ହିଂସା ଉତ୍ତେଜନାକାରୀ କି ନୁହେଁ ରାଜ୍ୟ 
ସରକାର ନିଶ୍ଚିତ ଅନୁଧ୍ୟାନ କରିବେ ଏବଂ ଯଥାଯଥ ପଦକ୍ଷେପ ନେବେ | 


6 ଖ୍ରୀଷ୍ଟିୟାନ ସମୁଦାୟ ଓ ଏହାର ପ୍ରତିଷ୍ଠାନର ଭୂମିକା ବାବଦରେ ଉପୁଜୁଥିବା 
ଭୟ ଓ ସନ୍ଦେହ ଦୂର କରିବା ପାଇଁ ସରକାର ଧର୍ମାନ୍ତରଣ ବିଷୟରେ ନିଶ୍ଚିତ ଭାବେ 
ଶ୍ବେତପତ୍ର ଜାରୀ କରିବେ | 


ଅନୁସୂଚିତ ଜାତି ଓ ଅନୁସୂଚିତ ଜନଜାତି ମଧ୍ୟରେ ପରବର୍ଭୀ କାଳରେ ଉତ୍ତେଜନା 
ନିବାରଣ ଲାଗି ଉଚ୍ଚ ନ୍ୟାୟାଳୟ ଆଦେଶରୁ ଉପ୍ପନ୍ଧ ବିଭ୍ରାନ୍ତି ତୁରନ୍ତ ଦୂର କରିବା ଆବଶ୍ୟକ | 


ଭ ସଂଖ୍ୟାଲଘୁଙ୍କ ଅଧିକାର ସୁରକ୍ଷିତ କରିବା ଲାଗି ରାଜ୍ୟ ସରକାର ସଂଖ୍ୟାଲଘୁ 
ଆୟୋଗ ଗଠନ କରିବା ପାଇଁ ପଦକ୍ଷେପ ନିଦଶ୍ଦିତ ଗ୍ରହଣ କରିବେ | 


6 ଦଙ୍ଗାରେ ଜଡ଼ିତ ଅପରାଧିମାନଙ୍କୁ ଦଣ୍ଡ ଦେବାପାଇଁ ତ୍ଵରିତ ଏବଂ ଠୋସ୍‌ ପଦକ୍ଷେପ 
ନିଆଯିବା ଆବଶ୍ୟକ | ଯଦ୍ଵାରା, ଆଇନ ଲାଗୁକାରୀ ପ୍ରଶାସନର ନିରପେକ୍ଷତା ଓ ଆଇନମୁଳକ 
ଶାସନର ପବିତ୍ରତା ଉପରେ ଲୋକମାନଙ୍କ ଭରସା ପୁନଃସ୍ଥାପିତ ହୋଇପାରିବ । 


କୌଣସି ବି ସୁପାରିଶକୁ ଓଡ଼ିଶା ସରକାର ଲାଗୁ କରିବାକୁ ଯତ୍ନ କଲେ ନାହିଁ, 
ଯେତେବେଳେ କି ଦ୍ଵିତୀୟ ପର୍ଯ୍ୟାୟରେ, ଜିଲ୍ଲାରେ ଆହୁରି ବଡ଼ ଧରଣର ହିଂସା ମାତିଗଲା। 


ଅଗଷ୍ଟ ୨୦ ୦୮ - ନରସଂହାରର ଆରମ୍ଭ 


୨୩ ଅଗଷ୍ଟ ୨ ୦ ୦୮ ରାତିରେ ଲକ୍ଷ୍ମଣାନନ୍ଦ ଓ ତାଙ୍କର ଚାରି ଶିଷ୍ୟଙ୍କୁ ଜଲେଶପଟା 
ଆଶ୍ରମରେ ହତ୍ୟା “କରାଗଲା। କିଛି ଦିନ ପୂର୍ବରୁ, ସ୍ଥାନୀୟ ପୁଲିସକୁ ନିଜ ଜୀବନ ପ୍ରତି 
ବିପଦ ଥିବା ବିଷୟରେ ସେ ଜଣେଇଥିଲେ | ଖବର ଅନୁଯାୟୀ, ମାଓବାଦୀ ଦସ୍ତଖତ ଥିବା 
ଏକ ଚିଠି ତାଙ୍କ ପାଖକୁ ଆସିଥିଲା। ସେଥିରେ ଧମକ ଦିଆଯାଇଥିଲା ସାଂପ୍ରଦାୟିକ ଗତିବିଧିରୁ 
ବିରତ ନ ରହିଲେ ତାଙ୍କୁ ହତ୍ୟା କରାଯିବ। ଚିଠି ସଂକ୍ରାନ୍ତରେ ପୁଲିସକୁ ଅବଗତ 
କରାଯାଇଥିଲା। କିନ୍ତୁ ସରକାର ସୁରକ୍ଷା ଦବାରେ ବିଫଳ ହେଲେ ଏବଂ ତାଙ୍କୁ ହତ୍ୟା 
କରାଗଲା । ୪ ୦/୫୦ ଜଣର ଏକ ବନ୍ଧୁକଧାରୀ ଗୋଷ୍ଠୀ ହତ୍ୟାରେ ସାମିଲ ହୋଇଥିଲେ 
ବୋଲି ଖବରରୁ ଜଣାଯାଏ | 

ହତ୍ୟା ପଛରେ ମାଓବାଦୀଙ୍କ ହାତ ଥିବାର ପୁଲିସ ପ୍ରଥମରୁ ସନ୍ଦେହ ପ୍ରକଟ କଲା! 
ତା” ପରଦିନ ସକାଳେ, ସ୍ଥାନୀୟ କାଗଜ ପୁଲିସ ସୂତ୍ରକୁ ଆଧାର କରି ମାଓବାଦୀ କାଣ୍ଡ 
ବୋଲି ଖବର ଛାପିଲେ । କିନ୍ତୁ ସଂଘ ପରିବାର ନିଜେ ନିଜେ ନିଷ୍ପରି କରିଦେଲେ ଯେ ଏହା 
ଖ୍ରୀଷ୍ଟିଆନ ଉଗ୍ରବାଦୀ ଗୋଷ୍ଠୀର କାଣ୍ଡ । ସରକାର ସଂଘ ପରିବାରର ମତକୁ ଖଣ୍ଡନ ନ କରି, 
ଚୁପ୍‌ ରହିବାକୁ ପସନ୍ଦ କଲେ। ବରଂ, ବରିଷ୍ଠ ବିଜେପି ନେତା ତଥା ଆଇନ ମନ୍ତ୍ରୀ ଶ୍ରୀଯୁକ୍ତ 
ବିଶ୍ବଭୂଷଣ ହରିଚନ୍ଦନ ବିବୃତି ଦେଲେ ମାଓବାଦୀମାନେ ପ୍ରକୃତ ଦୋଷୀ ନୁହନ୍ତି (ସମାଜ, 
୨୬ ଅଗଷ୍ଟ ୨୦୦୮) । ଅର୍ଥାତ୍‌ ଗୋଟିଏ ଭାବରେ, ଏହା ସରକାରୀ ମତ ବୋଲି 


ପରିଗଣିତ ହେଲା। 


କନ୍ଧମାଳ ଜିଲ୍ଲାରେ ସଂଘ ପରିବାର ପ୍ରତିଶୋଧର ଡାକରା ଦେଲା ଏବଂ ମୂତ ଦେହକୁ 
ଧରି ଶୋଭାଯାତ୍ରା କରାଗଲା ଜଲେଶପଟାରୁ ଚକାପାଦ ପର୍ଯ୍ୟନ୍ତ। ଶୋଭାଯାତ୍ରା ବିଭିନ୍ନ 
ଅଞ୍ଚଳ ବୁଲି ବୁଲି ( ଏପରିକି ଯେଉଁ ସବୁ ଜାଗା ଜଲେଶପଟାରୁ-ଚକାପାଦ ସିଧା ରାସ୍ତାରେ 
ଆସିବ ନାହିଁ) ପ୍ରାୟ ୧୫୦ କିଲୋମିଟର ରାସ୍ତା ଅତିକ୍ରମ କଲା! ଯଦିଓ ଜିଲ୍ଲା ପ୍ରଶାସନ 
୧୪୪ ଧାରା ଜାରି କରିଥିଲେ, ଶୋଭାଯାତ୍ରାକୁ ବନ୍ଦ କରିବାକୁ ପ୍ରଯତ୍ନ କଲେ ନାହିଁ। 
ଶୋଭାଯାତ୍ରାରେ ସାମିଲ ଜନତା ସ୍ଥାନେ ସ୍ଥାନେ ଖ୍ରୀଷ୍ଟିୟାନ ବସତି ଓ ଧର୍ମପୀଠ ଉପରେ 
ଆକ୍ରମଣ କଲେ ଏବଂ ପ୍ରତିଶୋଧ ପାଇଁ ଲୋକଙ୍କୁ ଏକଜୁଟ କରେଇଲେ। 


ଅଗଷ୍ଟ ୨୪ ତାରିଖ ସକାଳରୁ କନ୍ଧମାଳରେ ଖ୍ରୀଷ୍ଟିୟାନମାନଙ୍କ ଉପରେ ଆକ୍ରମଣ 
ଆରମ୍ଭ ହୋଇଗଲା ଏବଂ ଚାଲିଲା ସେପ୍ଟେମ୍ବର ଶେଷ ପର୍ଯ୍ୟନ୍ତ । ଏତେ ବ୍ୟାପକ ହିଂସାର 
ସବିଶେଷ ଚିତ୍ର ଦବା କାଠିକର ପାଠ | ତଥାପି, ହିଂସାର ପ୍ରକୃତିକୁ ବୁଝିବାକୁ ଦଙ୍ଗା ପୀଡ଼ିତ 
ମାନଙ୍କର କେତେକ ନିଜସ୍ଵ ଅନୁଭୁତି ଉଲ୍ଲେଖ କରୁଛୁ | 


ଦଙ୍ଗାର ଚିତ୍ର କମ୍‌ ହିଂସା ଓ ବର୍ବରତାର ନଥିଲା | ଗୃହଦାହ ସାଧାରଣ ଘଟଣା ଥିବା 
ବେଳେ ଲୋକଙ୍କୁ ଜୀଅନ୍ତା ପୋଡ଼ି ଦେବା ଭଳି ଅମାନୁଷିକ କାଣ୍ଡ ବି ଘଟିଛି। ଲୋକେ 
ଆତଙ୍କରେ ନିଜ ଭିଟାମାଟି ଛାଡ଼ି ଦୂର ଦୂରାନ୍ତ ଏପରିକି ଭୁବନେଶ୍ବରରେ ବି ଆଶ୍ରୟ ନେଇଛନ୍ତି। 
ଚକାପାଦ ଆଶ୍ରମଠାରୁ ୨/୩ କି.ମି. ଦୂର ରୂପଗୀର ୩୭ ଟି ଖ୍ରୀଷ୍ଟିୟାନ ପରିବାର ଅଛନ୍ତି 
ତା'ରି ଭିତରେ, ଯେଉଁମାନେ ହିଂସା ସମୟରେ ଗାଁ ଛାଡ଼ି ପ୍ରଥମେ ଭୁବନେଶ୍ବରର 
ୱାଇ.ଏମ୍‌.ସି.ଏ.ରେ ପହଞ୍ଚିଥିଲେ। ସେମାନଙ୍କ ମଧ୍ୟରୁ ଜଣେ ଦଂଗାର ସ୍ଟୃତି ମନେ ପକାନ୍ତି: 


“ ସକାଳେ ଫାଣ୍ରିରୁ ଦୁଇଜଣ କନଷ୍ଟେବଳ ଆସି କହିଲେ ସ୍ଵାମୀଜୀଙ୍କୁ କିଏ 
ମାରିଦେଇଛି। ତମେମାନେ ସଜାଗ ରୁହ କାଳେ ହିନ୍ଦୁମାନେ ଆକ୍ରମଣ 


୫ 

କରିବେ। ଆମେ ସଂଗେ ସଂଗେ ଏସ୍‌ପିଙ୍କ ସହ ମୋବାଇଲ ଫୋନ୍‌ରେ 
ଯୋଗାଯୋଗ କଲୁ ଏବଂ ସୁରକ୍ଷା ବନ୍ଦୋବସ୍ତ ପାଇଁ କହିଲୁ | ହେଲେ ସେ 
କିଛି କଲେ ନାହିଁ। ଖବର ପାଇଲୁ କୋଡ଼ିଏ ତିରିଶ ହଜାର ଲୋକ ରୁଣ୍ଡ 
ହୋଇଛନ୍ତି ଆଶ୍ରମ ପାଖରେ ଏବଂ ଆମକୁ ଆକ୍ରମଣ କରିବାକୁ ଆସୁଛନ୍ତି। 
ଏତେ ଲୋକଙ୍କୁ କେମିତି ସାମନା କରିବ ?( ୨୦ ୦୭ ଡିସେମ୍ବରରେ ବି 
ସେମାନେ ଆସିଥିଲେ । ଆମେ କହିଲୁ ତମେ ଯଦି ଆମକୁ ମାରିବ, ଆମେ 
ତ ମରିବୁ, ହେଲେ ମାରିକି ମରିବୁ। ସେମାନେ କିଛି କରି ନ ପାରି 
ପଳେଇଲେ)। ଆମେ ଡରରେ ଜଙ୍ଗଲକୁ ପଳେଇଲୁ। ଗଛ ଉପରେ 
ଲୁଚିକରି ଦେଖିଲୁ ୩୦ ୦/୪୦୦ ଲୋକ ଧାଡ଼ିବାନ୍ଧି ଆସୁଛନ୍ତି ! ହାତରେ 
ଖଣ୍ଡା, ଟାର୍ଗି, ଲାଠି, ମଶାଲ। କେତେକଙ୍କ ମୁଣ୍ଡରେ ନାଲିପଟି। ସେ 
ଭିତରେ ୨୦-୩୦ ସ୍ତୀଲୋକ ବି ଥିଲେ; କେତେଜଣ ତ ଖଣ୍ଡା ଧରିଥିଲେ | 
' ବଜରଙ୍ଗବାଲୀ କି ଜୟ” ସ୍ଲୋଗାନ ଦଉଥାନ୍ତି | ଆମେ ଗଛ ଉପରେ ଥାଇ 
ଦେଖୁଛୁ ସେମାନେ ଆମ ଘରଗୁଡ଼ାକୁ ଜାଳି ପକଉଛନ୍ତି। ସମସ୍ତେ ଆସିଲୁ, 
ହେଲେ ରସାନନ୍ଦ ରହିଗଲା। ସେ ପକ୍ଷାଘାତ ରୋଗୀ, ଆସି ପାରିଲା ନାହିଁ| 
ସେମାନେ ତାକୁ ଜୀଅନ୍ତା ପୋଡ଼ି ପକେଇଲେ। ଦୁଇ ଦିନ ଧରି ଜଙ୍ଗଲ 
ଜଙ୍ଗଲରେ ଚାଲି ଚାଲି ଆସିଲୁ। ସାଙ୍ଗରେ ଛୋଟ ଛୁଆ। ଖାଇବାକୁ ନାହିଁ, 
ପାଣି ନାହିଁ। ତା' ସାଙ୍ଗକୁ ବର୍ଷା। ଶେଷରେ ଭଞ୍ଜନଗରରୁ ବସ୍‌ ଧରି 
ଭୁବନେଶ୍ବର ଆସିଲୁ ” 


ଦଙ୍ଗାର ଆଉ ଏକ ଭୟଙ୍କର ଚିତ୍ର । ଏପରିକି ଭାଇ ବି ନିଜ ଭାଇର ଘର ପୋଡ଼ିବାକୁ 
ବାଧ୍ୟ ହୋଇଥିଲା । କଟିଙ୍ଗିଆ ପଞ୍ଚାୟତର ସିପାଇଜୁ ଗାଁର ଜଣେ ବ୍ୟକ୍ତି ଏଭଳି କିଛି କହୁଥିଲେ: 


“ ସୋମବାର ଦିନ ଗୋଟେ ମିଟିଂ କଲେ । ଆମ ପଞ୍ଚାୟତର ଲୋକ ଥିଲେ। 
କିଛି ଲୋକ ଆମକୁ ଖବର ଦେଇଦେଲେ ଯେ ଆମକୁ ସେମାନେ (ବିଶ 
ହିନ୍ଦୁ ପରିଷଦର) ମାରିବାକୁ ଆସିବେ | ଆମେ ଡରରେ ଜଙ୍ଗଲ ପଳେଇନଲୁ | 
ଜଙ୍ଗଲେ ଜଙ୍ଗଲେ ଯାଇ ଉଦୟଗିରିରେ ପହଞ୍ଚିଲୁ। ସେଇଠୁ ଆସିଲୁ 
ଭୁବନେଶ୍ବର | ୪୫ ଖ୍ରୀଷ୍ଟିୟାନ ଓ ୫୦ ଆଦିବାସୀ ପରିବାର ଆମ ଗାଁରେ ! 
ସମସ୍ତଙ୍କ ଘର ପୋଡ଼ି ଦେଇଛନ୍ତି। ରଞ୍ଜିତ ପ୍ରଧାନ ଜଣେ ଆଦିବାସୀ 
ଖ୍ରୀଷ୍ଟିୟାନ। ତା ଭାଇ ଅନନ୍ତ ପ୍ରଧାନ କିନ୍ତୁ ନୁହେଁ! ହିନ୍ଦୁ ଲୋକମାନେ 
ତାକୁ କହିଲେ ତୋ ନିଜ ଭାଇ ଘର ଉପରେ ତୁ ଆକ୍ରମଣ କର।” 


୬D 

ହାଣକାଟ ଓ ବର୍ବରତା ପୂର୍ବ ଦଙ୍ଗାଗୁଡ଼ିକରେ ସଂଖ୍ୟାଲଘୁଙ୍କୁ ଆଶ୍ରୟ ଦେଇଥିବା 
ଶକ୍ତିମାନେ ବି ଏଥର ଥିଲେ ନାଚାର। କାରଣ ହିଂସାର ତୀବ୍ରତା, ଏଥର ବେଶ୍‌ ବାରି 
ହେଉଥିଲା। ଟିଆଙ୍ଗଆର ଜଣେ ବ୍ୟକ୍ତି କହୁଥିଲେ: 


“ ଡ଼ିସେମ୍ବର ୨୦୦ ୭ରେ ଆମ ରୀଁରେ ପ୍ରଥମ ଥର ଗଣ୍ଡଗୋଳ ହେଲା।| 
ତା ଆଗରୁ କେବେ କିଛି ହୋଇ ନଥିଲା। ସେତେବେଳେ ସରପଞ୍ଚ (ହିନ୍ଦୁ) 
ଆମକୁ ସାହାଯ୍ୟ କରିଥିଲେ। ତେଣୁ ଖ୍ରୀଷ୍ଟିୟାନମାନଙ୍କ ଉପରେ ଆକ୍ରମଣ 
କରିପାରିଲେ ନାହିଁ। ଏଥର ସେ କିଛି କରିପାରିଲେ ନାହିଁ! ପ୍ରିସୁବାଲିର 
(ଟିଆଙ୍ଗିଆ) ତ୍ରିନାଥ ନାୟକଙ୍କୁ ହାଣି ପକେଇଲେ | ଗୁଡ଼ୁରି ପଦରର ପରିକ୍ଷିତ 
ନାୟକଙ୍କୁ ଜଙ୍ଗଲରେ ହାଣିଦେଲେ। ବିକ୍ରମ ନାୟକ (ହିନ୍ଦୁ) 
ଖ୍ରୀଷ୍ଚିୟାନମାନଙ୍କ ସହ ମିଳାମିଶା କରୁଥିଲା ବୋଲି ତାକୁ ବି ମାରିଦେଲେ । 


“ ମହାଦେବ ( ଶୁଣ୍ଚି ଜାତିର) ସାହୁକାର ଆମ ପଞ୍ଚାୟତରେ ଖ୍ରୀଷ୍ଟିୟାନ 
ଆକ୍ରମଣର ମୁଖ୍ୟ ଲୋକ । ସେ କିରୋସିନି ଯୋଗାଉଥିଲା ଘର ପୋଡ଼ିବା 
ଲାଗି | ଦଙ୍ଗାକାରୀମାନେ ଭାରତ ମାତା କୀ ଜୟଂ , ‘ ବରଜଙ୍ଗବାଲୀ ଜି 
ଜୟ” ସ୍ଲୋଗାନ ଦେଇ ଦେଇ ଆକ୍ରମଣ କରିବାକୁ ଆସୁଥିଲେ। ଆମକୁ 
ଧମକ ଦଉଥିଲେ, ତମେ ଆମ ମାତାଜୀଙ୍କୁ ଯେମିତି କରିଛ, ଆମେ ତମର 
ଡିଣ୍ଡା ( ବଢ଼ିଲା ଝିଅ) ମାନଙ୍କୁ ସେମିତି କରିବୁ । ଯେଉଁଠି ଖ୍ରୀଝିୟାନ ଦେଖିବୁ, 
ସେଇଠି ହାଣିବୁ। ୨୦ ବର୍ଷ ପରେ ବି ଆସିଲେ, ଆମେ ତାଙ୍କୁ ହାଣିବୃ 
ସବୁ ଖ୍ରୀଷ୍ଟିୟାନ ଛୁଆଙ୍କୁ ନିପାତ କରିବୁ ଯେମିତି ରାଗ ଶୁଝେଇବାକୁ କେହି 
ରହିବେନି ” । 


ଗୋଟିଏ ସଂପ୍ରଦାୟ ହି ଦଙ୍ଗାକାରୀଙ୍କ ଟାର୍ଗେଟ୍‌ । ଏହା ସ୍ଵଷ୍ ହୋଇଯାଇଥିଲା | 
ସେମାନଙ୍କର ଗୋଟିଏ ମନ୍ତ୍ର ଯେମିତି ଥିଲା ୮ ଖ୍ରୀଷ୍ଟିୟାନଙ୍କ ନିପାତ? । ଅନେକ ଘଟଣାରୁ 
ଏହାର ପ୍ରମାଣ ମିଳିପାରିବ। ବାଲିଗୁଡ଼ାର ପ୍ରାୟ ସତୁରୀ ବର୍ଷ ବୟସ୍କ ଜଣେ ଆଦିବାସୀ 
ବୁଢ଼ା ତାଙ୍କ ଅଂଗେନିଭା ଅନୁଭୁତି କହୁଥିଲେ: 

“ 9 ୪ ଅଗଷ୍ଟ ୨ ୦ ୦୮ | ରାତି ପ୍ରାୟ ଆଠଟା ହବ | ଆଖପାଖର ୫ ୦- 

୬୦ ଲୋକ (ପାଇକ, ବ୍ରାହ୍ମଣ, ପାତ୍ର, ମାଝୀ - ସେମାନଙ୍କ ସହ ମୋର 

ବ୍ୟକ୍ତିଗତ ପରିଚୟ ନାହିଁ) ଟାର୍ିଆ, ଶାବଳ, ବଛା, ଲାଠି ଧରି ଆସିଲେ । 

ଖ୍ରୀଷ୍ଚିୟାନମାନଙ୍କୁ ହାଣ, ଖ୍ରୀଝଚିୟାନମାନଙ୍କୁ ଖେଦ ସ୍ଲୋଗାନ ଦଉଥାନ୍ତି। 


୭ 

ସେମାନଙ୍କ ସାଙ୍ଗରେ କିଛି ମାଇପି ଲୋକ ଥିଲେ। ମୋ ଛଡ଼ା ଆମ 
ପରିବାରର ଅନ୍ୟ ସମସ୍ତେ (ମୋ ସ୍ତୀ, ପୁଅ, ବୋହୂ, ନାତୁଣୀ) ଜଙ୍ଗଲକୁ 
ଦୌଡ଼ି ପଳେଇଲେ | ମୋର କ'ଣ ଭୁଲ୍‌ ବା ସେମାନେ କୁଆଡ଼େ ଆସିଛନ୍ତି, 
ପଚାରିବାକୁ ସମୟ ଦେଲେ ନାହିଁ। ମୋ ବେକରେ ଟାଙ୍ଗିଆ ଲଗେଇ 
ଦେଇ, କଷିକି ଗାଲରେ ଚାପୁଡା ଦେଲେ। ପଚାରିଲେ, ଖ୍ରୀଷ୍ଟିୟାନ ଛାଡ଼ିବୁ 
ନା ? ମୁଁ କହିଲି ନା| ପୁଣି ଆର ଗାଲରେ ଚାପୁଡ଼ା । ଫେର ପଚାରିଲେ, 
ଖ୍ରୀଷ୍ଟିୟାନ ଛାଡ଼ିବୁ ନା ? ମୁଁ କହିଲି ନା। ତାପରେ ଆମ୍ଭ ଗଛ ପାଖକୁ 
ଘୋଷାରି ନେଇଗଲେ, ଗଛରେ ବାନ୍ଧିଦେଲେ। ସେଠି ନିରଧୁମ ପିଟିଲେ। 
ପିଟୁଥାନ୍ତି, ଆଉ ପଚାରୁଥାନ୍ତି ଖ୍ରୀଷ୍ଟିୟାନ ଛାଡିବୂ ନା ? ମୁଁ ସେମିତି କହୁଥାଏ 
ନା | ଶେଷରେ, ଗୋଟେ ପାଣି କାଦୁଅ ଜାଗାକୁ ନେଇଗଲେ | ମୋ ମୁହଁକୁ 
କାଦୁଅରେ ଡୁବେଇଲେ। ପରେ ମତେ ନଣ୍ଡା କରିଦେଲେ (ହିନ୍ଦୁ ଧର୍ମକୁ 
ଫେରି ଆସିବାର ପ୍ରତୀକ) । ସେମାନେ କେବଳ ଦଙ୍ଗାକାରୀ ନୁହନ୍ତି, 
ଚୋରକାରୀ (ଚୋର) ବି। ମୋର ଦୁଇଟା ଛେଳି ନେଇଗଲେ ! ” 


ନିର୍ଯ୍ୟାତନା, ହିଂସା, ହତ୍ଯା, ଖ୍ରୀଷ୍ଟିୟାନ ପ୍ରତିଷ୍ଠାନ ଓ ଘର ଚୂରମାର, ଧନସଭି 
ଲୁଟ ଆଦିର ସମାନ କାହାଣୀ ଗାଁ ପରେ ଗାଁରୁ ଶୁଣିବାକୁ ମିଳିଛି। ଏତେ ସବୁ ଦୂଃଖ ଓ 
କ୍ଷୟକ୍ଷତି ପରିଶେଷରେ କିନ୍ତୁ ଶୀତଳ ସରକାରୀ ପରିସଂଖ୍ୟାନ ହୋଇ ରହିଗଲା: 
୩୮ ମୂତ, ୩ ନିଖୋଜ, ୪୧୫ ଗା ପ୍ରଭାବିତ, ୩୨ ୨୬ ଘର ନଷ୍ଟୁ ୧ ୯୫ ଚର୍ଚ୍ଚ 
ଓ ପ୍ରାର୍ଥନା ଘର ଭଙ୍ଗାରୁଜା, ୨ ୫୧ ୨୨ ଲୋକ ରିଲିଫ୍‌ ଶିବିରରେ | ହିଂସାର ଶୀକାର 
ହୋଇ ନ ଥିବା ସ୍ଥାନୀୟ ଲୋକ ତଥା ଦଙ୍ଗା ପୀଡ଼ିତଙ୍କ ବୟାନ ଆଧାରରେ ନରସଂହାରର 
ଏକ ସ୍କୁଳ ମାନଚିତ୍ର ଦବାପାଇଁ ନିମ୍ନରେ ଚେଷ୍ଟା କରୁଛୁ: 


Cc: 


ଆକ୍ରମଣ ପୂର୍ବରୁ, ପଂଚାୟତ ଘର, ସ୍କୁଲ ଓ ଅଙ୍ଗନବାଡ଼ି କେନ୍ଦ୍ରମାନଙ୍କରେ 
ସଂଘ ପରିବାର ତରଫରୁ ବୈଠକ | 


ଖ୍ରୀଷ୍ଟିୟାନ ପରିବାରମାନଙ୍କୁ ଧମକ: ହିନ୍ଦୁ ଧର୍ମ ଗ୍ରହଣ କର ବା ମରିବା ପାଇଁ 
ପ୍ରସ୍ତୁତ ରୁହ | 
ଜଙ୍ଗଲ ହିଁ ଲୋକଙ୍କ ପ୍ରଥମ ଆଶ୍ରୟ | 


ନରସଂହାର ଯୋଜନା, ସଂଗଠନ, ଉସ୍କାଣି, ନିର୍ଦେଶନା ପଛରେ ସଂଘ 
ପରିବାରର ହାତ ! 

ପଡୋଶୀ ଓ ଆଖପାଖ ଲୋକଙ୍କ ଦଙ୍ଗାରେ ସକ୍ରିୟ ଅଂଶଗ୍ରହଣ | 


୬. ଦଙ୍ଗାରେ ମହିଳାମାନଙ୍କ ଅଂଶଗ୍ରହଣ; କେତେକ କ୍ଷେତ୍ରରେ ହାତ ହତିୟାର 
ଧରି | ସ୍ଥାନୀୟ ବ୍ୟବସାୟୀମାନଙ୍କ ଦ୍ଵାରା ଦଂଗାକାରୀମାନଙ୍କୁ କିରୋସିନି ଓ 
ଯାନବାହନ ଯୋଗାଣ | 


୭. ବହୁ ସ୍ଥାନରେ ଏକ ପ୍ରକାର ଗୁଜବ ରଟନା: “ ଆମ ଚାର ଖ୍ରୀଷ୍ଟିୟାନମାନେ 
ହତ୍ୟାରେ ଜଡ଼ିତ; ସେମାନେ ସ୍ବାମୀଜୀଙ୍କ ମାଂସ ଓ ରକ୍ତ ଆଣି ଚର୍୍ଚରେ 
ଆନନ୍ଦ ଉତ୍ସବ ମନଉଥିଲେ” । 


୮. ଲୋକମାନଙ୍କର ଧନଜୀବନ ସୁରକ୍ଷା ପାଇଁ ଜିଲ୍ଲାଂସ୍ତରୀୟ ସରକାରୀ କଳ, 
ଅତି କମ୍‌ରେ ଏକ ମାସ ପର୍ଯ୍ୟନ୍ତ କୌଣସି କାର୍ଯ୍ୟକ୍ଷମ ପଦକ୍ଷେପ ନ ନବା | 


୯. ଜାତି ବା ଜନଜାତି ନିର୍ବିଶେଷରେ ଖ୍ରୀଷ୍ଚିୟାନମାନଙ୍କୁ ବାଛି ବାଛି ଆକ୍ରମଣ | 
ଯେଉଁମାନେ ଥାନାକୁ ଫୋନରେ ଯୋଗାଯୋଗ କଲେ ବା ନିଜେ ଯାଇ 
ଜଣେଇଲେ, ଏବଂ କେହି କେହି ଅଭିଯୋଗ ଫର୍ଦ୍ଦ ଦାଖଲ କରିବାକୁ ଚାହିଁଲେ, 
ପୁଲିସ ପାଖରୁ କୌଣସି ସକାରାତ୍ନକ ପ୍ରତିକ୍ରିୟା ପାଇଲେ ନାହିଁ। 


~~ — —~ 


୧୦. ବିଧିବଦ୍ଧ ଭାବେ ଧନ ସମ୍ପଭି ଲୁଟ ବା ଧ୍ଂସ; ଯେମିତିକି ଖ୍ରୀଷ୍ଟିୟାନ ସମୁଦାୟର 
ଆର୍ଥିକ ସ୍ଥିତି ଭାଙ୍ଗିପଡ଼ୁ | 

ମାଳ ମାଳ ଦଙ୍ଗା ପୀଡ଼ିତମାନେ ଯେତେବେଳେ ରିଲିଫ୍‌ କେନ୍ଦ୍ର ଡାକ୍ତରଖାନା 
ବା ଅନ୍ଯ ସହରରେ ଥିବା ନିକଟ ସଂପର୍କୀୟମାନଙ୍କ ସାହାରା ଖୋଜୁଥିଲେ, 
ସେତେବେଳେ ଦଙ୍ଗାକାରୀମାନେ ନିଜର ବିଜୟନାମା ଲେଖି ଚାଲିଥିଲେ। ଭଙ୍ଗା 
ଯାଇଥିବା ଚର୍ଚ୍ଚ ମଥାନରେ ଗେରୁଆ ପତାକା ଉଡାଉଥିଲେ ! କାନ୍ଧମାନଙ୍କରେ ‘ଜୟ 
ଶ୍ରୀ ରାମ , ‘ଓ ରାମ ରାଜ୍ୟ” ଲେଖା ହେଉଥିଲା | ଏପରିକି ଧର୍ମପୀଠର ବି ବଳପୂର୍ବକ 
ଧର୍ମାନ୍ତରଣ କରା ହଉଥିଲା (କୁଶକୁ ବାହାର କରି ଚର୍ଚ୍ଚ ଘରକୁ ମଠରେ ପରିଣତ 
କରାଯାଇଛି ) | କେବଳ ରାଇକିଆ, ଟିକାବାଲି, ଜି. ଉଦରଗିରି ବଜାରର ଦୋକାନ 
ଉପରେ ଗେରୁଆ ପତାକା ଉଡ଼ୁ ନଥିଲା, ଉଡ଼ୁଥିଲା ବି ଭିତର ଗୀମାନଙ୍କର ଅକ୍ଷତ 
ହିନ୍ଦୁ ଘରଗୁଡ଼ିକ ଉପରେ | 

ହିଂସା କନ୍ଧମାଳର ସୀମା ଡେଇଁ ଓଡ଼ିଶାର ଅନ୍ୟ ଅଞ୍ଚଳକୁ ମାଡ଼ିଗଲା। ଗଜପତି, 


କୋରାପୁଟ, ବରଗଡ଼, ସମ୍ବଲପୁର, କଳାହାଣ୍ିୟ ରାୟଗଡ଼ା, ଖୋର୍ଵ। ଓ ବାଲେଶ୍ଵର ଜିଲ୍ଲାରେ 
ବି ଖ୍ରୀଷ୍ଟିୟାନ ସମୁଦାୟ ଓ ସେମାନଙ୍କର ପ୍ରତିଷ୍ଠାନ ଆକ୍ରମଣର ଶୀକାର ହେଲେ | କନ୍ଧମାଳ 


୯ 

ସୀମାକୁ ଲାଗି ଗଜପତି ଜିଲ୍ଲାରେ କେତେକ ଚ୍ଚ ଓ ଖ୍ରୀଷ୍ଟିୟାନ ସମୁଦାୟ ଉପରେ ଆକ୍ରମଣ 
କରାଗଲା। ଜଣକୁ ଜୀବନ୍ତ ଜାଳି ଦିଆଗଲା । କଳାହାଣ୍ଡିର ଗୋଲାମୁଣ୍ଡା ବୃକରେ ଏକ 
ପ୍ରାର୍ଥନା ଗୃହ ଜାଳି ଦିଆଗଲା। ବରଗଡ଼ର ଖୁଣ୍ଟାପାଲିରେ ରଜନୀ ମାଝୀକୁ ଜୀଅନ୍ତା ପୋଡ଼ି 
ଦିଆଗଲା ଜଣେ ପାତ୍ରଙ୍କୁ ନିର୍ମମ ମାଡ଼ ଦିଆଗଲା। ରାୟଗଡ଼ା ଜିଲ୍ଲା ମୁନିଗୁଡ଼ାରେ ଖ୍ରୀଷ୍ଟିୟାନ 
ଅନାଥାଶ୍ରମ ଓ ସ୍କୁଲରେ ନିଆଁ ଲଗେଇ ଦିଆଗଲା। ଅନେକ ସ୍ଥାନରେ ସ୍କୁଲ ବସ୍‌, ଜିପ୍‌, 
ମୋଟର ସାଇକଲକୁ ନିଆଁ ଲଗେଇ ଦିଆଗଲା। 


ଓଡ଼ିଶା ସରକାରଙ୍କ ଭୂମିକା: 


“ ସାଂପ୍ରଦାୟିକ ହିଂସା ଭଳି ଜଘନ୍ୟ ଓ ଲଜାକର ଘଟଣାର ଆରମ୍ଭରୁ ମୋ ସରକାର 
ଯାହା ସମ୍ଭବ ସେମିତି ପଦକ୍ଷେପ ନେଇଛି ସେ ଅଶାନ୍ତ ଜିଲ୍ଲାକୁ ଶାନ୍ତି ଓ ସ୍ଵାଭାବିକ ଅବସ୍ଥା 
ଫେରେଇ ଆଣିବାକୁ ” ( ନବୀନ ପଟ୍ଟନାୟକ କରଣ ଥାପରଙ୍କ ସହ ସାକ୍ଷାତକାର) | କନ୍ଧମାଳ 
ସ୍ପିତିରେ ବିଜେଡ଼ି-ବିଜେପି ମେଣ୍ଟ ସରକାରଙ୍କର ଭୂମିକା ନିମ୍ନମତେ: 


୨୫ ଅଗଷ୍ଟ ୨୦୦୮ରେ ସଂଘ ପରିବାର ଓଡ଼ିଶା ବନ୍ଦ ଡାକରା ଦେଲା ଏବଂ 
ମେଣ୍ଟ ସରକାରର ଭାଗୁଆଳୀ ଦଳ ବିଜେପି ଘୋଷଣା କଲା ବନ୍ଦରେ ଯୋଗଦେବ। ମୁଖ୍ୟମନ୍ତ୍ରୀ 
ନିଜର ଅତି ପ୍ରିୟ ନିର୍ବିକାର ଢଙ୍ଗରେ ଶାନ୍ତିପୂର୍ଣ୍ଣ ବନ୍ଦ ପାଇଁ ନିବେଦନ କରି ଦାୟିତ୍ଵ ତୁଟେଇ 
ଦେଲେ । ହେଲେ, ବନ୍ଦ ସମୟରେ, ଓଡ଼ିଶାର ସ୍ଥାନେ ସ୍ଥାନେ ଖ୍ରୀଷ୍ଟିୟାନମାନଙ୍କ ଉପରେ 
ଚାଲିଲା ସଂଘ ପରିବାରର ଅମାନୁଷିକ ଆକ୍ରମଣ | କିନ୍ତୁ ଓଡ଼ିଶା ସରକାରଙ୍କ ମୁଖ୍ୟ ଶାସନ 
ସଚିବ କହିଲେ, ବନ୍ଦ ଥିଲା ' ସମ୍ପର୍ଣ୍ଣ ନିୟନ୍ତ୍ରଣାଧୀନ ଓ ଶାନ୍ତିପୂର୍ଣ୍' । ଯେତେବେଳେ ସରକାରଙ୍କ 
ଗୋଟେ ହାତ (ବିଜେପି) ବନ୍ଦରେ ସାମିଲ, ଅର୍ଥାତ୍‌ ଖ୍ରୀଝ୍ଟିୟାନ ବିରୋଧୀ ହିଂସାରେ ସବାର, 
ସେତେବେଳେ ସରକାର ଯେ ଖ୍ରୀଷ୍ଟିୟାନମାନଙ୍କୁ ସୁରକ୍ଷା ଦେବେ କ”ଣ ଆଶା କରିହବ ? 
ଆଶ୍ଚର୍ଯ୍ୟ ହବାର ନାହିଁ, ଦଂଗାକାରୀମାନଙ୍କୁ ଖୋଲା ଛାଡ଼ି ଦିଆଗଲା। ଏବଂ ପୁଲିସ ରହିଗଲା 
ଦେଖଣାହାରୀ ହୋଇ, ତା'ଠୁ ବଳି, ଦଙ୍ଗାକାରୀମାନଙ୍କ ସହ ସାଙ୍ଗସୁଖ ବି କଲା। “ ଅପରାଧ 
ରୋକିବାରେ ରାଜ୍ୟ ପୁଲିସ ବିଫଳ ହେଲେ ଏବଂ ଦଙ୍ଗାକାରୀଙ୍କ ହାତରୁ ମତେ ରକ୍ଷା କଲେ 
ନାହିଁ। ବରଂ ସେମାନଙ୍କ ସହ ସାଙ୍ଗସୁଖ କଲେ। ପୁଲିସ ବହୁ ଚେଷ୍ଟାକଲେ ମୁଁ ଯେମିତି 
ଅଭିଯୋଗ ଫର୍ଦ୍ଦ ଦର୍ନ ନ କରେ ବା ପୁଲିସ ବିରୁଦ୍ଧରେ କିଛି ଅଭିଯୋଗ ନ କରେ। ମୁଁ 
ଯେମିତି ଭାବେ ଟିକିନିଖି ବର୍ଣ୍ଣନା କରିଥିଲି, ପୁଲିସ ସେମିତି ଲିପିବଦ୍ଧ କଲେ ନାହିଁ। ମତେ 
ଧର୍ଷଣ କରାଗଲା ଏବଂ ଏବେ ମୁଁ ଆଉଥରେ ଚାହୁଁନି ଓଡ଼ିଶା ପୁଲିସର ଯାତନା ଭୋଗିବାକୁ | 


୧୦ 

ମୁଁ ଚାହୁଁଛି ସିବିଆଇ ତଦନ୍ତ” । (ଗଣମାଧ୍ୟମକୁ ଦିଆଯାଇଥିବା ସିଷ୍ଟର ମୀନାଙ୍କ ଲିଖିତ 
ବକ୍ତବ୍ୟ) | ଉଲ୍ଲେଖଯୋଗ୍ୟ, ସରକାରଙ୍କ ଶାନ୍ତିପୂର୍ଣ୍ଣ ବନ୍ଦ ଦିନ ଏହି ଘଟଣାଟି ଘଟିଲା ଏବଂ 
ଖୁଣ୍ଟାପାଲିରେ ରଜନୀ ମାଝୀଙ୍କୁ ଜୀବନ୍ତ ଜାଳି ଦିଆଗଲା 


ସରକାର ଲୋକ ଦେଖାଣିଆ ଭାବେ କନ୍ଧମାଳ ଏସ୍‌ପି ଓ ତୁମୁଡ଼ିବନ୍ଧ ଥାନାର ଭାରପ୍ରାପ୍ତ 
ଅଧିକାରୀଙ୍କୁ ନିଲମ୍ବିତ କଲେ ଏବଂ କନ୍ଧମାଳ ପରିସ୍ଥିତି ସମ୍ଭାଳିବାକୁ କେତେକ ଉଚ୍ଚପଦସ୍ଥ 
ଅଧିକାରୀଙ୍କୁ ପଠେଇଲେ । ଲକ୍ଷ୍ମଣାନନ୍ଦଙ୍କ ହତ୍ୟା ଓ ପରବର୍ଭୀ ହିଂସାର କାରଣ ଠାବ କରିବା 
ଲାଗି ପୁଣି ଏକ ନ୍ଯାୟିକ ଯାଞ୍ଚ କମିଶନ ଗଠନ କରିବାକୁ ଘୋଷଣା କଲେ। କହିବା 
ବାହୁଲ୍ୟ, କମିଶନ ବସେଇବା ଏବଂ ତାକୁ ଭୁଲିଯିବା ବିଜେଡ଼ିଂବିଜେପି ସରକାରର ଏକ 
ଅଭ୍ୟାସ | ଆଜିଯାଏଁ ୨୦୦୭ ଦଙ୍ଗା ଲାଗି ଗଠିତ କମିଶନ ରିପୋର୍ଟ ଦାଖଲ କରିନାହାନ୍ତି। 
୩ ବର୍ଷ ବିତିଯାଇଥିଲେ ମଧ୍ୟ କଳିଙ୍ଗ ନଗର ପୁଲିସ ଗୁଳିକାଣ୍ଡ ସଂକ୍ରାନ୍ତୀୟ କମିଶନର ବି 
ସେହି ଦଶା। 


ଗଣମାଧ୍ୟମ ବ୍ୟତୀତ, ୨ ସେପ୍ଟେମ୍ବର ୨ ୦୦୮ ପର୍ଯ୍ୟନ୍ତ ସରକାର ରାଜନୈତିକ 
ନେତା, ମାନବ ଅଧିକାର ସଂଗଠନ ବା ରିଲିଫ୍‌ ସଂସ୍ଥାମାନଙ୍କୁ କନ୍ଧମାଳ ଯିବାକୁ ଅନୁମତି ନ 
ଦବା ଏକ ନାହିଁ ନଥିବା ଘଟଣା ଶ୍ରୀ ପ୍ରକାଶ ଜୟସ୍ବାଲ, କେନ୍ଦ୍ର ଗୃହ ରାଷ୍ଟ୍ରମନ୍ତ୍ରୀ ଓଡ଼ିଶା 
ଆସିଲେ କିନ୍ତୁ କନ୍ଧମାଳ ନ ଯାଇ ଦିଲ୍ଲୀ ଫେରିଗଲେ। ଖବର ମୁତାବକ, ଜିଲ୍ଲା ଗସ୍ତ କରିବା 
ବିପଦଜନକ, ତେଣୁ ଓଡ଼ିଶା ସରକାର ତାଙ୍କୁ ନ ଯିବାକୁ ଉପଦେଶ ଦେଲେ। ଅନ୍ୟ ପକ୍ଷରେ, 
ଲକ୍ଷ୍ମଣାନନ୍ଦଙ୍କ ଶବ ସଜ଼୍ାରରେ ଅଂଶଗ୍ରହଣ କରିବାକୁ ବିଶ୍ଵ ହିନ୍ଦୁ ପରିଷଦ ନେତା ପ୍ରବୀଣ 
ତୋଗାଡ଼ିଆ ଓ ବିଜେପି ନେତାମାନେ କନ୍ଧମାଳ ଯାଇପାରିଲେ। ୩ ସେପ୍‌ଟେମ୍ବର 
୨୦ ୦୮ରେ, ଗୃହମନ୍ତ୍ରୀ ଶିବରାଜ ପାତିଲ ଜିଲ୍ଲା ଗସ୍ତ କଲେ । 


କେନ୍ଦ୍ର ଓ ରାଜ୍ୟ ନେତାମାନଙ୍କ କନ୍ଧମାଳ ଯିବା ଆସିବା ସତ୍ତ ହିଂସା ଥମିବାର ନାଁ 
ନେଲା ନାହିଁ। ବରଂ କେତେ ସଂଖ୍ୟକ ଅର୍ଵ ସାମରିକ ବଳ ଆବଶ୍ୟକ ସେ ନେଇ କାଦୁଅ 
ଫିଙ୍ଗାଫିଙ୍ଗି ଚାଲିଲା। ହେଲେ, ଖ୍ରୀଷ୍ଟିୟାନ ପରିବାର ପ୍ରାଣ ବଂଚେଇବା ଲାଗି ଜିଲ୍ଲା ବାହାରର 
ସହରକୁ ପଳେଇଲେ ତ କେତେକ ଦୌଡ଼ିଲେ ରିଲିଫ୍‌ କେନ୍ଦ୍ରକୁ | ରିଲିଫ୍‌ କେନ୍ଦ୍ରର ଦୂରାବସ୍ଥାକୁ 
ଦେଖିଲେ ଜଣାପଡ଼େ ସରକାର ଆଶ୍ରୟୀମାନଙ୍କର ଦୁର୍ଦ୍ଦଶା ପ୍ରତି କେଡ଼େ ଉଦାସୀନ ଥିଲେ । 


ସରକାର ହିଂସା ରୋକିବାକୁ ବିଫଳ ହେବା ହେତୁ ଲୋକେ ନାଚାର ହୋଇ ଗାଁ 
ଛାଡ଼ିଲେ ଏବଂ ଥାନାର ବାରଣ୍ଡା ହେଲା ଏକମାତ୍ର ଆଶ୍ରୟସ୍ଥଳୀ ¦ ହିଂସା ଯେତେବେଳେ ହୁ 
ହୁ ବଢ଼ିଲା, ଅଧିକରୁ ଅଧିକ ଲୋକ ଗାଁ ଛାଡ଼ିଲେ, ଜିଲ୍ଲା ପ୍ରଶାସନ କୌଣସି ଉପାୟ ନ 

ପାଇ ସ୍କୁଲ ଘର, ସ୍କୁଲ ପଡ଼ିଆ ବା ଖୋଲା ଜାଗାମାନଙ୍କରେ ଯେନ ତେନ ପ୍ରକାରେ 
ଶିବିର କରି ଲୋକମାନଙ୍କୁ ରଖିଲେ। ସେ ଦିନମାନଙ୍କରେ ବର୍ଷା ବି ଢାଳୁଥିଲା। ଅସ୍ଥାୟୀ 
ଶିବିରମାନଙ୍କରେ ଲୋକମାନଙ୍କର ଅବସ୍ଥା କ'ଣ ହେଉଥିବ ସହଜରେ ଅନୁମାନ 
କରାଯାଇପାରେ |! ଏତେ ଲୋକଙ୍କ ପାଇଁ ନାଁ ଥିଲା ପରିମଳ ବ୍ୟବସ୍ଥା ନା ଆବଶ୍ୟକ ପରିମାଣର 
ପାନୀୟ ଜଳର ବନ୍ଦୋବସ୍ତ । ଛୋଟ ଛୋଟ ପିଲା ଅପରିଚିତ ଜାଗାରେ ବାହାରକୁ ନ ଯାଇ 
ଶିବିର ପାଖରେ ହିଁ ଝାଡ଼ା ଯାଉଥିଲେ। ତା ସାଙ୍ଗକୁ କୁକୁର ଘୁଷୁରୀଙ୍କ ଅବାଧ ଚଲାବୁଲା 
ଫଳତଃ, ଶିବିରଗୁଡ଼ାକରେ ପେଟ ବେମାରୀ ଓ ଜ୍ଵର ବ୍ୟାପିଲା। ଲୋକେ ତ ଡରରେ ଧାଇଁ 
ଆସିଥିଲେ ରିଲିଫ୍‌ ଶିବିରକୁ । ପାଖରେ ଯାହା ଯେତିକି ଲୁଗା ଥିଲା, କେବଳ ଥିଲା ଦିହରେ | 
ସରକାର ରିଲିଫ୍‌ କେନ୍ଦ୍ର ମାନଙ୍କରେ ଦେଲେ ମାତ୍ର ହଳେ ଲେଖା ଲୁଗା (ଗୋଟେ ଶାଢ଼ୀ, 

ଗୋଟେ ବ୍ଲାଉଜ୍‌, ଗୋଟେ ଶାୟା ମହିଳାଙ୍କ ପାଇଁ, ଗୋଟେ ଧୋତି ବା ପ୍ୟାଣ୍ଟ ପୁରୁଷଙ୍କ 
ପାଇଁ, ପିଲାମାନଙ୍କ ଲାଗି ସାର୍ଟ ବା ଫ୍ରକ) । ସେତିକିରେ ହିଁ ସେମାନଙ୍କୁ ଚଳିବାକୁ ପଡ଼ୁଥିଲା 
ସଢ଼ା ଚାଉଳ ଓ ଗମରା ଡାଲି ବିଷୟରେ ଲୋକେ ବରାବର ଅଭିଯୋଗ କରୁଥିଲେ । ସବୁଠୁଁ 
ବେଶୀ ହଇରାଣ ହେଉଥିଲେ ସ୍ତ୍ରୀଲୋକମାନେ। ମାସିକ ରତୁସ୍ରାବ ସମୟରେ ନ୍ୟାପଢିନ୍‌ 
ଯୋଗେଇ ଦିଆଯାଉ ନଥିଲା କି କପଡ଼ା! ମାନସିକ ଯନ୍ତ୍ରଣା ତଥା ପାହାଡ଼ ଜଙ୍ଗଲ ଡେଇଁ 
ଆସିଥିବା ହେତୁ କେତେ ଗର୍ଭବତୀ ମହିଳାଙ୍କ ଅକାଳ ଗର୍ଭପାତ ହେଲା। ଖବରକାଗଜ 
ବିବରଣୀ ଅନୁସାରେ, ଅକ୍ଟୋବର ମଖାମଖି ସୁଦ୍ଧା ରିଲିଫ୍‌ ଶିବିରରେ ୨୩ଟି ପିଲା ଜନ୍ମ 
ହୋଇଥିଲେ । ଲୋକେ ରିଲିଫ୍‌ ଶିବିରରେ କହଦହ ହୋଇ ବଞ୍ଚୁଥିଲେ ସୁଦ୍ଧା, ସରକାରତ 
ନିଜ ଜିଦିରେ ରହିଲେ ଅଟଳ | କୌଣସି ସଂସ୍ଥା ବା ବ୍ୟକ୍ତିକୁ ରିଲିଫ୍‌ ଦବା ପାଇଁ ଅନୁମତି 
ଦେଲେ ନାହିଁ। ନିଜେ ମଧ୍ୟ ପର୍ଯ୍ୟାପ୍ତ ପରିମାଣର ରିଲିଫ୍‌ ସାମଗ୍ରୀ ବନ୍ଦୋବସ୍ତ କଲେ ନାହିଁ। 
କେବଳ ଲୋକମାନଙ୍କୁ ଛାଡ଼ିଦେଲେ ସଢ଼ିବାକୁ ଏବଂ ନିଜ ଭାଗ୍ୟକୁ ନିନ୍ଦିବାକୁ | 


ଲୋକେ ରିଲିଫ୍‌ କେନ୍ଦ୍ରକୁ ଦୌଡ଼ି ଯାଇଥିଲେ ସୁରକ୍ଷା ଆଶାରେ | ହେଲେ, ସେଠି ବି 
କେଉଁ ସୁରକ୍ଷିତ ରହିଲେ। କେ. ନୂଆଗାଁ ଓ ଜି. ଉଦୟଗିରି ରିଲିଫ୍‌ କେନ୍ଦ୍ର ନିକଟରେ 
ବୋମା ବିସ୍ଫୋରଣ ହେଲା ଖ୍ରୀତ୍ଟିୟାନଙ୍କୁ ନିପାତ କରିବା ଲାଗି ପାଣିଟାଙ୍କିରେ ବିଷ 
ମିଶାଯାଇଥିବା ଖବର ତଥା ଲାଠିଧାରୀ ମହିଳା ରାଇକିଆ ରିଲିଫ୍‌ କେନ୍ଦ୍ରକୁ ଜବରଦସ୍ତ 
ପଶିବା ଆଦି ଘଟଣା ସେମାନଙ୍କ ଭୟକୁ ଆହୁରି ବଢ଼େଇଦେଲା| 


ଖ୍ରୀଷ୍ଟିୟାନ ଲୋକେ, ବିଶେଷ କରି କନ୍ଧମାଳର, ଯେତେବେଳେ ହାହାକାର 
କରୁଥିଲେ, ସେତେବେଳେ ସଂଘ ପରିବାର ପାଗ ଭିଡ଼ୁଥିଲା ଓଡ଼ିଶା ସାରା ଖ୍ରୀଷ୍ଚିୟାନ- 
ବିରୋଧୀ ଅଭିଯାନ ଜୋର୍‌ଦାର୍‌ କରିବା ଲାଗି । ମାଧ୍ୟମ ଥିଲା କଳସ ଯାତ୍ରା - ଲକ୍ଷ୍ମଣାନନ୍ଦଙ୍କ 
ସମାଧିପୀଠରୁ ମାଟି ଓଡ଼ିଶାର ସମସ୍ତ ଗାଁକୁ ନବାର କାର୍ଯ୍ୟକ୍ରମ । ପୁଣି, ଓଡ଼ିଶା ସରକାର ମୁହଁ 
ସିଇଦେଇ ବସି ରହିଲେ। ସୁପ୍ରିମ କୋର୍ଟ ଯେତେବେଳେ ଏକ ଜନସ୍ବାର୍ଥ ମାମଲାର ଶୁଣାଣି 

କରି ଓଡ଼ିଶା ସରକାରଙ୍କୁ କୈଫିୟତ ତଲବ କଲେ ହିଂସା ରୋକିବା ପାଇଁ କ'ଣ ପଦକ୍ଷେପ 
ନେଇଛ, ସରକାର ସେତେବେଳେ ଏକ ସତ୍ୟପାଠ ମାଧ୍ୟମରେ କହିଲେ କଳସଯତ୍ରାକୁ 
ଅନୁମତି ଦିଆଯିବ ନାହିଁ। କିନ୍ତୁ ଭୁବନେଶ୍ବରରେ ଶ୍ରଦ୍ଧାଞ୍ଜଳି ସଭା ଆୟୋଜନ ପାଇଁ ସଂଘ 
ପରିବାରକୁ ଅନୁମତି ଦେଲେ | ସଭାରେ ହିନ୍ଦୁ ଧର୍ମଗୁରୁମାନେ ଶପଥ ନେଲେ ଖ୍ରୀଷ୍ଚିୟାନଙ୍କୁ 
ମୂଳପୋଛ କରିବେ। ଏଥିରେ ବିଜେପି ରାଜ୍ୟ ସଭାପତି ଏବଂ ଅନ୍ଯ ନେତାଗଣ ବି 
ଯୋଗଦେଲେ ! 


N ପ୍ରାଥମିକ ଅବସ୍ଥାରେ ସରକାରଙ୍କ ଅପାରଗତା ଲାଗି କେବଳ ଆକ୍ରମଣ ବଢ଼ିଲା 
ନାହିଁ, ମୃତ୍ୟୁ ସଂଖ୍ୟା ବି ବଢ଼ିଚାଲିଲା। ସ୍ଥାନୀୟ ପୁଲିସ ହଙ୍ଗା ପୀଡ଼ିତଙ୍କ ଅଭିଯୋଗ ପର୍ବ 
ଗ୍ରହଣ କଲେ ନାହିଁ। ଯେଉଁଠି କଲେ, ଦୋଷୀମାନଙ୍କୁ ଗିରଫ କରାଗଲା ନାହିଁ। ବର୍‌ଂ 
କେତେକ ଅଭିଯୁକ୍ତ ଜିଲ୍ଲା ପ୍ରଶାସନ ପ୍ରାୟୋଜିତ ଶାନ୍ତି କମିଟିର ସଭ୍ଯ ବନିଗଲେ। 
ଖ୍ରୀଷ୍ଟିୟାନମାନଙ୍କୁ ସୁରକ୍ଷା ଦବାରେ ବିଫଳତାକୁ ନେଇ ଯେବେ ଜାତୀୟ ଓ ଆନ୍ତର୍ଜାତୀୟ 
ସ୍ତରରେ ଚାପ ସୃଷ୍ଟି ହେଲା ଏବଂ ଧାରା ୩୫୫/୩୫୬ ଲାଗୁ କରିବାର କଥା ଉଠିଲା 
ସେତେବେଳେ ସରକାର ବାଧ୍ୟ ହେଲେ କିଛି କରିବାକୁ | ଉଲ୍ଲେଖଯୋଗ୍ୟ, ନନ୍‌ ଘଟଣୀରେ 
ଅଭିଯୋଗ ଫର୍ଦ ଦାଖଲ ହବାର ଦୀର୍ଘ ୩୮ ଦିନ ପରେ କେତେକଙ୍କ ଗିରଫ କରାଗଲା ଓ 
ମାମଲା କ୍ରାଇମ ବ୍ରାଞ୍ଚ ହାତକୁ ଦିଆଗଲା। ଅକ୍ଟୋବର ପ୍ରଥମ ସପ୍ତାହରେ ଗିରଫଦାରୀ 
ଆରମ୍ଭ ହେଲା। ମୁଖ୍ୟମନ୍ତ୍ରୀ ନିଜେ ସିଏନ୍‌ଏନ୍‌-ଆଇବିଏନ୍‌କୁ ଦେଇଥିବା ସାକ୍ଷାତକାରରେ 
ସ୍ଵୀକାର କଲେ ଗିରଫମାନଙ୍କ ମଧ୍ୟରେ ଅନେକ ବିଶ୍ବ ହିନ୍ଦୁ ପରିଷଦ ଓ ବଜରଙ୍ଗ ଦଳର 
ସଭ୍ୟ | 


ଅକ୍ଟୋବର ଆରମ୍ଭରେ ଜଳାପୋଡ଼ା, ହଣାହଣି ଘଟଣା କମିବାକୁ ଲାଗିଲା! ସରକାର 
ସ୍ବାଭାବିକ ଅବସ୍ଥା ଫେରି ଆସିଲା ବୋଲି ଦାଚ଼ି କଲେ ଏବଂ ପ୍ରମାଣ ଦେଲେ ରିଲିଫ୍‌ 
କେନ୍ଦ୍ରରୁ ଆଷ୍ରିତଙ୍କ ସଂଖ୍ୟା ୨୪୦୦ ୦ରୁ ୧୩୩୦ ୦କୁ କମିଆସିଛି। କାରଣ ଲୋକେ 
ଗ୍ରାକୁ ଚାଲିଯାଇଛନ୍ତି। ବାସ୍ତବତା କିନ୍ତୁ ଥିଲା ବିପରୀତ । ସବୁଲୋକ ଯେ ଗାଁକୁ ନ ଫେରି 
କାମ ଖୋଜିବାକୁ ଅନ୍ଯ ସହରମାନଙ୍କୁ ଚାଲିଯାଉଥିଲେ, ଯଦ୍ବାରା ସେମାନେ ବଞ୍ଚିଯାଇ 
ପାରିବେ ¦ ସରକାରଙ୍କ ପାଖରେ ଏ ଖବର ନଥିଲା ବା ସେ ଚେଇଁ ଶୋଇ ରହିଥିଲେ। 
ସମ୍ଭବତଃ, ସେମାନଙ୍କ ଭରସା ପାଉ ନଥିଲା ଗାଁକୁ ଫେରି ନୂଆ ଜୀବନଟେ ରଢ଼ିପାରିନେ। 
ଆଉ ଥୋକେ ଗାଁକୁ ଫେରିଲେ, କିନ୍ତୁ ସଂଘ ପରିବାରର ସ୍ଉରେ ଯେ ସେମାନେ ହିନ୍ଦୁ 
ଧର୍ମକୁ ଫେରିବେ । ଅଧିକାଂଶ ଓଡ଼ିଆ ଖବରକାଗଜ ଏ ବିଷୟରେ ଚୁପ୍‌ ରହିଥିବା ବେଳେ, 
କେତେକ ଜାତୀୟ ଖବରକାଗଜ ଏହାକୁ ପ୍ରମୁଖତା ଦେଲେ ¦ “ କନ୍ଧମାଳରେ ଖ୍ରୀଷ୍ଚିୟାନମାନେ 
ଘରକୁ ଫେରିବା ଲାଗି ହିନ୍ଦୁ ଧର୍ମକୁ ଧର୍ମାନ୍ତରଣ ଏକ ସର୍ଭ” - ୨୦ ଅକ୍ଟୋବର ୨୦୦୮, 
ଦି ହିନ୍ଦୁ। ରିଲିଫ୍‌ ଶିବିରମାନଙ୍କରେ ହିନ୍ଦୁ ଧର୍ମକୁ ଫେରିବା ଲାଗି ଆବେଦନ ପତ୍ର 

ବଣ୍ଟାଯାଉଥିଲା। ଲୋକମାନଙ୍କୁ କୁହା ଯାଇଥିଲା ସେଥିରେ ଦସ୍ତଖତ କରି ସ୍ଥାନୀୟ ସଂଘ 
ପରିବାର ନେତାମାନଙ୍କ ଫେରେଇଦବା ଲାଗି ସରକାର କିନ୍ଧୁ ବାଧ୍ୟତାମୂଳକ ଧର୍ମାନ୍ତରଣ 
ପ୍ରସଙ୍ଗକୁ ସମାଧାନ ନ କରି ଲୋକମାନଙ୍କୁ ଗାଁକୁ ଫେରିଯିବାକୁ ପ୍ରବର୍ଭାଇବାରେ ଲାଗିଲେ। 
ଅତି ବେଶୀରେ ସରକାର କେବଳ ରିଲିଫ୍‌ କେନ୍ଦ୍ରମାନଙ୍କୁ ରେଜିଷ୍ଟରଟିଏ ଯୋଗେଇ ଦେଲେ । 
ଯଦି ବାଧ୍ୟତାମୂଳକ ଧର୍ମାନ୍ତରଣ ସଂକ୍ରାନ୍ତରେ କାହାରି କିଛି ଅଭିଯୋଗ ଥାଏ, ସେମାନେ 
ସେଥିରେ ଲେଖିବେ। 


ସରକାର ଦଙ୍ଗା ରୋକିବାରେ ପ୍ରଥମରୁ ଠିକଣା ପଦକ୍ଷେପ ନ ନବା ହେତୁ, ଦଙ୍ଗା 
ଅଣୀୟର୍ତ ହେଲା ଏବଂ ଯେତେବେଳେ ଜାତୀୟ-ଆନ୍ତର୍ଜାତୀୟ ଚାପ ସୃଷ୍ଟିହେଲା, 
ସେତେବେଳେ କିଛି କିଛି ଜାଗାରେ ଆଖିବୁଜା ଗିରଫଦାରୀ ହେଲା। ଯାହା ଫଳରେ, 
ଯେଉଁମାନଙ୍କର ଦଙ୍ଗା ସହ ସଂପୂର୍ତି ନାହିଁ, ସେମାନେ ବି ଗିରଫ ହେଲେ। ଏପରିକି ସ୍କୁଲ 
ପିଲା ଗିରଫ ହେବାର ଅଭିଯୋଗ ହେଲା! ବିଶେଷ କରି ସିଆର୍‌ପିଏଫ୍‌ ବାହିନୀ ରାତି 
ଅଧିଆ ଗାଁରେ ଚଢ଼ଉ କରିବା ହେତୁ ପରିସ୍ଥିତି ଜଟିଳ ହେଲା। ଗୋଟେ ପକ୍ଷରେ, ହଜାର 
ହଜାର ଲୋକ ରିଲିଫ୍‌ କେନ୍ଦ୍ରକୁ ଆସିଲେ, ଅନ୍ୟ ପକ୍ଷରେ ଗିରଫଦାରୀ ଭୟରେ ହଜାର 
ହଜାର ଲୋକ ପୁଲିସ ଭୟରେ ଜଙ୍ଗଲରେ ଲୁଚିଲେ । 


ଦ୍ଵିତୀୟତଃ, ଲଗାତାର କର୍ଫ୍ୟୁ ସାଧାରଣ ଜନଜୀବନକୁ ଛିନ୍‌ଛତ୍ର କରିଦେଲା! ବିଶେଷ 
ଭାବେ କ୍ଷତିଗ୍ରସ୍ତ ହେଲେ, ଦିନ ମଜୁରିଆମାନେ | କାମ ଧନ୍ଦାର ଅଭାବ ହେତୁ ଯାହା 
ଯେତିକି ସଂଚୟ ଥିଲା ସେସବୁ ବି ସରିଗଲା ।| କର୍ଫ୍ଧୟ ଲାଗି ରହିବା ହେତୁ, ଚାଷୀମାନେ 
ପାଖ ସହରକୁ ଆସି ପନିପରିବା ବିକି ପାରିଲେ ନାହିଁ କି ଅନ୍ୟ ସହରକୁ ପଠାଇ ପାରିଲେ 
ନାହିଁ। ସବୁ ପରିଶ୍ରମ ବୃଥା ଗଲା। ସର୍ବମୋଟ, ଏକ ଭୟଙ୍କର ମାନବିକ ବିପର୍ଯ୍ୟୟ 
କନ୍ଧମାଳରେ ଦେଖାଦେଲା | 


ଶେଷରେ, ଦଙ୍ଗା ସମ୍ବନ୍ଧୀୟ ମାମଲା ବିଚାର ଲାଗି ସରକାର ଦୁଇଟି ତୃରିତ-ନ୍ୟାୟାଳୟ 
(ଫାଷ୍ଟ ଟ୍ରାକ୍‌ କୋର୍ଟ) ଗଠନ କରିବାର ଘୋଷଣା କଲେ। ତା ସାଙ୍ଗକୁ ଏକ ରିଲିଫ୍‌ ଓ 
ଥଇଆନ ପ୍ୟାକେଜ୍‌ | ଯଥା: ମୃତକଙ୍କ ନିକଟ ସଂପର୍କୀୟଙ୍କ ୨ ଲକ୍ଷ ଟଙ୍କା ଅନୁକମ୍ପା ରାଶି, 
୨୦,୦୦ ୦ଟଙ୍କା ଆଂଶିକ ଭଙ୍ଗା ଘର ପାଇଁ, ୫୦,୦୦ ୦ଟଙ୍କା ସମ୍ପର୍ଣ୍ଣ ଭଙ୍ଗା ଘର, 
୧୫୦୦ ୦- 9 ୦ ୦ ୦ ୦ଟଙ୍କା ଭଙ୍ଗା ଦୋକାନ ଏବଂ ୨୦୦ ୦ ଟଙ୍କା ସାଇକେଲ ପାଇଁ । 
ସୁପ୍ରିମ କୋର୍ଟଙ୍କ ଉପଦେଶ ଅନୁଯାୟୀ, ଚର୍ଚ୍ଚ ଓ ପ୍ରାର୍ଥନା ଗହ ତିଆରି ଲାଗି ସହାୟତା 
ଘୋଷଣା କଲେ । ଏହା ବାଦ୍‌, ଜିଲ୍ଲାରେ ଆଠଟି ନୂଆ ତହସିଲ ଖୋଲିବା, ଜମିଜମା 
ମାମଲାର ତଦନ୍ତ ପାଇଁ ରାଜସ୍ଵ ନିରୀକ୍ଷକଙ୍କ ମୁଖ୍ୟ କାର୍ଯ୍ୟାଳୟରେ ସ୍ଵତନ୍ତ୍ର କ୍ୟାଞ୍ଚ କୋର୍ଟ, 
ଜାଲ ଜାତି ସାର୍ଟିଫିକେଟ୍‌ ଯାଞ୍ଚ ପାଇଁ ୧୦ ଜଣ ପୁଲିସ ଇନ୍ନପେକ୍ସର ମୁତୟନ ଏବଂ ଜିଲ୍ଲାରୁ 


୫୦୦ ଆଦିବାସୀ ଯୁବକଙ୍କୁ ସ୍ଵତନ୍ତ୍ର ପୁଲିସ ଅଫିସର ଭାବେ ନିଯୁକ୍ତି ଦେବା ପାଇଁ ଘୋଷଣା 
କଲେ | 

ରାଷ୍ଟ୍ରର ଭୂମିକା ଦଙ୍ଗା ନିବାରଣ ବା ରୋକିବାରେ ଯେତେବେଳେ ବିଫଳତା ଛଡ଼ା 
କିଛି ନୁହେଁ, ସେତେବେଳେ ଅଣନରାଷ୍ଟ୍ର ତତ୍ତ୍ଵ ନାନା ଉପାୟରେ, ହିଂସା ମତେଇବାରେ 
ପରୋକ୍ଷ ବା ପ୍ରତ୍ୟକ୍ଷ ଭୂମିକା ନେଲେ । ସଂଘ ପରିବାରର ଭୂମିକାକୁ ପ୍ରଥମେ ଦେଖାଯାଉ | 
ସଂଘ ପରିବାରର ଭୂମିକା: 

ପୂର୍ବ ଆଲୋଚନାରେ ସଂଘ ପରିବାରର ୨୩ ଅଗଷ୍ଟ ୨୦ ୦୮ ହତ୍ୟାକାଣ୍ଡ ପରବର୍ରୀ 
କାର୍ଯ୍ୟକ୍ରମ ବାବଦରେ ଆମେ କିଛି ସୂଚନା ଦେଇଛୁ ପୁଣି ଏହି ରିପୋର୍ଟରେ ପରେ ଦେଖିବୁ 
ସତୁରୀ ଦଶକରୁ କନ୍ଧମାଳରେ ସଂଘ ପରିବାରର ଗତିବିଧି। ଏଠାରେ କେବଳ ଅଗଷ୍ଟ 
ସେପ୍ଟେମ୍ବର ୨୦ ୦୮ ସମୟର ଘଟଣା ଉପରେ ଆଲୋକପାତ କରିବାର ଚେଷ୍ଟା କରିବୁ | 


ଲକ୍ଷ୍ମଣାନନ୍ଦ ଓ ତାଙ୍କ ଶିଷ୍ୟମାନଙ୍କ ହତ୍ୟା ପଛରେ ପୁଲିସ ମାଓବାଦୀମାନଙ୍କ ହାତ 
ଥିବା ସନ୍ଦେହ କରୁଥିବା ବେଳେ, ପ୍ରଥମରୁ ହିଁ ସଂଘ ପରିବାର ଏହାକୁ ପ୍ରତ୍ୟାଖ୍ୟାନ କରିଚାଲିଛି 
ବାର୍ବାର୍‌ ଗୋଟିଏ କଥା ରଟି ଚାଲିଛି ଯେ ହତ୍ୟା ପଛରେ ଖ୍ରୀଷ୍ଟିୟାନ ଗୋଷ୍ଠୀର ହାତ, 
ଯେହେତୁ ସ୍ଵାମୀଜୀ ଧର୍ମାନ୍ତରଣ ଓ ଗୋହତ୍ଯା ବିରୋଧ କରୁଥିଲେ। ମାଓବାଦୀ ନେତା 
କ୍ୟାମେରା ସାମ୍ନାରେ ହତ୍ୟା ପାଇଁ ସେମାନେ ଦାୟୀ ବୋଲି ସ୍ଵୀକାର କଲେ ମଧ୍ୟ, ସଂଘ 
ପରିବାର ତାକୁ ଗ୍ରହଣ କରିବାକୁ ନାରାଜ | ଉଲ୍ଲେଖନୀୟ, ୨୦୦ ୭ ଡିସେମ୍ବର ସାଂପ୍ରଦାୟିକ 
ଦଙ୍ଗା ପରେ ମାଓବାଦୀ-ମିଶନାରୀ ସଂପର୍କ ଉପରେ ସଂଘ ପରିବାର ଗୁରୁତ୍ଵ ଆରୋପ 
କରିଥିଲେ। ସେ ସମୟରେ ସଂଘ ପରିବାର ମୁଖପତ୍ର, ଜି ଅ/ନ/ଲଳର (୩ ଜାନୁୟାରୀ 
୨୦ ୦ ୮) ଲେଖିଥିଲା - “ କନ୍ଧମାଳ ହିଂସାରେ ମାଓବାଦୀଙ୍କ ସଂପୁକ୍ତି ଅଧିକରୁ ଅଧିକ ସ୍ପଷ୍ଟ 
ହବାରେ ଲାଗିଛି। ହିନ୍ଦୁମାନଙ୍କୁ ଆକ୍ରମଣ କରିବା ଲାଗି ମିଶନାରୀମାନେ ସେମାନଙ୍କୁ 
ଡକେଇଥିଲେ। ଆକ୍ରମଣର କଳା କୌଶଳ ତଥା ଅସ୍ତଶସ୍ତ ବ୍ୟବହାରରୁ ସେମାନଙ୍କର 
ସନ୍ଦେହଜନକ ସଂପପକ୍ତି ସ୍ପଷ୍ଟ ବୋଲି ଜଣାପଡୁଛି” | କିନ୍ତୁ, ଲକ୍ଷ୍ମଣାନନ୍ଦଙ୍କ ହତ୍ଯା ପରେ ଦି 
ଅର୍ଗାନାଇଜର ' ପୁରା ଡିଗ୍ବାଜି ମାରି ଲେଖିଲା, “ ଏହା ଏକ ଜଣାଶୁଣା କଥା ନକ୍ସଲମାନେ 
ସେହି ଧନୀ ଲୋକମାନଙ୍କୁ ଆକ୍ରମଣ କରନ୍ତି ଯେଉଁମାନଙ୍କ ପାଖରେ ବହୁତ ସଖି ବା 
ଗୋଳା ବାରୁଦ ଥାଏ । ସେ ସବୁ ଛଡ଼େଇ ନବାକୁ, ନକସଲ୍‌ମାନେ ସେମାନଙ୍କୁ ନିଶାନା 
ବନାନ୍ତି। କିନ୍ଧୁ ସରସ୍ଵତୀ ଯିଏ ବନବାସୀ, ହରିଜନ, ଦଳିତ, ଗରିବମାନଙ୍କ ପାଇଁ ଜୀବନ 
ଉତ୍ସର୍ଗ କରି ଦେଇଥଲେ, ତାଙ୍କ ପାଖରେ ସେମିତି କିଛି ମୂଲ୍ୟବାନ ପଦାର୍ଥ ନଥିଲା। ତେବେ 
ନକ୍ସଲମାନେ ତାଙ୍କୁ ଆକ୍ରମଣ କରିବେ କାହିଁକି ? ଧର୍ମୀୟ ବ୍ୟାପାରରେ ନକ୍ସଲମାନଙ୍କର 
କିଛି ଯାଏ ଆସେ ନାହିଁ। ପୂର୍ବରୁ ହୋଇଥିବା ୧ ୦ଟି ଆକ୍ରମଣ, ଖ୍ରୀଷିୟାନମାନେ ହିଁ କରିଥିଲେ, 

ନକ୍ସଲମାନେ ନୁହେଁ । ଏଠାରେ ଉଲ୍ଲେଖ କରିବା ଅପ୍ରାସଙ୍ଗିକ ହବ ନାହିଁ ଯେ ସ୍ଵାମୀଜୀ 
୨ ୦ ୦ ୬ରେ ଏକ ସାକ୍ଷାତକାରରେ ଏହି ସାତ୍ବାଦିକକୁ କେତେକ ସତ୍ୟ ଘଟଣା ବର୍ଣ୍ଣନା କରି 
କହିଥିଲେ ନକ୍ସଲମାନେ ତାଙ୍କ ଦ୍ଵାରା ପରିଚାଳିତ ସଂସ୍ଥାର କାର୍ଯ୍ୟକ୍ରମକୁ ଆସୁଥିଲେ ଏବଂ 

ତାଙ୍କର ଧାର୍ମିକ, ସାଂସ୍କୃତିକ କାର୍ଯ୍ୟକ୍ରମରେ ଯୋଗ ଦେଉଥିଲେ। ସ୍ବାମୀଜୀଙ୍କ 
ନକସଲ୍‌ମାନଙ୍କ ସହ କୌଣସି ଶତ୍ରୁତା ନଥିଲା। ଏଣୁ ସରକାରଙ୍କ ନକ୍ସଲ ଆକ୍ରମଣ 
ବାହାନା ବିଶ୍ଵାସଯୋଗ୍ଯ ନୁହେଁ” (୭ ସେପ୍ଟେମ୍ବର, ୨୦୦୮) 


ସଂଘ ପରିବାରର ଏମିତି ପଟ୍ଟ ପରିବଜିନର ଉଦ୍ଦେଶ୍ଯ କ'ଣ ? ସେ ସମୟର 
ଘଟଣା କ'ଣ କହୁଛି ଦେଖାଯାଉ | 


ହତ୍ୟାକାଣ୍ଡ ପରେ, ସଂଘ ପରିବାରର ବଡ଼ପଣ୍ଡାମାନଙ୍କ ସୁଅ ଛୁଟିଲା ଓଡ଼ିଶାକୁ | 
ପ୍ରବୀନ ତୋଗାଡ଼ିଆ ତ ଘଟଣା ଘଟିବାର ଚବିଶ ଘଣ୍ଟା ହବା ପୂର୍ବରୁ ସିଧା ହାଜର ହେଲେ 
କନ୍ଧମାଳରେ ଶବ ସଳ୍କାରରେ ଭାଗନେବାକୁ। ସେସବୂର ପରିଣତି କନ୍ଧମାଳରେ କ'ଣ 
ହେଲା ଆମେ ପୂର୍ବରୁ ଆଲୋଚନା କରିଛୁ । ଏହାପରେ, ସଂଘ ପରିବାର ତରଫରୁ କ୍ରମାନ୍ଵୟରେ 
କାର୍ଯ୍ୟକ୍ରମମାନ ଘୋଷଣା କରାଗଲା ଯଦ୍ବାରା ଖ୍ରୀଷ୍ଟିୟାନ ବିରୋଧୀ ଆକ୍ରମଣ ଓ ପ୍ରଚାର 
କନ୍ଧମାଳରେ ସୀମିତ ନ ରହି ରାଜ୍ୟସାରା ମତେଇ ଦେଇ ହବ। ସେହି ଶୃଙ୍ଖଳାର ପ୍ରଥମ 
କଡ଼ି ଥିଲା ୨ ୫ ଅଗଷ୍ଟ ୨୦୦୮ ଓଡ଼ିଶା ବନ୍ଦ | ପୁନରାବୃତ୍ତିର ଆଶଙ୍କା ସତ୍ତ୍ଵେ ବି ଏହା 
କହିବା ଜରୁରୀ ଯେ ବନ୍ଦ ସମୟରେ ରାଜ୍ୟର ବହୁ ସ୍ଥାନରେ ଖ୍ରୀଷ୍ଟିୟାନ ଓ ଖ୍ରୀଷ୍ଟିୟାନ 
ପ୍ରତିଷ୍ଠାନ ଉପରେ ପ୍ରଚଣ୍ଡ ଆକ୍ରମଣ ହେଲା! ଯାହାକି, “ଦି ଅର୍ଗାନାଇଜର” ଭାଷାରେ, 
“ ସ୍ଵାମୀଜୀ ତାଙ୍କ ମୃତ୍ୟରେ ଅଧିକ ଶକ୍ତିଶାଳୀ ବୋଲି ପ୍ରମାଣିତ ହେଲେ” | ସଂଘ ପରିବାରର 
ଦ୍ଵିତୀୟ ଦଫାର କାର୍ଯ୍ୟକ୍ରମ ଥିଲା କଳସ ଯାତ୍ରା | ସୁପ୍ରିମ କୋର୍ଟଙ୍କ ଚାପରେ ଓଡ଼ିଶା ସରକାର 
ଜାର୍ଯ୍ୟକ୍ରମକୁ ଅନୁମତି ଦେଲେ ନାହିଁ। ତୃତୀୟ ଦଫାରେ ଆରମ୍ଭ ହେଲା ରାଜ୍ଯବ୍ୟାପୀ 
ଶ୍ରଦ୍ଧାଞ୍ଜଳି ସଭା | ଶ୍ରଦ୍ଧାଞ୍ଜଳି ସଭାମାନଙ୍କରେ ଖ୍ରୀଷ୍ଟିୟାନ ବିରୋଧି ଉତ୍ତେଜକ ଭାଷଣ ଓ 
ଧମକ - ଖ୍ରୀଷ୍ଟିୟାନଙ୍କୁ ଓଡ଼ିଶାରୁ ବିଲୋପ କରିବା, ଅଣ ହିନ୍ଦୁଙ୍କୁ ରାଜ୍ୟରୁ ବହିଷ୍କାର, ଧର୍ମାନ୍ତରଣ 
ବନ୍ଦ ନ ହେଲେ ପରିସ୍ଥିତି ଭୟଙ୍କର ହେବ - ଦିଆଯାଉଥିଲା। ଏହା ବାଦ ପ୍ରସ୍ତାବମାନ ବି 
ନିଆଯାଉଥିଲା, “ଯଥା : ୧. ଧର୍ମାନ୍ତିକରଣକୁ ଅନୁମତି ଦିଆଯିବ ନାହିଁ, ୨. ଯେଉଁମାନେ 
ଖ୍ମୀଷ୍ଟଧର୍ମକୁ ଧର୍ମାନ୍ତରଣ ହୋଇଛନ୍ତି ସେମାନଙ୍କୁ ହିନ୍ଦୁ ଧର୍ମକୁ ଫେରେଇ ଅଣାଯିବ, ୩. 
ଗୋହତ୍ୟାକୁ ଅନୁମତି ଦିଆଯିବ ନାହିଁ, ୪. କଂସେଇ ଖାନାକୁ ଗୋରୁ ଚାଲାଣକୁ ଅନୁମତି 
ଦିଆଯିବ ନାହିଁ| 


ଚତୁର୍ଥ ଦଫାରେ ସଂଘ ପରିବାର ତରଫରୁ ସାଧୁ, ସନ୍ଧ ମହନ୍ତ, ମହାରାଜ, 
ଶଙ୍କରାଚାର୍ଯ୍ୟଙ୍କୁ ସଂଗଠିତ କରାଗଲା ଖ୍ରୀଷ୍ଟିୟାନ ବିରୋଧୀ ପ୍ରଚାର ପାଇଁ| ସାଧୁ ସନ୍ଛମାନେ 
ବି ଧାରଣାରେ ବସିଲେ ଏବଂ ହତ୍ଯାକାଣ୍ଡର ଅପରାଧୀକୁ ଧରିବା ତଥୀ ସିଷ୍ଟର ମାନାଙ୍କ 
ବିରୁଦ୍ଧରେ କାର୍ଯ୍ୟାନୁଷ୍ଠାନ ପାଇଁ ଦାବି କଲେ, କାରଣ “ଧର୍ଷଣ ଆରୋପ ମିଛ ! କୁହାଯାଏ 
ସାଧୁମାନଙ୍କ ଦ୍ଵାରା ଆୟୋଜିତ ଯଜ୍ଞର ଉଦ୍ଦେଶ୍ୟ ହିନ୍ଦୁମାନଙ୍କର ଶତ୍ରୁକୁ ନିପାତ କରିବା। 

ଗଜପତି ମହାରାଜ କହିଲେ, “ ସ୍ଵାମୀଜୀଙ୍କ ହତ୍ୟା କେବଳ ଜଣେ ବ୍ୟକ୍ତି ଉପରେ ଆକ୍ରମଣ 
କରିବା ନୁହେଁ, ଏହା ଭାରତୀୟ ସଂସ୍କୃତି ଉପରେ ଆକ୍ରମଣ | ଆମ 1 ସଂସ୍କୃତି ଓ ଧର୍ମ ପାଇଁ 


~~ — 


ଏହା କର ବା ମର ପରିସ୍ଥିତି । ଆମେ ଯଦି ଏହା ଆଜି ବୁଝିବୁ ନାହିଁ, ତେବେ ପଟାଷ ବର୍ଷ 
ପରେ ହିନ୍ଦୁମାନେ ଘରୁ ବାହାରି ପାରିବେ ନାହିଁ। ” 


ଲକ୍ଷ୍ଯ କରିବାର କଥା, ହତ୍ଯାକାଣ୍ଡକୁ ଆଳକରି, ସଂଘ ପରିବାର ନେତୃତ୍ବରେ 
କନ୍ଧମାଳରେ ମାସାଧିକ କାଳ ଖ୍ରୀଷ୍ଟିୟାନମାନଙ୍କୁ ହାଣିବା, କାଟିବା, ତାଙ୍କ ଘର ଓ ଚର୍ଚ୍ଚ 
ପୋଡ଼ିବା ଆଦି ଚାଲିଥିବା ବେଳେ, କନ୍ଧମାଳ ବାହାରେ ରାଜ୍ୟବ୍ୟାପି ଲଗାତର କାର୍ଯ୍ୟକ୍ରମ 
ଗ୍ରହଣ କରାଯାଉଥିଲା ଖ୍ରୀଷ୍ଟିୟାନ ବିରୋଧୀ ବାତାବରଣକୁ ସରଗରମ ରଖିବା ଲାଗି | ଏଥିରେ, 
ସଂଘ ପରିବାରର ପାଳିତ ସ୍ଲୋଗାନକୁ - “ସଂଖ୍ୟାଲଘୁ ତୁଷ୍ଟିବରଣ”, ଧର୍ମାନ୍ତିକରଣ!' 
ହିନ୍ଦୁମାନେ ଭାରତରେ ବିଲୋପ ହେବେ”- ବାରବାର ଦୋହରା ଯାଉଥିଲା ! ଏହି 
ସଂଦର୍ଭରେ, ସଂଘ ପରିବାର ରଣ କୌଶଳର ଦୂଇ ମୁଖ୍ୟ ଅସ୍ତ - ହିଂସା ଓ ମିଛ ପ୍ରଚାର - 
ବିଷୟରେ କିଞ୍ଚିତ ଆଲୋକପାତ କରିବା ଅପ୍ରାସଙ୍ଗିକ ମନେ ହେବ ନାହିଁ । 


ବ୍ରିଟିଶ ଶାସନ ସମୟରୁ ଗୁଜୁରାଟ ନରସଂହାର ପର୍ଯ୍ୟନ୍ତ ସଂଖ୍ୟାଲଘୁ ଉପରେ 
ଆକ୍ରମଣରେ ସଂଘ ପରିବାରର ହାତ ବହୁ ଅଧ୍ୟୟନରେ ବାରବାର ପ୍ରମାଣିତ ହୋଇଛି |! 
ଏହି ହିଂସା ପଛରେ ମୁଖ୍ୟତଃ ଦୁଇଟି ଉଦ୍ଦେଶ୍ଯ ନିହିତ: ଆକ୍ରମଣ ଦ୍ଵାରା ସଂଖ୍ଯାଲଘୁଙ୍କୁ 
ଭୟଭୀତ କରି ରଖୁବା ତଥା ଆହୁରି ଦୁର୍ବଶା ଭିତରକୁ ଠେଲିଦବା । ଏହା ବିରୁଦ୍ଧରେ 
ବ୍ୟାପକ ପ୍ରତିବାଦ ନହବା ହେତୁ ସଂଖ୍ୟାଲଘୁଙ୍କ ଅସୁରକ୍ଷା ଭାବନା ଆହୁରି ତୀବ୍ରତର ହୁଏ । 
ଫଳତଃ, ଧର୍ମୀୟ ପରିଚୟ ହିଁ ଏକ ମାତ୍ର ସାହାରା ହୁଏ ଏବଂ ମାନସିକ ଭାବେ ବି ସେ 
ସଂକୁଚିତ ହୁଏ | ଏହି ପ୍ରକାର ଏକ ଭଙ୍ଗୁର ମନସ୍ତାର୍ବିକ ଅବସ୍ଥାରେ ଧର୍ମୀୟ ନେତୃତ୍ବର ନିଜ 
ସମୁଦାୟ ଉପରେ ପ୍ରଭାବ ବଳବତ୍ତର ହୁଏ | ତା ଛଡା, ଜୀବନ ଜୀବିକା ସହ ଯୋଡି 
ହୋଇଥିବା ମୌଳିକ ପ୍ରଶ୍ନଗୁଡ଼ିକ ବି ପଛରେ ପଡିଯାଏ । ଅନ୍ୟ ପଟରେ, ସଂଘ ପରିବାର 
ହିନ୍ଦୁମାନଙ୍କୁ ସଂଖ୍ୟାଲଘୁ ଅତ୍ୟାଚାର/ ଉଗ୍ରବାଦର କଳିତ ଭୟ ଦେଖାଇ, ସେମାନଙ୍କ ମଧ୍ଯରେ 
ନିଜର ଆସ୍ଥାନ ଜମାଏ । ଏବଂ ଯୋର ଦିଆଯାଏ ହିନ୍ଦୁଧର୍ମର ଏକରୁପତ୍ଵ ଉପରେ । 
ଅର୍ଥାତ, ହିନ୍ଦୁ ଧର୍ମର ଜାତି/ ଶ୍ରେଣୀ ବିଭେଦଗୁଡାକୁ ଚପେଇ ଦବାକୁ ଚେଷ୍ଟା କରାଯାଏ । 
ଯେମିତି ଧର୍ମୀୟ ପରିଚୟ ବାହାରେ ଶ୍ରେଣୀ ଜାତିଗତ ଶୋଷଣ ଗୁଡାକୁ ଦେଖିବାକୁ ଅବସର 
ପାଇବେ ନାହିଁ । 

ଏହା ବହୁ ଜଣାଶୁଣା ଯେ ହିଟଲର ଓ ନାଜୀ ଦଳ ସଂଘ ପରିବାରର ଆଦର୍ଶ । 
ହିଟଲରଙ୍କ ପ୍ରଚାର ମନ୍ତ୍ରୀ ଗୋଏବଲ୍‌ସ ( ଠା )ଙ୍କ ରଣ କୌଶଳ - ଗୋଟେ ମିଛକୁ 
ଶହେ ବାର ଦୋହରେଇଲେ ତାହା ସତ ହୋଇଯାଏ - ସଂଘ ପରିବାର ପାଇଁ ସର୍ବଦା 
ଅନୁକରଣୀୟ | କନ୍ଧମାଳ ସନ୍ଦର୍ଭରେ  ଧର୍ମାନ୍ତିକରଣ” ବିଷୟଟିକୁ ବି ସେହି ଢଙ୍ଗରେ ପ୍ରଚାର 
କରାଯାଇଛି । ସତେ ଯେମିତି ଏହା ବାଦ ଆଉ କିଛି ନାହିଁ । ଏହି ପ୍ରଚାର ମାଧ୍ୟମରେ 


ଲୋକଙ୍କର ମୌଳିକ ଆବଶ୍ୟକତାକୁ ବେଶ୍‌ ଚତୁରତାର ସହ ଗୌଣ କରିଦିଆଇଛି । 
୧୭ 


Digitized by PPRACHIN, SOA 


କୁଇ ସମନ୍ସୟ ସମିତି: 

୨ ୦ ୦ ୭ ଡ଼ିସେମ୍ବର ହିଂସାକାଣ୍ଡ ପରି, ୨୦୦୮ ଅଗଷ୍ଟ ସେପ୍‌ଟେମ୍ବର ହିଂସାକାଣ୍ଡ 
ସମୟରେ କୁଇ ସମନ୍ୟ ସମିତିର ଭୂମିକାକୁ ନିରେଖି ପରଖିବା ଆବଶ୍ୟକ | ଆଗରୁ ଉଲ୍ଲିଖିତ, 
ଉଭୟ ସଂଘ ପରିବାର ଏବଂ ସମନ୍ଟୟ ସମିତି ଲାଗି ଦଳିତ ଖ୍ରୀଷ୍ଟିୟାନ ସାଧାରଣ ଶତ୍ତୁ। 
ମନେ ରଖିବା କଥା, ସମନ୍ୟ ସମିତି ଦାବି କରେ ଏହା କନ୍ଧମାଳ ଆଦିବାସୀମାନଙ୍କ ସ୍ବାର୍ଥ 
ରକ୍ଷା କରୁଥିବା ଏକ ସଂଗଠନ। ସମନ୍ଟୟ ସମିତି ବାବଦରେ ପ୍ରଥମେ ଏତିକି କହିଦବା 
ଜରୁରୀ ଲମ୍ବୋଦର କହଁରଙ୍କ ବ୍ୟତୀତ, ସମିତି ତରଫରୁ ଆଉ କାହାରି ବକ୍ତବ୍ୟ, କମ୍‌ ସେ 
କମ୍‌ ଗଣମାଧ୍ୟମରେ, ଦେଖାଯାଏ ନାହିଁ। ଯଦିଓ ଅନୌପଚାରିକ ଭାବେ ଆଦିବାସୀ 
ନେତାମାନେ କହନ୍ତି କୁଇ ସମନ୍ତୟ ସମିତିର ସେ ସ୍ଵ-ଘୋଷିତଂ ସଂପାଦକ ଏବଂ କେହି 
ତାଙ୍କୁ ନିର୍ବାଚିତ କରି ନାହିଁ। ଏହି ଆଲୋକରେ, ଶ୍ରୀଯୁକ୍ତ କହଁରଙ୍କ ବକ୍ତବ୍ୟ ତଥା ତାର ପଟ୍ଟ 
ପରିବର୍ଭନକୁ ସମିତିର ମତ ବୋଲି ଦେଖିବା ଆବଶ୍ୟକ | 


ଅପ୍ରେଲ ୨୦ ୦୬ରେ ବିଶ୍ବ ହିନ୍ଦୁ ପରିଷଦ ଦ୍ଵାରା ଚକାପାଦଠାରେ ଅନୁଷ୍ଠିତ ଏକ 
ଯଜ୍ଞ ଅବସରରେ, ଶ୍ରୀଯୁକ୍ତ କହଁର ସମନ୍ଵୟ ସମିତି ତରଫରୁ ଏକ ପ୍ରଚାରପତ୍ର ଜାରି 
କରିଥିଲେ | ସେଥିରେ ଆଦିବାସୀମାନଙ୍କ ସ୍ଵତନ୍ତ୍ର ଧର୍ମୀୟ ପରିଚୟ ଉପରେ ଗୁରୁତ୍ଵ ଆରୋପ 
କରି, ସେ ଦିଶ ହିନ୍ଦୁ ପରିଷଦର ମତକୁ - ଆଦିବାସୀମାନେ ହିନ୍ଦୁ - ବିରୋଧ କରିଥିଲେ । 
ଏପରିକି ସେ ସେମାନଙ୍କୁ ଆହ୍ଵାନ ଜଣେଇଥିଲେ ଯଦି ଆଦିବାସୀମାନେ ହିନ୍ଦୁ ତେବେ 
ସେମାନଙ୍କୁ ଯଜ୍ଞରେ ମଦ ଆହୁତି ଦବା ପାଇଁ ଦିଆଯାଉ - କାରଣ ତାହା ହିଁ ଆଦିବାସୀର 
ପୂଜାବିଧି। କିନ୍ତୁ, ସ୍ଵତନ୍ତ୍ର ପରିଚୟ ବଜାୟ ରଖିବାକୁ 2 ଶ୍ରୀଯୁକ୍ତ କହଁରଙ୍କ ନେତୃତ୍ଵରେ ସମିତି 
ଅତୀତରେ ବା ଏହା ପରେ ସେମିତି କିଛି ବିଧିବଦ୍ଧ କାର୍ଯ୍ୟକ୍ରମ ନବାର ନଜିର ନାହିଁ। ବରଂ 
ସମିତିର ଦଳିତ-ବିରୋଧୀ ବିଚାର, ମୁଖ୍ଯତଃ ଜାଲ୍‌ ଜାତି ସାର୍ଟିଫିକେଟ ପ୍ରଶ୍ନକୁ ନେଇ 
ଧୀରେ ଧୀରେ ଖ୍ରୀଷ୍ଟିୟାନ ବିରୋଧୀ ବିଚାର ଆଡ଼କୁ ଢଳିବାରେ ଲାଗିଲା। ଏବଂ ବହୁ 
ଆଦିବାସୀ ଯେ ଖ୍ରୀଷ୍ଟଧର୍ମ, ସମିତିର ହିସାବ ବାହାରକୁ ଚାଲିଗଲା ସମିତିର ଅବସ୍ଥାନ ସ୍ଵ 
ପ୍ରକଟିତ ହେଲା ଯେବେ ସେମାନେ ଡିସେମ୍ବର ୨୪/ ୨୫ ବଡ଼ଦିନ ପର୍ବ ସମୟରେ ଜିଲ୍ଲା 
ବନ୍ଦ ଡାକରା ଦେଲେ, ଯଦିଓ ଶ୍ରୀଯୁକ୍ତ କହଁର ସାଂପ୍ରଦାୟିକ ସଂପୂକ୍ତିକୁ ଅସ୍ଵୀକାର କଲେ। 


୨୦୦୮ ଅଗଷ୍ଟରୁ ଆରମ୍ଭ ହିଂସାକାଣ୍ଡ ପରେ ଶ୍ରୀଯୁକ୍ତ କହଁର ବହୁ ସଂଗଠନା ବ୍ୟକ୍ତି 
ବିଶେଷଙ୍କୁ ସାକ୍ଷାତକାର ଦେଇ କହିଛନ୍ତି ଯେ ସେ ଖ୍ରୀଷ୍ଟିୟାନ ବିରୋଧୀ ନୁହନ୍ତି । ଅନ୍ଯ 
ପକ୍ଷରେ, ସଂଘ ପରିବାରର ମତ ସହ ସ୍ଵର ମିଳାଇ କହନ୍ତି ଲକ୍ଷ୍ମଣାନନ୍ଦଙ୍କ ହତ୍ଯା ପାଇଁ 
ଖ୍ରୀ୍କିୟାନମାନେ ଦାୟୀ (ସମ୍ବାଦ, ୯ ନଭେମ୍ବର ୨୦୦୮) | ସେହିପରି ୨୦୦୭ ଦଙ୍ଗା 

ଉପରେ ନିଜର ମତ ପରିବର୍ଭନ କରି କହନ୍ତି, “ ପାଣ ଓ ଖ୍ରୀଷ୍ଟିୟାନମାନଙ୍କ ଶୋଷଣ ଓ 
ନିର୍ଯାତନାର ଫଳ ଥିଲା ୨୦୦୭ ମସିହା ଡିସେମ୍ବର ଦଙ୍ଗା” (ସମ୍ବାଦ, ୧୫ ଅକ୍ଟୋବର 
9୨ ୦ ୦୮) | ୨୦୦୮ ଦଙ୍ଗାରେ ଆଦିବାସୀମାନେ ଜଡ଼ିତ ନାହାନ୍ତି ବୋଲି ସେ ଦାବି 
କରନ୍ତି । “ ଲଢୁଥିବା ଉଭୟ ଗୋଷ୍ଠୀଠାରୁ ନିରାପଦ ଦୂରତ୍ବ ବଜାୟ ରଖିବା ପାଇଁ ଆମେ 
ଆମର ଆଦିବାସୀ ଭାଇମାନଙ୍କୁ ଆବେଦନ କରିଛୁ” (ଦି ହିନ୍ଦୁ ୧ ଅକ୍ଟୋବର 9୦0 ୮) | 
କିନ୍ତୁ ଅନ୍ୟ ଏକ ସାକ୍ଷାତକାରରେ କହିଲେ, “ ମୁଁ ଖବର ପଠେଇଲି, ଚର୍ଚ୍ଚ ପୋଡ଼ ନାହିଁ ବା 
ଭାଙ୍ଗ ନାହିଁ। ଆକ୍ରମଣ ବନ୍ଦ ହେଲା” | (ତେହଲ୍କା ୧୪ ଫେବୃୟାରୀ ୨୦୦୯) 


ଅକ୍ଟୋବର ପ୍ରଥମ ସପ୍ତାହରେ ଯେତେବେଳେ ବ୍ୟାପକ ସଂଖ୍ୟାରେ ଗିରଫଦାରୀ 
ଚାଲିଲା, ସେ ତା ବିରୁଦ୍ଧରେ ସ୍ଵର ଉତ୍ତୋଳନ କଲେ ଏବଂ ସିଆରପିଏଫ ହଟେଇ ନବା 
ଲାଗି ଦାବି କଲେ | ସେ ସମନ୍ଷରେ ସଂଘ ପରିବାର ବି ସମାନ ଦାବି କଲ । ଉଲ୍ଲେଖଯୋଗ୍ୟ, 
୨୦୦୮ ସାଂପ୍ରଦାୟିକ ହିଂସାରେ ବହୁ ଆଦିବାସୀ ଖ୍ରୀଷ୍ଟିଆନ ଶୀକାର ହୋଇଛନ୍ତି। କିନ୍ତୁ 
ସମିତି ପକ୍ଷରୁ ଗୋଟେ ବି ଶବ୍ଦ ସେ ବିଷୟରେ ଶୁଣା ଯାଇନାହିଁ। ସେ ବାବଦରେ ପ୍ରଶ୍ନ 
କଲେ, ଶ୍ରୀଯୁକ୍ତ କହଁର ତାକୁ କେବଳ ଏଡେଇ ଯାଇଛନ୍ତି। 


ଗଣମାଧ୍ୟମର ଭୂମିକା: 


ଗଣମାଧ୍ୟମ ଖବର ପରିବେଷଣ ମାଧ୍ୟମରେ ଯେହେତୁ ଜନମତକୁ ଏକ ନିର୍ଦ୍ଦିଷ୍ଟ 
ଦିଗରେ ନେଇଯିବାର ବା ଏକ ନିର୍ଦ୍ଦିଷ୍ଟ ଢାଞ୍ଚାରେ ପକେଇବାର ସାମର୍ଥ୍ୟ ରଖେ, ସେ ଦୃଷ୍ଟିରୁ 
ଏହାର ଭୂମିକା ଆଲୋଚନା ହବା ସର୍ବଦା ପ୍ରୟୋଜନୀୟ ! କନ୍ଧମାଳ ଭଳି ଏକ ସମ୍ବେଦନଶୀଳ 
ସମିତିରେ ଏହା ଆହୁରି ପ୍ରଯୁଜ୍ୟ | ରିପୋର୍ଟର କ୍ଷୁଦ୍ର ପରିସର ଦୃଷ୍ଟିରୁ ଏକ ସାମଗ୍ରିକ ଆଲୋଚନା 
ନ କରିପାରି ଆମେ କେବଳ କେତୋଟି ନିର୍ଦ୍ଦିଷ୍ଟ ପ୍ରସଙ୍ଗରେ ଏହାର ଭୂମିକା ଉପରେ 
ଆଲୋକପାତ କରିବାକୁ ଚେଷ୍ଟା କରିବୁ ଏବଂ ଗୁରୁତ୍ଵ ଦେବୁ ଓଡ଼ିଶାରୁ ପ୍ରକାଶିତ ଓଡ଼ିଆ ଓ 
ଇଂରାଜୀ ଖବରକାଗଜ ମାନଙ୍କ ଉପରେ ! 


୧. ୨୯୩ ଅଗଷ୍ଟ ହତ୍ଯାକାଣ୍ଡ ପରେ, ସରକାର ମାଓବାଦୀ ସଂପୂକ୍ତି କହୁଥିବା ବେଳେ 
ତଥା ପୁଲିସ ଅନୁସନ୍ଧାନ ଚାଲିଥିଲା ବେଳେ, ଖବରକାଗକମାନେ କଂ ଣ କହୁଥିଲେ: 


ଜି ନିଜ ଛ୍ିଥାନ୍ତ ଏକୁ9ସ ୨୫ ଅଗଷ୍ଟ ୨୦୦୮ - “ସ୍ବାମୀ ଲକ୍ଷ୍ମଣାନନ୍ଦଙ୍କ 
ହତ୍ୟାର ଗୋଟେ ଦିନ ପରେ ସରକାର ପୁଣି ମାଓବାଦୀ ସଂପୂକ୍ତି ଉପରେ ଗୁରୁତ୍ଵ ଦେଲେ ! 
କିନ୍ତୁ ସରକାରଙ୍କୁ ଏହା ସୁହାଉଛି ବୋଲି କ'ଣ ସତ ଧରିନିଆଯିବ ? ବାମପନ୍ନୀ ବିପ୍ଳବୀମାନେ 


୧୯ 

ସବୁବେଳେ ଧର୍ମୀୟ ବିଷୟରୁ ଦୂରେଇ ରହିଛନ୍ତି ଏବଂ ଧର୍ମୀୟ ଆଧାରରେ ଆକ୍ରମଣ 
କରିବାର ପୂର୍ବ ନଜିର ନାହିଁ। ମାଓବାଦୀମାନେ, ଯେଉଁମାନଙ୍କ ସଶସ୍ତ ବିପ୍ଲବ ସ୍ଥାନୀୟ 
ତଥା ମୂଳ ଅଧିବାସୀଙ୍କ ବିଶ୍ଵାସ ଉପରେ ତିଷ୍ଠି ରହିଛି, ଏକ ଆଦିବାସୀ ଜିଲ୍ଲାରେ ଏମିତି 
ଏକ ନେତାକୁ କାହିଁକି ନିଶାନା ବନେଇବେ ଯିଏ ସ୍ଥାନୀୟ ତଥା ମୂଳ ଅଧିବାସୀଙ୍କ 
ସମର୍ଥନ ହାସଲ କରିପାରିଥିଲେ ? ଏହା ଯୁକ୍ତି ସଂଗତ ନୂୁହେଁ। ହତ୍ୟାର କାରଣ ଛପେଇବା 
ପଛରେ ସରକାରଙ୍କର ଯଦିଓ ଯଥାର୍ଥ ଯୁକ୍ତିଟିଏ ଅଛି, କିନୁ ରାଜ୍ୟରେ ଖ୍ରୀଷ୍ଟିୟାନ ଉଗ୍ରବାଦର 
ଉତ୍ଥାନକୁ ମାନି ନେବାର ସମୟ ଆସିଯାଇଛି ” | 


ସମ୍ପାନ ସଂପାଦକୀୟ, ୨୬.୦୮.୦୮ - “ଏଭଳି ଏକ ନାରକୀୟ ଘଟଣା 
ପଛରେ ମାଓବାଦୀଙ୍କ ହାତ ଥିବାର ପ୍ରଚାର କରି ପ୍ରକୃତ ଅଧିକାରୀଙ୍କୁ ଘଣ୍ଟ ଘୋଡ଼ାଯାଉଛି 
ବୋଲି ଯଦି କେହି ଅଭିଯୋଗ କରେ ତାହାର ମଧ୍ଯ ଯଥାର୍ଥତା ଅଛି। ଆଦିବାସୀଙ୍କୁ 
ବଞ୍ଚିବାର ନୂଆ ମାର୍ଗଦର୍ଶନ କରୁଥିବା ସ୍ଵାମୀଜୀ କୌଣସି ପରିସ୍କିତିରେ ଶତ୍ 
ହୋଇପାରିବେନି। ଯଦିବା ଏ କ୍ଷେତ୍ରରେ ମାଓବାଦୀଙ୍କ ସଂପୃକ୍ତି ରହିଛି ବୋଲି ଦାବି 
କରାଯାଏ, ତେବେ ନିଜର ସ୍ବାର୍ଥ ସାଧନ ପାଇଁ ବିପୁଳ ଅର୍ଥ ବିନିମୟରେ ସେମାନଙ୍କୁ 
କେହି ବ୍ୟବହୃତ କରିଛି ବୋଲି ଧରିନବାକୁ ହବ। ଆଦିବାସୀଙ୍କ ଧର୍ମାନ୍ତର ପାଇଁ ଯେଉଁ 
ସଂଗଠନ ବିପୁଳ ଅର୍ଥ ବ୍ୟୟ କରି ନିଜର କାର୍ଯ୍ୟକ୍ରମ ଚଳାଇଛି ସେମାନଙ୍କ ପ୍ରତି ସନ୍ଦେହ 
ଉଙ୍କିମାରିବା ସ୍ଵାଭାବିକ” । 


ଗଣମାଧ୍ୟମର ଏକ ନିର୍ଦ୍ଦିଷ୍ଟ ଅଂଶ ମାଓବାଦୀ ସଂପୂକ୍ତିକୁ ଅସ୍ଵୀକାର କରି ଖ୍ରୀଷ୍ଟିୟାନ 
ସମୁଦାୟ ଆଡ଼କୁ ଅଙ୍ଗୁଳି ନିର୍ଦ୍ଦେଶ କରିଛନ୍ତି । ଅଧିକନ୍ତୁ ଏହା କରାଯାଇଛି ବିନା ବଳିଷ୍ଠ 
ତଥ୍ୟଗତ ପ୍ରମାଣ ଆଧାରରେ । ଲକ୍ଷ୍ୟ କରିବାର କଥା, ଆର୍‌ଏସ୍‌ଏସ୍‌ ମୁଖପତ୍ର କି 
25//ନାରଳରର ( ଦୁଷ୍ବ୍ୟ: ରିପୋର୍ଟର “ ସଂଘ ପରିବାର ଭୂମିକା” ଭାଗଟି) ମତ, ଏପରିକି 
ଭାଷା ଓ ଯୁକ୍ତି ସହ, ଉପର ଉଲ୍ଲିଖିତ ଉଦ୍ଧୃତି ଗୁଡ଼ିକର ସାମଞ୍ଜସ୍ୟ | ତେବେ ଆମେ କ'ଣ 
କହିବା, ଘଟଣା ସଂପର୍କରେ ସଂଘ ପରିବାର ଲୋକମାନଙ୍କୁ ଯାହା ଚାହୁଁଥିଲେ ବିଶ୍ଵାସ କରିବାକୁ 
ଗଣମାଧ୍ୟମର ବି କେତେକ ଅଂଶ ଚାହିଁଥିଲେ ଜନମତ ସେହି ଦିଗରେ ଯାଉ ? 


ଦ୍ଵିତୀୟତଃ, ମାସାଧିକ ବ୍ୟାପି ହିଂସାକାଣ୍ଡକୁ କେବଳ ହତ୍ୟାକାଣ୍ଡ ସହ ଯୋଡ଼ି ଦେଇ 
ଏବଂ ବିନା ଆଧାରରେ ଖ୍ରୀଷ୍ଟିୟାନ ସମୁଦାୟ ମୁଣ୍ଡରେ ଅଠା ବୋଳିଦେଇ ବା ଧର୍ମାନ୍ତିକରଣକୁ 
ଦଙ୍ଗାର ମୂଳ କାରଣ ଦର୍ଶାଇ, ଗଣମାଧ୍ୟମ ବେଶ୍‌ ଚତୁରତାର ସହ ଏହା ପଛରେ ଥିବା 
ସଂଘ ପରିବାରର ସଂଗଠିତ ଉଦ୍ୟମକୁ ଅଣଦେଖା କଲେ। ଏହାକୁ ନିରପେକ୍ଷ ଭାବେ 
ଗଣମାଧ୍ୟମରେ ସମୀକ୍ଷା କରାଗଲା ନାହିଁ । ଏପରିକି ଖୋଦ ମୁଖ୍ୟମନ୍ତ୍ରୀ ସଂଘପରିବାର ହାତ 
ଥିବା କଥା ସ୍ବୀକାର କଲା ପରେ ବି। 

ତୃତୀୟତଃ, ଦଙ୍ଗା ସମୟରେ ସଂଘ ପରିବାର ଦ୍ଵାରା କରାଯାଉଥିବା ଧର୍ମାନ୍ତିକରଣ 
କାର୍ଯ୍ୟକ୍ରମ ଓଡ଼ିଆ ଖବରକାଗଜମାନଙ୍କରେ ପ୍ରାଧାନ୍ୟ ପାଇଲା ନାହିଁ। ବରଂ, ବିଶ୍ଵ ହିନ୍ଦୁ 
ପରିଷଦର ବକ୍ତବ୍ୟକୁ ଉଦ୍ଧାର କରି କୁହାଗଲା, ଲୋକେ ସ୍ଵଇଛ୍ଥାରେ ହିନ୍ଦୁ ଧର୍ମ ଗ୍ରହଣ କଲେ 
(ଧରିତ: ୩୦ ଅଗଷ୍ଟ ୨ ୦୦୮) ଏ କ୍ଷେତ୍ରରେ, ଓଫା (୦OFRA) କାହିଁକି ଲାଗୁ କରାଗଲା 
ନାହିଁ, ତାହା ବି ପ୍ରଶ୍ନ କରାଗଲା ନାହିଁ। ବ୍ୟାପକ ହିଂସା ସମୟରେ ହିଁ ଲୋକେ ସ୍ଵଇଛାରେ 
ହିନ୍ଦୁ ଧର୍ମକୁ ଫେରିଲେ, ଗଣମାଧ୍ୟମ ପାଇଁ ଏହା ପ୍ରଶ୍ନବାଚୀ ହେଲା ନାହିଁ। 


ଚତୁର୍ଥତଃ, ମାଓବାଦୀମାନେ ଯେତେବେଳେ ପୁସ୍ତିକା ବାଣ୍ଟିଲେ, ଇଲୋକଟ୍ରୋନିକ 
ଗଣମାଧ୍ୟମରେ ହତ୍ୟାକାଣ୍ଡରେ ସେମାନେ ସଂପୃକ୍ତ ବୋଲି ଖୋଲାଖୋଲି ସ୍ଵୀକାର କଲେ, 
ଯେଉଁ ଖବରକାଗଜମାନେ ଖ୍ରୀଷ୍ଟିୟାନ ସଂପ୍ରଦାୟ ଆଡ଼କୁ ଅଙ୍ଗୁଳି ନିର୍ଦ୍ଦେଶ କରିଥିଲେ, 
ସେମାନେ ନୈତିକ ସାମ୍ବାଦିକତା ଦାୟରେ କ୍ଷମା ପ୍ରାର୍ଥନା କରିବା ଦୃଷ୍ଟିଗୋଚର ହେଲାନାହିଁ । 


୨. ନନ୍‌ ବଳାକ୍ରାର ମାମଲା କ୍ରାଇମ୍‌ ବ୍ରାଞ୍ଚ ଅନୁସନ୍ଧାନ ତଥା 
ନ୍ୟାୟାଳୟରେ ଥିବା ବେଳେ: 


ଯଦିଓ ଘଟଣାଟି ୨୫ ଅଗଷ୍ଟ ୨୦ ୦୮ରେ ଘଟିଥିଲା ବୋଲି ଅଭିଯୋଗ ହୁଏ, 
ଓଡ଼ିଆ କାଗଜମାନଙ୍କରେ ଏହା ପ୍ରାଧାନ୍ୟ ପାଇ ନଥିଲା | ୩୦ ସେପ୍ଟେମ୍ବର ୨୦୦୮ରେ 
ଦି ହିନ୍ଦୁଂରେ ବିସ୍ତୃତ ଭାବେ ପ୍ରକାଶିତ ତଥା ଜାତୀୟ ସ୍ତରରେ ଚର୍ଚ୍ଚା ହବାପରେ ହିଁ ଓଡ଼ିଶାର 
ଖବରକାଗଜମାନେ ଚର୍ଚ୍ଚା କଲେ। 


ସମାଜ, ୨ ୪.୧୦.୦୮: “ନନ୍‌ ବଳାକ୍ରାର ଡାହା ମିଛ !” ଏମିତି ଏକ ଶୀର୍ଷକ 
ଥିବା ଖବରରେ ଲେଖାଥିଲା - “ ସଂପୃକ୍ତ ନନ୍‌ ପୂର୍ବରୁ ଯୌନ ସଂପର୍କ ସ୍ଥାପନରେ ଅଭ୍ୟସ୍ତ 
ଥିବା ଅନୁଧ୍ୟାନକାରୀ ଦୁଇ ମହିଳା ଡାକ୍ତର ପ୍ରମାଣ ପାଇଥିଲେ” । 


ଧରିତ୍ରୀ, ୨ ୮. ୧୦. ୨୦ ୦୮: “ ସେମାନେ ମତ ଦେଇଛନ୍ତି ଯେ ସଂପ୍ପକ୍ତ ନନ୍‌ 
ପୂର୍ବରୁ ଯୌନ ସଂପର୍କ ସ୍ଥାପନ କରିବାରେ ଅଭ୍ୟସ୍ତ ଥିଲେ” । 


ଧର୍ଷଣ ଅଭିଯୋଗର ସତ୍ୟାସତ୍ୟ ନ୍ୟାୟାଳୟରେ ଫଇସଲା ହବ । ତା” ପୂର୍ବରୁ ଏହାର 
ବିଚାର କରି ଗଣମାଧ୍ୟମ ଯଦି ରାୟ ଦେବେ, ତେବେ ଏହାକୁ କ'ଣ କୁହାଯିବ ? ଦ୍ଵିତୀୟତଃ, 
ଧର୍ଷଣ ଅଭିଯୋଗ ସହ ଅଭିଯୋଗକାରିଣୀର ବ୍ୟକ୍ତିଗତ ଯୌନ ଜୀବନର ସଂପର୍କ କ'ଣ ? 
ତାକୁ ପୁଣି ସର୍ବସାଧାରଣରେ ଉପସ୍ଥାପିତ କରିବାର ଉଦ୍ଦେଶ୍ୟ କଣ ? କ'ଣ ଏହା ଯେ 
ତାଙ୍କରି ଯଦି ଯୌନ ଜୀବନ ଅଛି ତେବେ ଧର୍ଷିତ ହେବେ ନାହିଁ ? ବା, ଧର୍ଷିତା ହେଲେ 
ତାହା ଯଥାର୍ଥ ? 
୨୧ 

୩. ହିଂସାର ଚିତ୍ର, କିନ୍ତୁ ହିଂସା ପୀଡ଼ିତଙ୍କ ଦୁଃଖ ନାହିଁ 


ଗଣମାଧ୍ୟମ ହିଂସାର ବିଶେଷ ଚିତ୍ର ପ୍ରଦାନ କରୁଥିବା ବେଳେ, ରିଲିଫ୍‌ କ୍ୟାଚରେ 
ଥିବା ଲୋକମାନଙ୍କ ଦୁର୍ବଶାକୁ ପ୍ରାଧାନ୍ୟ ଦେଉନଥିଲେ। ତଥା ସଂଘ ପରିବାରର ନେତାମାନଙ୍କ 
ସ୍ଵର ଗଣମାଧ୍ୟମରେ ଯେତେ ସରବ ଥିଲା, ପ୍ରତୀପ ଅନୁପାତରେ ଦଙ୍ଗା ପୀଡ଼ିତଙ୍କ ସ୍ଵର 
ନିରବ ଥିଲା | 


୪. ଗଣମାଧ୍ଯମରେ ଆଖିଦୃଶିଆ ଭାବେ ଅଦୂଶ୍ଯ: 


ପ୍ରେସ୍‌ କାଉନ୍‌ସିଲ୍‌ର ନିର୍ଦ୍ଦେଶାବଳୀ ଅନୁସାରେ, ସାଂପ୍ରଦାୟିକ ଉତ୍ତେଜନା ସମୟରେ 
ସଂପ୍ରୀତି ଓ ଭାଇଚାରାର ସନ୍ଦେଶ ପ୍ରଚାର ପ୍ରସାର କରିବା ଗଣମାଧ୍ୟମର ଏକ ପ୍ରଧାନ 
କାମ | କିନ୍ତୁ କନ୍ଧମାଳ ଦଙ୍ଗା ସମୟରେ ଯେଉଁ ସାଧାରଣ ମଣିଷମାନେ ସଂପ୍ରୀତି ଓ ଭାଇଚାରା 
ଦାୟରେ ନିଜର ପଢଡୋଶୀକୁ ଦଙ୍ଗା ମୁହଁରୁ ରକ୍ଷାକଲେ ବା ରକ୍ଷା କରିବାକୁ ଯାଇ ପ୍ରାଣ 
ଦେଲେ, ସେମାନେ ଗଣମାଧ୍ୟମରେ ଆଖିଦୃଶିଆ ଭାବେ ଅଦୃଶ୍ୟ ହୋଇଗଲେ | ସେମାନଙ୍କର 
ସାହସିକ କାର୍ଯ୍ୟ ଯେ ଜାତି ଧର୍ମ ନାରେ ମଣିଷ ତିଆରି ଖାଇ ଗୁଡ଼ିକର ଉର୍ଚଶ୍ବରେ ଏକ ମାନବ 
ସଂହତିର ବଳିଷ୍ଠ ଅଭିବ୍ୟକ୍ତି ଗଣମାଧ୍ୟମ, ଜାଣତରେ ବା ଅଜାଣତରେ ପୁରା ପାସୋରି 
ପକେଇଲେ। 


ମାନବ ସଂହତି: 


କନ୍ଧମାଳରେ ଅବିଶ୍ବାସ, ଘୃଣା ଓ ହିଂସାର ପାଗଳପଣ ଭିତରେ ବି ଅଛି ମାନବ ପ୍ରୀତି 
ଓ ସଂହତିର ଅନେକ ନମୁନା - ସେ ସବୁ ଗୋଟିଏ ଗୋଟିଏ ଆଶାର ବତୀଘର ନିମ୍ନରେ 
କେତୋଟି ଉଦାହରଣ ସେମାନଙ୍କ ତୁଣ୍ଡରେ: 


ଜମେଶ ଚନ୍ଦ୍ର ପ୍ରଧାନ, ସରପଞ୍ଚ, ମାଲିକାପଡ଼ି (ଜି. ଉଦୟଗିରି) - “ ଲକ୍ଷ୍ମଣାନନ୍ଦଙ୍କ 
ହତ୍ୟାପରେ, ବହୁ ଜାଗାରୁ ହିଂସାକାଣ୍ଡର ଖବର ଆସିବାରେ ଲାଗିଲା। ପରିବେଶ ଏତେ 
ଭୟାବହ ଥିଲା ଯେ ସନ୍ଧ୍ୟା ପରେ ଲୋକେ ଘରୁ ଗୋଡ଼ କାଢୁ ନଥିଲେ। ସେ ସମୟରେ ମୁଁ 
ସ୍ପିର କଲି, କମ୍‌ ସେ କମ୍‌ ମୋ ପଞ୍ଚାୟତରେ କୌଣସି ପ୍ରକାର ହିଂସାକାଣ୍ଡ ହବାକୁ ଦେବିନି । 
ସେଇଠୁ, ଗାଁକୁ ଗାଁ ବୁଲିଲି, ବୈଠକ କଲି, ଖ୍ରୀଷ୍ଟିୟାନ ଲୋକମାନଙ୍କୁ ଭେଟି, ସମସ୍ତ 
ସୁରକ୍ଷାର ଆଶ୍ଵାସନା ଦେଲି। ବିଭିନ୍ନ ଜାଗାରେ ଆମର ଲୋକ ରାତି ପହରା ଦେଲେ। 
ଏସବୁ ସନ୍ତ୍ନେ କେତେକ ଖ୍ରୀଷ୍ଟିୟାନ ପରିବାର ଜି. ଉଦୟଗିରି ରିଲିଫ୍‌ ଶିବିରକୁ ଚାଲିଗଲେ | 
ମୋତେ ବହୁତ ଦୁଃଖ ଲାଗିଲା | ପ୍ରତ୍ୟେକ ଦିନ ରିଲିଫ୍‌ କେନ୍ଦ୍ରକୁ ଯାଇ ସେମାନଙ୍କୁ ବୁଝାଶୁଝା 

କଲି ଗାଁକୁ ଫେରି ଆସିବା ଲାଗି | ତିନି ଦିନ ପରେ ସେମାନେ ଫେରି ଆସିଲେ । ସେମାନେ 
ନଥିବା ଅବସ୍ଥାରେ, ତାଙ୍କର ଘରଦ୍ବାର ସେମିତି ଅତୁଟ ରହିଲା, କେହି ହାତ ଦେଲେ ନାହିଁ। 
ଆମ ପଞ୍ଚାୟତରେ ଗୋଟେ ଘର ଭାଙ୍ଗି ନାହିଁ କି କାହାର କିଛି ହୋଇନାହିଁ। ମୁଁ ବହୁତ ଖୁସି 
ଯେ ମଣିଷ ହିସାବରେ ମୁଁ ମୋର କର୍ଉବ୍ୟ କଲି | କେତେକ ଖଳ ପ୍ରକୃତିର ଲୋକ ଗଣ୍ଡଗୋଳ 
କରିବା ପାଇଁ ଚେଷ୍ଟା କରିଥିଲେ; ସେମାନେ ମତେ ଧମକ ବି ଦେଲେ। ମୁଁ ସେସବୁକୁ 
ଖାତିର କଲି ନାହିଁ । ମୁଁ ଠିକ୍‌ କରିଛି କି ଭୁଲ ସେ କଥା ଭଗବାନ ବିଚାର କରିବେ” | 


ଦଣ୍ଡପାଣି ମଲ୍ଲିକ, ଦମିକିଆ ( ବୃଡୁକିଆ ପଞ୍ଚାୟତ, ବାଲିଗୁଡ଼ା ବୃକ) - “ ୨୦୦୭ 
ଡିସେମ୍ବର ସମୟରେ ଆରଏସ୍‌ଏସ୍‌ ଲୋକମାନେ ଖ୍ରୀଷ୍ଟିୟାନମାନଙ୍କୁ ଆକ୍ରମଣ କରିବାକୁ 
ଚେଷ୍ଟା କରୁଥିଲେ । ଖବର ପାଇ, ଆମେ ଆଖପାଖ ୪ଟା ଗାଁରେ କମିଟି ତିଆରି କଲୁ ଏବଂ 
ଭିତରକୁ କାହାରିକୁ ଛାଡ଼ିଲୁ ନାହିଁ। ଏଥରକ ୨୬-୨୭ ଅଗଷ୍ଟ ୨୦୦୮ ଦୁଇଦିନ ଧରି 
ଆରଏସ୍‌ଏସ୍‌ ଲୋକମାନେ ଆସିଲେ । ଆମେ ସେମାନଙ୍କୁ ଭିତରକୁ ଛାଡ଼ି ଦେଲୁ ନାହିଁ। 
ରାସ୍ତାରେ ଜଗି ରହିଲୁ” । 


ଶାନ୍ତନୁ ପ୍ରଧାନ, ଉପ-ସଭାପତି, ନିଖିଳ ଉଭକୁଳ କୁଇ ସମାଜ ୟୁନିୟନ, କାନବାଗେରୀ 
(ଜି. ଉଦୟଗିରି) - “ଜି. ଉଦୟଗିରି ବିଜ୍ଞାପିତ ଅଞ୍ଚଳର ସୀମାକୁ ଲାଗିଥିବା କେତେ 
ଜାଗାରେ ଆମେ ମିଟିଂ କଲୁ ଓ ଲୋକଙ୍କୁ ହିଂସାରେ ନ ମାତିବାକୁ ବୂଝଇଲୁ ! ଆମେ ସ୍ଥିର 
କଲୁ ଆମ ଇଲାକାରେ କାହାରିକୁ ଗଣ୍ଡଗୋଳ ସୃଷ୍ଟି କରିବାକୁ ଦବୁନାହିଁ” । 

I. 
ସୀତିହାସିକ ପୂଷ୍ଠଭୁମିରେ ସାଂପ୍ରତିକ ସମସ୍ୟା 


କନ୍ଧମାଳ ସ୍ମିତି ସଂପର୍କରେ ଓଡ଼ିଶା ସରକାର କେନ୍ଦ୍ର ସରକାରଙ୍କୁ ଦେଇଥିବା ଏକ 
ରିପୋର୍ଟରେ ଉଲ୍ଲେଖ ଅଛି, “ କନ୍ଧ ( ଏକ ଅନୁସୂଚିତ ଜନଜାତି) ଏବଂ ପାଣ (ଏକ ଅନୁସୂଚିତ 
ଜାତି) ମଧ୍ୟରେ ପୁରୁଷ ପୁରୁଷ ଧରି ରହିଥିବା ଜାତିଆଣ ( ଅନା) ବିଭାଜନ ଓ ବିବାଦ 
ସାଂପ୍ରତିକ ଗଣ୍ଡଗୋଳର ଆରମ୍ଭ ବିନ୍ଦୁ | ... ଜମି ହସ୍ତାନ୍ତର ତଥା ଅନ୍ୟ କେତେକ ଭାବନାଶ୍ରୟୀ 
( ପର୍ସିଭ୍ଡ୍‌) ପାତର ଅନ୍ତରକୁ ନେଇ ପାଣ-କନ୍ଧ ମଧ୍ୟରେ ବହୁ ଦିନରୁ ବିବାଦ ରହିଛି ... 
ପାଣମାନେ ବହୁ ସଂଖ୍ୟାରେ ଭିନ୍ନ ଏକ ଧର୍ମକୁ ଧର୍ମାନ୍ତରିତ ହେବା ହେତୁ ପାଣ-କନ୍ଧ ଜାତିଆଣ 
ବିଭାଜନ ଆହୁରି ତୀବ୍ରତର ହେଲା ... ଜିଲାରେ, ୨୦୦୭ ଡିସେମ୍ବର ସାମ୍ପଦାୟିକ ଦଙ୍ଗା 
ମଧ୍ୟ ଥିଲା ଉପରୋକ୍ତ ସମସ୍ୟଯାଗୁଡ଼ିକର ପରିଣାମ । ପରସ୍ପର ଅବିଶ୍ବାସ ଓ ଶତ୍ୁତାର 
ପ୍ରେକ୍ଷାପଟରେ, ଯେତେବେଳେ ସ୍ଵାମୀ ଲକ୍ଷ୍ମଣାନନ୍ଦ ସରସ୍ବତୀଙ୍କୁ ହତ୍ୟା କରାଗଲା, ଯିଏ କି 
କଥିତ ବାଧ୍ୟତାମୂଳକ ଧର୍ମାନ୍ତରଣ ବିରୋଧୀ ଅଭିଯାନରେ ଆଗ ଧାଡ଼ିରେ ଥିଲେ, 
ସେତେବେଳେ ଦୁଇ ସମୁଦାୟ ମଧ୍ୟରେ ଥିବା ଶାନ୍ତିପୂର୍ଣ୍ଣ ସହାବସ୍ଥାନର ଦୁର୍ବଳ ବନ୍ଧନଟି 
ନଷ୍ଟ ହୋଇଗଲା” | ( କନ୍ଧମାଳ ଜିଲ୍ଲାରେ ସାଂପ୍ରଦାୟିକ ଓ ଜାତିଆଣ ଗଣ୍ଡଗୋଳ = ଓଡ଼ିଶା 
ସରକାର) 


କନ୍ଧମାଳର ସାଂପ୍ରତିକ ସ୍ଥିତି ଉପରେ ସରକାରୀ ମତ, ପୂର୍ବ ଅଧ୍ୟାୟରେ ଆଲୋଚିତ 
ବିଭିନ୍ନ ଶକ୍ତିମାନଙ୍କର ମନ୍ତବ୍ୟ, ଦଙ୍ଗା ପୀଡ଼ିତଙ୍କର ବକ୍ତବ୍ଯ ଆଦିକୁ ଦେଖିଲେ, କେତୋଟି 
ନିର୍ଦ୍ଦିଷ୍ଟ ପ୍ରସଙ୍ଗ ସାମନାକୁ ଆସେ: ଯଥା, ଜମିଜମା ସମସ୍ୟା, କନ୍ଧ ପାଣ ମଧ୍ୟରେ ସାମାଜିକ 
ସମୀକରଣ, ହିନ୍ଦୁତ୍ବ ରାଜନୀତି, ଧର୍ମାନ୍ତରଣ ତଥା ଜାଲ ଜାତି ସାର୍ଟିଫିକେଟ୍‌ | କନ୍ଧମାଳ 
ସଂଦର୍ଭରେ ଏସବୁ ସମସ୍ୟାର ଚେର ଇତିହାସକୁ ଲମ୍ବିଯାଇଛି । ସମସ୍ଯାଗୁଡ଼ିକୁ ଯଥାଯଥ 
ଭାବେ ଆକଳନ କରିବା ଲାଗି ସେ ସବୁର ଇତିହାସକୁ ଯିବା ପାଇଁ ଆମେ କିଞ୍ଚିତ ଚେଷ୍ଟା 
କରୁଛୁ ଏ ପୂର୍ବରୁ କନ୍ଧମାଳର ଏକ ସଂକ୍ଷିପ୍ତ ପରିଚୟ ଦବା ପ୍ରାସଙ୍ଗିକ ହବ | 


କନ୍ଧମାଳ: ଏକ ସଂକ୍ଷିପ୍ତ ପରିଚୟ 


କନ୍ଧ ଓ ପାଣଙ୍କ ତୁଳନାରେ, ଏକ ପ୍ରଶାସନିକ ଏକକ ଭାବେ କନ୍ଧମାଳର ଇତିହାସ 
ବେଶ ଛୋଟ । ଏବଂ କ୍ଷମତାର ପରିବର୍ଭନ ସହ ଏହି ଇତିହାସଟି ବାରବାର ବଦଳିଛି। 
ସେହି ଇତିହାସରୁ କେତୋଟି ବିନ୍ଦୁ ନିମ୍ମରେ .... 


୨୪ 

କାଁ ଭାଁ ଟିକେ ଅଧେ ସୂଚନା ଛଡ଼ା, ତପନିବେଶିକ ଶାସନ ପର୍ଯ୍ୟନ୍ତ କନ୍ଧମାଳର 
( ବର୍ଉମାନର କନ୍ଧମାଳ ସବଡିଭିଜନ ) ସାମାଜିକ ଇତିହାସ କୋଚିତ୍‌ ଜଣାଶୁଣା | ମେରିଆ 
ପ୍ରଥା ଦମନ ପ୍ରକ୍ରିୟାରେ ବ୍ରିଟିଶ ଏହାକୁ ଦଖଲ କଲା ୧୫ ଫେବୃୟାରୀ ୧୮୫ ୫ ମସିହାରେ | 
ସେତେବେଳେ ଏହା ବୌଦ୍ଧ କରଦ ରାଜ୍ୟ ଅଧୀନରେ ଥିଲା | “ ଏହା ଦ୍ରଷ୍ଟବ୍ୟ ଯେ ଭାରତର 
ମହା ସର୍ଭେକ୍ଷକଙ୍କ ନିର୍ଦ୍ଦେଶରେ ପ୍ରସ୍ତୁତ ମାନଚିତ୍ରରେ ୧୯୦୩ ମସିହା ପର୍ଯ୍ୟନ୍ତ ବୌଦ୍ଧ ଓ 
କନ୍ଧମାଳ ମଧ୍ୟରେ କୌଣସି ସୀମାରେଖା ନଥିଲା। କନ୍ଧମାଳ ନାଁ ମଧ୍ୟ ସେ ମାନଚିତ୍ରରେ 
ନାହିଁ। ଏହାପରେ ସରକାର ବୌଦ୍ଧର ଦକ୍ଷିଣ ପାର୍ବତ୍ୟ ଅଞ୍ଚଳକୁ କନ୍ଧମାଳ ବୋଲି ଚିହ୍ନିତ 
କରିଛନ୍ତି” । (ବୌଦ୍ଧ ବନ୍ଦୋବସ୍ତ ରିପୋର୍ଟ ୧୯ ୦୭, ଜିଲ୍ ଗେଳେଟିୟରରେ ଉଦ୍ଧତ) 


କନ୍ଧମାଳ ଦଖଲ ପରେ ବ୍ରିଟିଶ ସରକାର ଜଣେ ତହସିଲଦାର (ଦୀନବନ୍ଧୁ ପଟ୍ଟନାୟକ) 
ନିଯୁକ୍ତ କଲେ। ଟ୍ରିବ୍ୟୁଟାରୀ ମାହାଲର ସୁପରିନ୍‌ଟେଣ୍ଡେଣ୍ଟଙ୍କ ଅଧୀନରେ ତହସିଲଦାର କନ୍ଧମାଳ 
ଶାସନ କଲେ ! ୧୮୯ ୧ରେ ଏହା ଅନୁଗୁଳ ଜିଲ୍ଲାର ଏକ ସବ୍ଡିଭିଜନ ହେଲା। ଏବଂ 
୧୯୩୬ରେ ଓଡ଼ିଶା ସ୍ବତନ୍ତ୍ର ପ୍ରଦେଶ ଗଠନ ହବା ପରେ ଗଞ୍ଜାମ ଜିଲ୍ଲା ଅଧୀନକୁ ଗଲା | 
ବର୍ଭମାନ କନ୍ଧମାଳ ଜିଲ୍ଲାର ବାଲିଗୁଡ଼ା ସବ୍ଡିଭିଜନର ଅବସ୍ଥିତି ଥିଲା ଭିନ୍ନ ୧୭୬୬ 
ମସିହାରେ, ଗଞ୍ଜାମ ଅଞ୍ଚଳ ଇଷ୍ଟ ଇଣ୍ଡିଆ କମ୍ପାନୀ ଅଧୀନକୁ ଗଲା। ମାଡ୍ରାସ ପ୍ରେସିଡେନ୍‌ସୀ 
ଅଧୀନରେ ଗଞ୍ଜାମ ଏଜେନ୍‌ସୀ ଗଠନ ହବା ପରେ ଏହା ଏଜେନ୍‌ସୀର ଏକ ଅଂଶ ଭାବେ 
ରହିଲା! ୧୯ ୪୯ ମସିହାରେ ବାଲିଗୁଡ଼ାକୁ ବୌଦ୍ଧ-କନ୍ଧମାଳ ଜିଲ୍ଲା ସହ ଯୋଡ଼ି ଦିଆଗଲା। 


ସାମାଜିକ-ଅର୍ଥନୈତିକ ମାନଚିତ୍ର: 


ସ୍ଵାଧୀନତା ପରେ, କନ୍ଧମାଳ ବୌଦ୍ଧ - କନ୍ଧମାଳ ଜିଲ୍ଲାର ଏକ ଅଂଶ ହୋଇ ରହିଲା 
ଜିଲ୍ଲାସବ୍ଡିଭିଜନ ପୁନର୍ଗଁଠନ ପରେ ୧ ଏପ୍ରିଲ ୧୯୯ ୪ରୁ କନ୍ଧମାଳ ଓ ବାଲିଗୁଡ଼ା 
ସବଡିଭିଜନକୁ ନେଇ ଫୁଲବାଣୀ ଜିଲ୍ଲା ଗଠନ କରାଗଲା! ପୁଣି ଜୁନ୍‌ ୧୯୯୪ରେ ନାଁ 
ବଦଳେଇ କନ୍ଧମାଳ ଜିଲ୍ଲା କରାଗଲା | ଓଡ଼ିଶାର ଭୂଗୋଳ ଦୃଷ୍ଟିରୁ ଏହା କେନ୍ଦ୍ର ଅଞ୍ଚଳରେ 
ଅବସ୍ପିତ ଏକ ଜିଲ୍ଲା। ଏହାର ଉତ୍ତରରେ ବୌଦ୍ଧ, ଦକ୍ଷିଣରେ ରାୟଗଡ଼ା, ଦକ୍ଷିଣ ପୂର୍ବରେ 
ଗଞ୍ଜାମ, ପୂର୍ବରେ ନୟାଗଡ଼, ପଶ୍ଚିମରେ କଳାହାଣ୍ଡି । ସମଗ୍ର ଜିଲ୍ଲା ଜଙ୍ଗଲ ଓ ପାହାଡ଼ରେ 
ପରିପୂର୍ଣ; କୃଷି ଜମି ସ୍ଵଛ | ଓଡ଼ିଶା କୃଷି ପରିସଂଖ୍ୟାନ ୨୦୦୬-୦୭ (Orissa Agricul- 
{ual Statistics 2006-07) ଅନୁଯାୟୀ, ଜିଲାର ସମଗ୍ର ଭୌଗଳିକ ଅଞ୍ଚଳ ୮୦ ୨,୦୦୦ 
ହେକ୍ଟରରୁ ଜଙ୍ଗଲ ଅଞ୍ଚଳ ୫ ୭ ୧,୦୦୦ ହେକ୍ଟର ( ୭ ୧.୯%) ଏବଂ ମୋଟ କୃଷି ଅଞ୍ଚଳ 
୧୧୫୦୦୦ ହେକ୍ଟର ( ୧୪.୩୭%) 

ଜନସଂଖ୍ୟା ଦୃଷ୍ଟିରୁ କନ୍ଧମାଳ ଏକ ଆଦିବାସୀ ପ୍ରଧାନ ଜିଲ୍ଲା । ୨୦୦୧ ଜନଗଣନା 
ଅନୁସାରେ, ଆଦିବାସୀ ମୋଟ ଜନସଂଖ୍ୟାର ୫ ୨.୭% | ଆଦିବାସୀମାନଙ୍କ ମଧ୍ୟରେ ଅଛନ୍ତି 
ଗୋଣ୍ଡ, ସୌରା; କିନ୍ତୁ କନ୍ଧମାନେ ସଂଖ୍ୟାପ୍ରଧାନ | ମୋଟ ଜନସଂଖ୍ୟାର ୧୬. ୯% ଦଳିତ 
ସଂଖ୍ୟା ଦୃଷ୍ଟିରୁ ପାଣମାନେ ଅଧିକ। ଏଥିସହ ଗଣ୍ଡା, ଘାସି, ଭୋଇମାନେ ବି ଅଛନ୍ତି। 
ଅବଶିଷ୍ଟ ୩୦. ୪% ମଧ୍ୟରେ ଅଛନ୍ତି ଦଳିତ ଖ୍ରୀଷ୍ଟିୟାନ ଏବଂ ବ୍ରାହ୍ମଣ, କରଣ, ଖଣ୍ଡାୟତ, 
ଶୁଣି, ସୁଡ଼ା ଇତ୍ଯାଦି ହିନ୍ଦୁ ଜାତିର | ଜିଲ୍ଲାରେ ଏହି ହିନ୍ଦୁ ଜାତିର ଲୋକମାନେ ଓଡ଼ିଆ” 
ଭାବେ ପରିଚିତ | 


କୃଷି ଜମିର ନିଅଣ୍ଟ ସତ୍ତ୍ବେ, କୃଷି ହିଁ ଜିଲ୍ଲା ଅର୍ଥନୀତିର ମେରୁଦଣ୍ଡ । ନାମମାତ୍ର ଓ 
ଛୋଟ ଚାଷୀ ସଂଖ୍ୟାଧିକ ( ସବିଶେଷ ତଥ୍ୟ ପାଇଁ ଜମି ମାଲିକାନା ସାରଣୀ ଦେଖନ୍ତୁ) । 
ଶ୍ରମ ଶନ୍ତିର ସିଂହଭାଗ (ଚାଷୀ ୩୩. ୪% + ୩୬. ୧% କୃଷି ଶୁମିକ - ଜନଗଣନା ୨୦୦୧) 
କୃଷି କାର୍ଯ୍ୟରେ ନିୟୋଜିତ, କାରଣ ଅନ୍ୟ କିଛି ବିକଳ ନାହିଁ। ତେଣୁ ଏତିହାସିକ ଭାବେ 
ଜମି ଏକ ସଂଘର୍ଷର ବିନ୍ଦୁ ହୋଇ ରହିଛି। ଏହି ରିପୋର୍ଟରେ ଆମେ ପରେ ଏହା ଦେଖିବୁ 


କୃଷି ଉପଯୋଗୀ ଜମିର ଅଭାବରେ, ଜଙ୍ଗଲ ଜୀବିକାର ଅନ୍ୟତମ ଆଧାର । ଜଙ୍ଗଲ 
ଜମିରେ ପୋଡ଼ୁଚାଷ ଉପରେ, ବିଶେଷ କରି ଭୂମିହୀନ ଆଦିବାସୀମାନେ ନିର୍ଭର କରନ୍ତି। 
କାନ୍ଧୁଲ ଭଳି ଡାଲି ଜାତୀୟ ଶସ୍ଯ ଛଡ଼ା, ଅଦା, ହଳଦୀ ଆଦି ଅର୍ଥକରୀ ଫସଲ ମୁଖ୍ୟତଃ 
ଜଙ୍ଗଲ ଜମିରେ କରାଯାଏ | ଏହା ବାଦ୍‌, ଶିଆଳି ପତ୍ର, ଶାଳ ମଞ୍ଜି, ତେନ୍ତୁଳି, ଆମ୍ଭ ଆଦି 
ଲଘୁ ବନଜାତ ଦ୍ରବ୍ଯ ସଂଗ୍ରହ ଜୀବିକା ନିର୍ବାହ କରିବାରେ ସହାୟକ ହୁଏ | ଯଦିଓ ଜଙ୍ଗଲ 
ଉପରେ ନିର୍ଦ୍ଦିଷ୍ଟ ଭାବେ କେତେ ସଂଖ୍ୟକ ଲୋକ ନିର୍ଭର କରନ୍ତି ଏବଂ ଜୀବନଧାରଣରେ 
ଜଙ୍ଗଲର ଅବଦାନ କେତେ, ତାର କୌଣସି ଜିଲ୍ଲାସ୍ତରୀୟ ଆକଳନ ନାହିଁ, କିନୁ ଗାଁ ସ୍ତରୀୟ 
ଅଧ୍ୟୟନରୁ ଏହାର କିଛିଟା ସୁଚନା ମିଳିପାରିବ । ଓଡ଼ିଶା ସରକାରଙ୍କ ଅନୁସୂଚିତ ଜାତି ଓ 
ଅନୁସୂଚିତ ଜନଜାତି ଗବେଷଣା ଏବଂ ପ୍ରଶିକ୍ଷଣ ସଂସ୍ଥା, ଭୁବନେଶ୍ବରର, ବୁରଲୁବୁରୁ 
(ବେଲଘର) ଗୀ ଅଧ୍ୟୟନରୁ ଜଣାପଡ଼େ ସେ , ଗାଁର ଆଦିବାସୀମାନେ ଜଙ୍ଗଲରୁ 
ଫଳ,ମୁଳ,ଶାଗ ଆଦି ସଂଗ୍ରହ କରି ଆଠମାସ ଚଳନ୍ତି (ଓଡ଼ିଶାର କନ୍ଧ, ପୁ-୩୯୬) | 


ଦଙ୍ଗା ପୀଡ଼ିତମାନଙ୍କୁ ଭେଟିବା ଅବସରରେ, ସେମାନଙ୍କଠାରୁ ଜାଣିବାକୁ ପାଇଛୁ 
ଯେ କେହି କେହି ପରିବାର ଜଙ୍ଗଲରୁ କାଠ ସଂଗ୍ରହ କରି ଜୀବିକା ନିର୍ବାହ କରନ୍ତି ବା କେହି 
ପତ୍ର ସିଲେଇ କରି ପରିବାର ପୋଷନ୍ତି 
୨୬ 

ବନଜାତ ଦ୍ରବ୍ଯର ବେପାର ଜିଲ୍ଲା ଅର୍ଥନୀତିର ଅନ୍ୟ ଏକ ଦିଗ। ସ୍ଥାନୀୟ ଭାବରେ 
ଯେଉଁମାନଙ୍କୁ ' ଓଡ଼ିଆ” ବୋଲି କୁହାଯାଏ, ତା'ର ମାଲିକାନା ସେମାନଙ୍କ ହାତରେ। ରାଇକିଆ), 
ଟିକାବାଲି ବାଲିଗୁଡ଼ା ଏହି ସବୁ ବେପାର ପାଇଁ ଜଣାଶୁଣା ¦ ଏହି ସ୍ଥାନଗୁଡ଼ିକର ବେପାରୀମାନେ 
ଅଧିକାଂଶ ଅଣ-ଆଦିବାସୀ ଏବଂ ବାହାରୁ ଆସିଥିବା ଲୋକ (ଜିଲ୍ଲା ଗେଜେଟିୟର - 
୧୯୮୩) 


୧. ଜମି, ହସ୍ତାନ୍ତରଣ ଓ ସଂଘର୍ଷ 


ଯୁଗ ଯୁଗ ଧରି ମୂଳ ନିବାସୀ ଆଦିବାସୀମାନେ ଜଙ୍ଗଲ ସଫା କରିଛନ୍ତି ଏବଂ ସେସବୂକୁ 
ଚାଷ ଉପଯୋଗୀ ଜମିରେ ପରିଣତ କରିଛନ୍ତି । ଏବଂ ସେସବୁରୁ ଶତ୍ତିଶାଳୀ ଲୋକମାନଙ୍କ 
ଦ୍ଵାରା ବିତାଡ଼ିତ ହୋଇ ଅନୁର୍ବର ପାହାଡ଼ିଆ ଅଞ୍ଚଳକୁ ଠେଲି ହୋଇ ଯାଇଛନ୍ତି । ସମାଜ 
ବିଜ୍ଞାନୀ ମାନଙ୍କ ମତରେ କନ୍ଧମାଳରେ ଏହି ପ୍ରକ୍ରିୟା ଆରମ୍ଭ ହୋଇଯାଇଛି ଦଶମଂଦ୍ଵାଦଶ 
ଶତାବ୍ଦୀ ବେଳକୁ | ଏଫ୍‌.ଜି.ବୋ୍ୟେଲୀ, ଯିଏ ୧୯ ୫ ୦ ଦଶକରେ କନ୍ଧମାଳରେ ରହି ଅଧ୍ୟୟନ 
କରୁଥିଲେ, ଲେଖନ୍ତି, “ ୯୦୦ ବର୍ଷ ଧରି ସମତଳ ଅଞ୍ଚଳର ଓଡ଼ିଆମାନେ ବସତି ସ୍ଥାପନ 
କରିଛନ୍ତି ....ଏହି ନୂଆ ବାସିନ୍ଦାମାନଙ୍କ ମଧ୍ଯରୁ ଅନେକ ଜମି ହଡ଼ପକାରୀ” (ଠଃ, 
Tribe & Nation) | କନ୍ଧମାଳରେ ଓଡ଼ିଆମାନଙ୍କ ଅନୁପ୍ରବେଶକୁ ନେଇ କିମ୍ବଦନ୍ତୀ ବି 
ଗଢ଼ିଉଠିଛି (ୟୁ.ଏନ୍‌. ପଟ୍ଟନାୟକ, ଆଦିବାସୀ, ଜାନୁୟାରୀ, ୧୯୭୦) | 


ଜମି ଯେଉଁଠି ସମଗ୍ର ଅର୍ଥନୀତିର ମାପକାଠି, ସେଠି ତାହା କେବଳ ଜୀବିକାର 
ଆଧାର ନୁହେଁ, ବରଂ କ୍ଷମତା ଓ ମର୍ଯ୍ୟାଦାର | କନ୍ଧ ଲୋକଉକ୍ତିରୁ ଜଣାପଡ଼େ କେହି ବାହାର 
ଲୋକ ସେମାନଙ୍କ ଜମି ନେଇଯିବା, ସ୍ତୀକୁ ନେବା ସହ ସମାନ (ଓଡ଼ିଶାର କନ୍ଧ - ପୃଷ୍ଠା 
୩୩ ୨ ) ¦ କିନୁ ବିଭିନ୍ନ ଏତିହାସିକ ପ୍ରକ୍ରିୟାରେ ସେମାନଙ୍କ ହାତରୁ ଜମି ଚାଲିଯାଇଛି, 
ସେହି କ୍ରମରେ କ୍ଷମତା ବି। ବୋଲୀ କହନ୍ତି, “ ବଡ଼ ବଡ଼ ଓଡ଼ିଆ ଗୀ ଗୁଡ଼ିକ ଚଉଡ଼ା 
ଉପତ୍ୟକାରେ ଅବସ୍ଥିତ, ଯେଉଁଠି ଧାନଚାଷ ପାଇଁ ଉପଯୋଗୀ ଜମି ସବୂଠଧ ବେଶି ପରିମାଣରେ 
ଅଛି। ସବୁଠୁ ଭଲ ଚାଷୋପଯୋଗୀ ଜମି ଓଡ଼ିଆମାନଙ୍କ ଅକ୍ତିଆରରେ ଥିବା ବେଳେ, 
କନ୍ଧମାନଙ୍କ ହାତରେ ଅଛି ଅଗମ୍ୟ ଅଞ୍ଚଳରେ ଛୋଟ ଛୋଟ ଜମି | କନ୍ଧମାନେ ଯେ ସବୁଠୁ 
ଭଲ ଜମି ରଖିପାରିଲେ ନାହିଁ ଏବଂ ସେସବୁ ଓଡ଼ିଆ ମାନେ ଅକ୍ତିଆର କରିନେଲେ, ଏହାର 
ଅର୍ଥ ଓଡ଼ିଆମାନେ ଏକ ପ୍ରକାର ଆଧିପତ୍ୟ କନ୍ଧମାନଙ୍କ ଉପରେ ଜାହିଁର କରିବାକୁ ସକ୍ଷମ 
ହେଲେ” । 


୨୭ 

ବିଟିଶ ରାଜ: 

କନ୍ଯା ସନ୍ତାନ ହତ୍ୟା ଓ ମେରିଆ ପ୍ରଥା ଉଚ୍ଛେଦ ଆଳରେ, ଉନବିଂଶ ଶତାବ୍ଦୀର 
ପ୍ରଥମ ଭାଗରେ ଯେବେ ବ୍ରିଟିଶ ସେନା ବଳପୂର୍ବକ କନ୍ଧମାଳ ପଶିଲେ, କନ୍ଧମାନେ ଏହାର 
ପ୍ରବଳ ପ୍ରତିରୋଧ କଲେ। କାରଣ ସେମାନଙ୍କର ଭୟ ଥିଲା କାଳେ ବ୍ରିଟିଶ ମାନେ 
ସେମାନଙ୍କର ଜମି ନେଇଯିବେ ଏବଂ ଜମି ଉପରେ କର ଲଦି ଦେବେ | କନ୍ଧମାଳ ଅଧିକାର 
ପରେ, ବିଟିଶ ସରକାର ସେ ଅଞ୍ଚଳର ରାଜନୈତିକ ଓ ରାଜସ୍ଵ ପ୍ରଶାସନ ' ମୁଠା ବ୍ୟବସ୍ଥା' 
ମାଧ୍ୟମରେ ସଂଗଠିତ କଲା ପ୍ରତ୍ୟକ୍ଷ ଶାସନ ଦାୟିତ୍ଵରେ ରହିଲେ ଜଣେ ତହସିଲଦାର। 
(କେତେଗୁଡ଼ିଏ ଗାଁକୁ ନେଇ ଗୋଟେ ମୁଠା! ମୁଠାର ମୁଖିଆକୁ ସର୍ଦାର କୁହାଯାଏ | ସର୍ଦ୍ଦାର 
ଉପନିବେଶିକ ପ୍ରଶାସନ ଦ୍ଵାରା ନିଯୁକ୍ତ ହୁଏ | ସର୍ଦାରକୁ ସାହାଯ୍ୟ କରିବା ଲାଗି ଜଣେ ଦୁଇ 
ଜଣ ସହକାରୀ ରୁହନ୍ତି | ସେମାନଙ୍କୁ ମାଲିକ କୁହାଯାଏ ¦ ମୁଠାରେ ଆଇନ ଶୁଙ୍ଗଳା ତଦାରଖ 
କରିବା ତଥା ରାଜସ୍ଵ ଆଦାୟ କରିବା, ମୁଠା ସର୍ଦ୍ଦାରଙ୍କ ମୁଖ୍ୟ କାମ | ପ୍ରତି ବଦଳରେ, 
ରାଜସ୍ବର ୧ ୨.୫୨% ପାରିଶ୍ରମିକ ତାଙ୍କୁ ମିଳେ) | 


ବ୍ରିଟିଶ ଶାସନ ଅବସ୍ଥାପିତ ହେବାସହ ଅର୍ଥନୀତିର ପରିବର୍ଭନ ଘଟିଲା। ମୁଦ୍ରା 
ଅର୍ଥନୀତିର ପ୍ରଚଳନ ଥିଲା ସବୁଠୁ ଗୁରୁତ୍ଵପୂର୍ଣ । ଦ୍ଵିତୀୟତଃ ମଦ ବ୍ଯବସାୟ, ଯାହାକି 
କନ୍ଧମାନଙ୍କ ହାତରୁ ଜମି ଚାଲିଯିବାର ପ୍ରଧାନ କାରଣ ହେଲା! “ ନିର୍ଦ୍ଦିଷ୍ଟ ଭାବେ ଓଡ଼ିଆ 
ଶୁଣ୍ଟିମାନେ ଥିଲେ ସବୁଠୁ ଖରାପ ଶୋଷଣକାରୀ | କନ୍ଧମାନଙ୍କର ମଦ ପ୍ରତି ଥିବା ଦୁର୍ବଳତାର 
ସୁଯୋଗ ନେଇ ସେମାନଙ୍କର ଜମି ହାତେଇ ନେଲେ” (ଓଡ଼ିଶାର କନ୍ଧ, ପୁ-୩୩୩) | 


ଏସବୂକୁ ଧ୍ୟାନରେ ରଖି ଉପନିବେଶିକ ପ୍ରଶାସନ ୧୯ ୦ ୨ ମସିହାରେ ଆଦେଶ 
ଜାରୀ କଲେ କି ଡେପୁଟି କମିଶନରଙ୍କ ବିନା ଅନୁମତିରେ ଆଦିବାସୀମାନଙ୍କ ଜମି ଅଣ- 
ଆଦିବାସୀମାନଙ୍କୁ ହସ୍ତାନ୍ତର ହୋଇପାରିବ ନାହିଁ । ପୁଣି, ସେହି ଉଦେଶ୍ୟରେ ଅନୁଗୁଳ ଲ୍ୟାଣ୍ଡ 
ରେଗୁଲେସନ ( Angu! Land Regulation) ପ୍ରଣିୟନ କରାଗଲା। ଏସବୁ ଆଇନଗତ 
ସୁରକ୍ଷା ସତ୍ତ୍ଵେ ରାଜସ୍ଵ କର୍ମଚାରୀମାନଙ୍କ ଅସାଧୁତା ତଥା ଜମି ଅଧିକାର ସଂକ୍ରାନ୍ତୀୟ ନଥିପତ୍ରର 
( Record of Rights) ଅଭାବ ହେତୁ ଆଦିବାସୀଙ୍କ ଜମି ଅଣ ଆଦିବାସୀମାନଙ୍କ ହାତକୁ 
ଚାଲିଗଲା | 


ତେଣୁ, ୧୯ ୨ ୧- ୨ ୫ରେ କନ୍ଧମାଳରେ ପ୍ରଥମ ଥର ପାଇଁ ଜମି ସର୍ଭେ ଓ ବନ୍ଦୋବସ୍ତ 
କାର୍ଯ୍ୟ ଆରମ୍ଭ ହେଲା ସର୍ଭେରୁ ଜଣାପଡ଼ିଲା, ଆଦିବାସୀଙ୍କ ଅଧିକାରରେ ଥିବା ଏକ 
ଚତୁର୍ଥାଂଶ ଜମି ଅଣ ଆଦିବାସୀମାନଙ୍କ ହାତକୁ ଚାଲିଯାଇଛି ( ଜିଲା ଗେଜେଟିୟର, 
ପୁ-୨୧୯)। 


୨୮ 

ବର୍ଭମାନର ବାଲିଗୁଡ଼ା ସବ-ଡିଭିଜିନ ଯେହେତୁ ମାଡ୍ରାସ ପ୍ରେସିଡେନ୍‌ସୀ ଅଧୀନରେ 
ଗଞ୍ଜାମ ଏଜେନ୍‌ସୀର ଅଂଶ ବିଶେଷ ଥିଲା, ସେଠାରେ ରାଜସ୍ଵ ବ୍ଯବସ୍ଥା ଭିନ୍ନ ଥିଲା। 
୧୮ ୧୬ର ଘୁମୁସୁର ବିଦ୍ରୋହ ପୂର୍ବରୁ ସେ ଅଞ୍ଚଳରେ ଜମିଦାରୀ ପ୍ରଥା ଥିଲା| ବିଦ୍ରୋହ 
ପରେ, ଜମିଦାରମାନଙ୍କୁ ଉଚ୍ଛେଦ କରି ରାଜସ୍ଵ ବ୍ୟବସ୍ଥା କଲେକ୍ଟରଙ୍କ ହାତରେ ରହିଲା। 
ପୁଣି ଜନ ଅସନ୍ତୋଷ ହେତୁ ମୁଠା ବ୍ୟବସ୍ଥା ପ୍ରଚଳନ କରାଗଲା | ଏହି ସମୟରେ, ଗଞ୍ଜୀମ 
ଜିଲ୍ଲାର ରାଜ ପରିବାରମାନେ ମୁଠାଦାର ବନିଗଲେ । ସମୟକ୍ରମେ, ମୁଠାଦାରମାନେ ଆଦିବାସୀ 
କୃଷକ ମାନଙ୍କୁ ଶୋଷଣ କରି ନାନା ପ୍ରକାର କର ବା ମାସୁଲ ଆଦାୟ କଲେ। ତଥା 
ଆଦିବାସୀଙ୍କ ଜମି ଅଣ-ଆଦିବାସୀମାନଙ୍କ ହାତକୁ ଚାଲିଗଲା। ଫଳରେ, ବ୍ରିଟିଶ ସରକାର 
ଏଜେନସୀ ଟ୍ରାକୃସ୍‌ ଇଣ୍ଠରେଷ୍ଟ ଏଣ୍ଡ ଲ୍ୟାଣ୍ଡ ଟ୍ରାନସଫର ଆଇନ - ୧, ୧୯୧୭ (The 
Agency Tracts Interest & Land Transfer Act-1 of 1917) ପାଶ୍‌ କଲେ, ଯଦ୍ଵାରା 
କର୍ଧ ପକ୍ଷଙ୍କ ବିନା ଅନୁମତିରେ ପାହାଡ଼ୀ ଲୋକମାନଙ୍କ ଠାରୁ ଅଣ-ପାହାଡ଼ୀ ଲୋକମାନଙ୍କୁ 
ଜମି ହସ୍ତାନ୍ତର ନିଷିଦ୍ଧ କରାଗଲା। ରେକର୍ଡ଼ ଅଫ୍‌ ରାଇଟସ ପ୍ରସ୍ତୁତ ପାଇଁ ୧୯୧୮ରେ 
ସର୍ଭେ କାମ ଆରମ୍ଭ ହେଲା ଏବଂ ୧୯ ୨୪ ରେ ସରିଲା। ସର୍ଭେ କେବଳ ଜି. ଉଦୟଗିରି 
ତହସିଲରେ କରାଯାଇଥିଲା | 


ଉତ୍ତର ସ୍ବାଧୀନତା ସମୟ: 


ଆଦିବାସୀଙ୍କ ଜମି ସୁରକ୍ଷା ପାଇଁ ଓଡ଼ିଶା ସରକାର, ଓଡ଼ିଶା ଅନୁସୂଚିତ ଅଞ୍ଚଳ ସ୍ଥାବର 
ସଂପରି ହସ୍ତାନ୍ତର (ଅନୁସୂଚିତ ଜାତି ଦ୍ଵାରା ରେଗୁଲେସନ ୨, ୧୯୫୬ (Orissa 
Scheduled Areas Transfer of Immovable Property Regulation - 2, 1956) ପାଶ୍‌ 
କଲେ । କନ୍ଧମାଳରେ ଞପନିବେଶିକ ଶାସନ ସମୟରେ କେବଳ ଅନ୍ନ ଅଞ୍ଚଳରେ ସର୍ଭେ ଓ 
ବନ୍ଦୋବସ୍ତ କରାଯାଇଥିଲା ତେଣୁ ବହୁ ଅଞ୍ଚଳରେ ଲୋକଙ୍କ ନିକଟରେ ଜମି ପଟା ନଥିଲା 
ଫଳତଃ, ଏହି ସବୁ ଆଇନର ବିଶେଷ ସୁଫଳ ହେଲା ନାହିଁ ଏବଂ ବାରବାର ଜମି ହସ୍ତାନ୍ତରଣ 
ସମସ୍ୟା ଉପୁଜିଲା' ଏବଂ ସଂଘର୍ଷ ପରିସ୍ଥିତି ଦେଖାଦେଲା। କୁଇ ସମାଜ ସେବା ସମିତିର 
ଅନ୍ୟତମ ନେତା କୃଷ୍ଣ ମାଝୀ କହନ୍ତି, “ ୧୯୬୬-୬୮ରେ ଖଜୁରିପଡ଼ା ଅଞ୍ଚଳରେ ଉଗ୍ରସେନ 
ମଲ୍ଲିକଙ୍କ ନେତୃତ୍ଵରେ ଶୁଣ୍ଢିମାନଙ୍କ ବିରୁଦ୍ଧରେ ଜମି ଜବର ଦଖଲ ଆନ୍ଦୋଳନ ହୋଇଥିଲା” | 
ଜିଲ୍ଲା ଗେଜେଟିୟର ଉଲ୍ଲେଖ କରେ, “ ୧୯୭୦ ମସିହାରେ କନ୍ଧମାଳ ସବଡିଭିଜନ୍‌ରେ 
ପୂର୍ବ ପୁରୁଷଙ୍କ ଜମି ଅଣ- ଆଦିବାସୀମାନଙ୍କ ଦ୍ଵାରା ହଡ଼ପ ହୋଇଥିବା ଆରୋପ କରି ତାକୁ 
ଫେରେଇ ଆଣିବା ପାଇଁ ଆଦିବାସୀମାନେ ଆନ୍ଦୋଳନ ଚଳେଇଲେ। ଅଣ-ଆଦିବାସୀଙ୍କ 


ଅକ୍ତିଆରରେ ଥିବା ଜମିରୁ ଜବରଦସ୍ତ ଧାନ କାଟିବା ଏବଂ ଦଖଲ କରିବା ଲାଗି କୂଇ 
୨୯ 

ସମାଜ ସମିତି ଆଦିବାସୀମାନଙ୍କୁ ଉସ୍‌କେଇଲା। ଏଥିପାଇଁ ଜିଲ୍ଲାରେ କିଛି ସମୟ ଲାଗି 
ଗମ୍ଭୀର ଆଇନ ଶ୍ରଖ୍ଖଳା ପରିସ୍ଥିତି ସୃଷ୍ଟିହେଲା” | ତଥ୍ୟ ଅଭାବରୁ ଏସବୁ ଆନ୍ଦୋଳନ ବିଷୟରେ 
ଅଧିକ କିଛି ଜାଣିବା ସମ୍ଭବପର ନୂୁହେଁ। ସ୍ବାଧୀନତା ପରବର୍ଭୀ ପର୍ଯ୍ୟାୟରେ, ପ୍ରଥମଥର 
ପାଇଁ ୧୯୭ ୭-୭୮ ସାଲରେ କନ୍ଧମାଳରେ ଜମି ସର୍ଭେ କରାଗଲା | ତାହାବି ସଂପୂର୍ଣ୍ଣ 
ହେଲା ନାହିଁ । 


ପରିଣାମତଃ, ଜମିଜମା ସମସ୍ୟା ଆଗପରି ଲାଗି ରହିଲା । ୧୯୯ ୪ରେ 
ଯେତେବେଳେ ଲାଇନପଡ଼ାରେ ପାଣମାନଙ୍କର ଶିବ ମନ୍ଦିର ପ୍ରବେଶ ଘଟଣାକୁ ନେଇ 
ଜାତିଆଣ ଦଙ୍ଗା ସୁଷ୍ଟିହେଲା ଏବଂ ଫିରିଙ୍ଗିଆ, ଖଜୁରୀପଡ଼ା ଇତ୍ଯାଦି ଅଞ୍ଚଳକୁ ମାତିଲା, 
ସେତେବେଳେ ଆଦିବାସୀମାନେ କେତେକ ସ୍ଥାନରେ ପାଣମାନଙ୍କର ଜମି ଜବରଦଖଲ 
କଲେ | ଦଙ୍ଗା ପ୍ରଶମିତ କରିବା ପାଇଁ ରାଜ୍ୟ ସରକାର ଜମିଜମା ସମସ୍ୟାର ସମାଧାନ ପାଇଁ 
କ୍ୟାମ୍ଚଂକୋର୍ଟ ବସେଇବାକୁ ଘୋଷଣା କଲେ | ଏବଂ ସମସ୍ୟା ସମାଧାନ ଦିଗରେ କଣ 
ପ୍ରଗତି ହେଉଚି ତଦାରଖ କରିବା ଲାଗି ଦୁଇ ମାସକୁ ଥରେ ସମୀକ୍ଷା ବୈଠକ ବସିବ ବୋଲି 
ସ୍ପିର କଲେ। କୃଷ୍ଣ ମାଝୀ କହନ୍ତି, “ କେତେକ ପାଣ ଲୋକ ଉଚ୍ଚ ନ୍ୟାୟାଳୟରେ ରିଟ୍‌ 
ଦାଖଲ କଲେ ଏବଂ ସରକାର ମଧ୍ୟ ଏ ବିଷୟରେ ଧ୍ୟାନ ଦେଲେ ନାହିଁ, କାରଣ ପରିସ୍ଥିତି 
ଶାନ୍ତ ପଡ଼ି ଯାଇଥିଲା। ଫଳରେ ଜମିଜମା ସମସ୍ୟାର ସମାଧାନ ଅଗ୍ରଗତି କରି ପାରିଲା 
ନାହିଁ” । ପୁଣି ୧୯୯୮ରେ ସମୀକ୍ଷା ବୈଠକ କମିଟିକୁ କାର୍ଯ୍ୟକ୍ଷମ କରିବା ପାଇଁ କୁଇ 
ସମନ୍ଵୟ ସମିତି ଡାକରାରେ ୭୦୦୦ ଲୋକ ବିକ୍ଷୋଭ ପ୍ରଦର୍ଶନ କଲେ। ୨୦୦୦ 
ମସିହାରେ, ଜମିଜମା ପ୍ରସଙ୍ଗକୁ ନେଇ କୋଟଗଡ଼ ବ୍ଲକରେ ( ସୁବର୍ଣ୍ଣଗିରି, ମାଜାଗୁଡ଼ା, 
ଜୁଡ଼ାବାଲି ପଞ୍ଚାୟତ) ଦଳିତ ଓ ଆଦିବାସୀ ମଧ୍ୟରେ ଉତ୍ତେଜନା ସୃଷ୍ଟି ହେଲା! ପାହାଡ଼ୀ 
ସଂଗ୍ରାମ ମଞ୍ଚର ନେତା ଶ୍ୟାମ ପାଟ୍ଟମାଝୀ କହନ୍ତି, “ ସବ୍‌ କଲେକ୍ଟର କ୍ଯା୍ଚ କୋର୍ଟରେ 
ଜମିଜମା ରେକର୍ଡ଼ ଯାଞ୍ଚ କରି ପ୍ରକୃତ ଜମିମାଲିକ ଆଦିବାସୀକୁ ଜମି ଫେରେଇ ଦେଲେ। 
କିନ୍ତୁ ଫସଲ ଅମଳ ସମୟରେ, ଯେତେବେଳେ ଆଦିବାସୀମାନେ ଧାନ କାଟିବାକୁ ଗଲେ 
ନକୁଳ ନାୟକଙ୍କ ଉତସ୍କାନିରେ ସ୍ଥାନୀୟ ହରିଜନମାନେ ଏହାର ପ୍ରତିରୋଧ କଲେ । ଫଳରେ 
ଆଦିବାସୀମାନେ ରାଗିଯାଇ ସେମାନଙ୍କୁ ଆକ୍ରମଣ କଲେ ଏବଂ ଘରଦ୍ବାର ଭାଙ୍ଗି 
ପକେଇଲେ” | ପୁଣି, ୨୦୦ ୨ କୁନ୍‌-ଜୁଲାଇରେ ଦାରିଙ୍ଗବାଡ଼ି ବୃକରେ ( ଝିଞ୍ଜିରିଗୁଡ଼ା ଓ 
ବ୍ରାହ୍ମଣୀ ଗାଁ ପଞ୍ଚାୟତ) ଏମିତି ଗଣ୍ଡଗୋଳର ସୂତ୍ରପାତ ହେଲା। ଦଳିତମାନଙ୍କ ଅଧିକାରରେ 
ଥିବା ଜମିକୁ ପ୍ରାୟ ୫୦୦ ସଂଗଠିତ ଆଦିବାସୀ ୮୦ ହଳ ବଳଦ ଲଙ୍ଗଳ ଧରି ଜମି 
ଚଷିବା ଆରମ୍ଭ କଲେ | ଯଦିଓ ଜିଲ୍ଲା ପ୍ରଶାସନ ହସ୍ତକ୍ଷେପ କଲେ, କିନୁ ଆଦିବାସୀମାନଙ୍କ 
ସଂଗଠିତ ଶକ୍ତି ଆଗରେ ହଟିବାକୁ ବାଧ୍ୟ ହେଲେ ଏବଂ ଦଳିତମାନେ ଭୟରେ ଗାଁ ଛାଡ଼ି 
ବ୍ରାହ୍ମଣୀଗାଁ ଥାନାରେ ଆଶ୍ରୟ ନେଲେ (ପ୍ରଜାତନ୍ତୟ ୭ ଜୁଲାଇ ୨୦୦୦) 

ଜମିଜମାର କାହାଣୀ ଯେ କେବଳ ସଂଘର୍ଷର କାହାଣୀ ବା ଦଳିତମାନେ ଠକେଇ ବା 
ବଳପୂର୍ବକ ଆଦିବାସୀଙ୍କ ଜମି ନେଇଛନ୍ତି ତାହା ସେମିତି ନୁହେଁ ଗହନାର (ଜି. ଉଦୟଗିରି, 
ଗଦଗୁଡ଼ା ପଞ୍ଚାୟତ) ବିନୋଦ ମଲ୍ଲିକ କହନ୍ତି “ ଆମ ପଞ୍ଚାୟତରେ ଜମିଜମା କନ୍ଦଳ ନାହିଁ| 
ଗରିବୀ ହେତୁ କେତେକ ଆଦିବାସୀ ଜମି ବିକି ଦେଇଛନ୍ତି” । ଜି. ଉଦଯଗିରି ବ୍ଲକର 
ପୂର୍ବତନ ଚେୟାରମ୍ୟାନ ବୁଦ୍ଧିଆ ସିଂ ବି ସ୍ଵୀକାର କରନ୍ତି ପଡ଼ା୍ଗିରେ ଜମିଜମା ଗଣ୍ଡଗୋଳ 
ନାହିଁ 

ନବେ ଦଶକରେ ପଡୋଶୀ ଜିଲ୍ଲା ଗଜପତି ଓ ରାୟଗଡ଼ାରେ ଛୋଟ ଛୋଟ ବିପ୍ଲବୀ 
ଗୋଷ୍ଠୀ ଜମି ପ୍ରସଙ୍ଗକୁ ନେଇ ଲୋକମାନଙ୍କ ସଂଗଠିତ କରୁଥିଲେ। ସମ୍ଭବତଃ, ସରକାର 
ସେଥିପାଇଁ ୨୦ ୦ ୨ରେ ୧୯ ୫୬ର ରେଗୁଲେସନକୁ ପରିବର୍ଭନ କରି ବ୍ୟବସ୍ଥା ଦେଲେ 
ଯେ “ ୪ ଅକ୍ଟୋବର ୧୯ ୫୬ରୁ ୪ ସେପ୍ଟେମ୍ବର ୨୦୦ ୨ ମଧ୍ୟରେ ଆଦିବାସୀମାନଙ୍କ 
ଠାରୁ ଅଣ ଆଦିବାସୀମାନଙ୍କୁ ଯେତେ ଜମି ହସ୍ତାନ୍ତର ହୋଇଛି ସେସବୁର ଯଥାର୍ଥତା ଯାଞ୍ଚ 
କରାଯିବ ଏବଂ ଯେଉଁ ବ୍ୟକ୍ତିମାନେ ଉକ୍ତ ପ୍ରକାରର ଜମି ରଖିଥିବେ ସେସବୁ ଆଇନ ସମ୍ମତ 
ଭାବେ ହସ୍ତାନ୍ତର ହୋଇଛି ବୋଲି ୪ ସେପ୍‌ଟେମ୍ବର ୨୦୦୪ ସୁଦ୍ଧା (ପରେ ୨୦୦୫ 
ପର୍ଯ୍ୟନ୍ତ ସମୟ ସୀମା ବଢ଼ାଗଲା) ସଂପୂକ୍ତ ଉପଜିଲ୍ଲାପାଳଙ୍କ ନିକଟରେ ପ୍ରମାଣିତ କରିବେ” | 
ସୂଚନାଯୋଗ୍ୟ, ଏହା ଓଡ଼ିଶାର ସମସ୍ତ ଅନୁସୂଚିତ ଅଞ୍ଚଳ ପାଇଁ ଲାଗୁ କିନ୍ୁ, ଏହି ସୁରକ୍ଷାତ୍ସକ 
ବ୍ୟବସ୍ଥାଟି ବାଂଛିତ ଲକ୍ଷ୍ୟ ହାସଲ କରି ପାରିଲା ନାହିଁ। ଫୁଲବାଣୀର ଜଣେ ଓକିଲ (ନାମ 
ଉଲ୍ଲେଖ ନ କରିବା ପାଇଁ କହି) କହନ୍ତି, “ ଜିଲୁ ପ୍ରଶାସନ ଏହି ରେଗୁଲେସନଟିକୁ ଲୋକଙ୍କ 
ମଧ୍ୟରେ, ବିଶେଷ କରି ଆଦିବାସୀମାନଙ୍କ ମଧ୍ୟରେ ପ୍ରଚାରିତ କରିବା ପାଇଁ ବିଶେଷ କିଛି 
ପ୍ରୟାସ କଲେ ନାହିଁ। ଫଳରେ ଲୋକେ ଏହାର ସୁବିଧା ନେଇ ପାରିଲେ ନାହିଁ ଦ୍ଵିତୀୟତଃ, 
ଗତ ୪୮ ବର୍ଷ ମଧ୍ୟରେ ସମାନ ଜମି ବହୁ ହାତ ହୋଇଥିବ। କିନ୍ତୁ ଶେଷରେ କିଣିଥିବା 
ବ୍ୟଲ୍ତିଟିକୁ ମୂଲ୍ୟ ଦବାକୁ ହବ ।” କିନ୍ତ କୃଷ୍ଣ ମାଝୀ କହନ୍ତି, “ ରେଗୁଲେସନ ପରେ କେତେକ 
ଆଦିବାସୀ ଜମି ଫେରିପାଇଲେ। କେତେକ ଅସଲି କାଗଜପତ୍ର ଥାଇ ବି ଜମି ଫେରେଇ 
ନେବାକୁ ଚାହିଁଲେ ନାହିଁ। କାରଣ ସେମାନେ ଜାଣିଥିଲେ ସେମାନଙ୍କ ବାପା ଜେଜେବାପାମାନେ 
ସେ ଜମି ବିକ୍ରି କରି ଦେଇଥିଲେ। ତେଣୁ ଯାହା ଥରେ ଥୁକି ଦେଇଛନ୍ତି ତାକୁ ଢୋକିବେ 
ନାହିଁ ”। 

ନିମ୍ପୋକ୍ତ ସାରଣୀ ଗୁଡ଼ିକରୁ ବିଭିନ୍ନ ସାମାଜିକ ଗୋଷ୍ଠୀର ଜମି ମାଲିକାନା ବିବରଣୀ 
(ଲ୍ୟାଣ୍ଡ ହୋଲଡିଂ ପାଟର୍ନ)ର ଚିତ୍ର ମିଳି ପାରିବ: 

ଉପର ସାରଣୀ ଗୁଡ଼ିକରୁ ଦେଖିହବ ଯେ ଅନୁସୂଚିତ ଜନଜାତି, ଅନୁସୁଚିତ ଜାତି 
ଓ ଅନ୍ୟାନ୍ୟ ବର୍ଗ (ପ୍ରତିଷ୍ଠାନ ହାତରେ ଥିବା ଜମି ହିସାବକୁ ନିଆଯାଇନାହିଁ) ହାତରେ 
ଥିବା ମୋଟ ଜମି ପରିମାଣର ପ୍ରାୟ ୭୭% ଭାଗ ଆଦିବାସୀମାନଙ୍କ ହାତରେ ଏବଂ 
୯.୦୩ ଭାଗ ଦଳିତଙ୍କ ହାତରେ ଏବଂ ୧୩.୯୭ ଭାଗ ଅନ୍ୟାନ୍ୟ ବର୍ଗ ହାତରେ | ଯଦି 
ନିର୍ଦ୍ଦିଷ୍ଟ ସାମାଜିକ ଗୋଷ୍ଠୀର ଜମି ମାଲିକାନା ବିବରଣୀ ବିଶ୍ଲେଷଣ କରାଯାଏ, ଦେଖାଯିବ 
ସେହି ଗୋଷ୍ଠୀ ଭିତରେ ବୈଷମ୍ୟ ରହିଛି । ଉଦାହରଣ ସ୍ଵରୂପ, ଆଦିବାସୀ ବର୍ଗ ଭିତରେ 
ମଧ୍ୟମୱବଡ଼ ଚାଷୀ ୨.୯ ୧ ଭାଗ କିନୁ ସେମାନଙ୍କ ହାତରେ ଅଛି ମୋଟ ଜମିର ୧୪. ୧୯ 
ଭାଗ | ଅନ୍ୟ ପକ୍ଷରେ, ନାମମାତ୍ର + ଛୋଟ ଚାଷୀ ୮୩.୮୦% କିନୁ ସେମାନଙ୍କ ହାତରେ 
ଅଛି ମୋଟ ଜମିର ୫୮.୫୬% ସେହିଭଳି ଦଳିତ ଗୋଷ୍ଠୀ ଭିତରେ, ମଧ୍ୟମ + ବଡ଼ 
ଚାଷୀ ୦.୭ ୭% କିନ୍ୁୁ ସେମାନଙ୍କ ହାତରେ ଅଛି ମୋଟ ଜମିର ୫.୯୩୨ | ଅନ୍ୟ ପକ୍ଷରେ, 
ନାମମାତ୍ର ++ ଛୋଟ ଚାଷୀ ୯ ୫. ୧ ୨% କିନ୍ତୁ ସେମାନଙ୍କ ହାତରେ ଅଛି ମୋଟ ଜମିର 
୨୮.୯ ୭% | ଅନ୍ୟ ବର୍ଗ ଭିତରେ, ମଧ୍ୟମ ବଡ଼ଚାଷୀ ୨.୦ ୫ କିନ୍ତୁ ସେମାନଙ୍କ ହାତରେ 
ଅଛି ମୋଟ ଜମିର ୧୩.୬୯ | ଅନ୍ୟ ପକ୍ଷରେ, ନାମମାତ୍ର + ଛୋଟ ଚାଷୀ ୯ ୦.୫୮୨% 
କିନ୍ତୁ ସେମାନଙ୍କ ହାତରେ ଅଛି ମୋଟ ଜମିର ୬୫.୮୭% 1 


ଉପରୋକ୍ତ ବିବରଣୀରୁ ଜଣାପଡ଼େ ଯେ ଆଦିବାସୀମାନେ ଯଦିଓ ଜନସଂଖ୍ୟାର 
୫ ୨.୭% କିନୁ ସେମାନଙ୍କ ହାତରେ ଅଛି ମୋଟ ଜମିର ୭୭% ଅନ୍ୟ ପକ୍ଷରେ ଦଳିତ 
ଜନସଂଖ୍ୟାର ୧୬.୯% ଜିନ ସେମାନଙ୍କ ହାତରେ ଅଛି ମୋଟ ଜମିର ମାତ୍ର ୯.୦୯% 
ଯେହେତୁ ଅନ୍ୟାନ୍ୟ ବର୍ଗ ଭିତରେ ବି ଦଳିତ ଖ୍ରୀଷ୍ଟିୟାନମାନେ ଅଛନ୍ତି, ଜମିର ଶତକଡ଼ା 
ଭାଗ ଆଉ କିଛି ବଢ଼ିପାରେ | କିନ୍ତୁ ପୂର୍ବ ଉଲ୍ଲିଖିତ ସରକାରୀ ଗବେଷଣା କେନ୍ଦ୍ରର ଆକଳନ 
ଯେ ଓଡ଼ିଆ ଶୁଣ୍ଢିମାନେ ବେଶି ଜମି ହାତେଇ ନେଇଛନ୍ତି। ତେବେ ପାଣମାନେ ଜମି ହଡ଼ପକାରୀ 
କହିବା କେତେଦୂର ସତ୍ୟାଶ୍ରୟୀ ଓ ଯୁକ୍ତିଯୁକ୍ତ ୨ ଉପର ସାରଣୀରୁ ଆହୁରି ଜଣାପଡ଼େ, 
ପ୍ରତ୍ୟେକ ଗୋଷ୍ଠୀ ଭିତରେ ଏକ ଛୋଟ ଗୋଷ୍ଠୀ ଅଛି ଯାହା ହାତରେ ଅପେକ୍ଷାକୃତ ବେଶୀ 
ଜମି ଅଛି। କିନ୍ତୁ କନ୍ଧମାଳରେ ବଡ଼ ଜମିମାଲିକ ବିରୁଦ୍ଧରେ କୌଣସି ଆନ୍ଦୋଳନର ନଜିର 
ନାହିଁ ଯାହା ସ୍ଵାଭାବିକ ଭାବେ ଜମି ଆନ୍ଦୋଳନ କ୍ଷେତ୍ରରେ ଦେଖାଯାଏ। 


ଉପରୋକ୍ତ ସରକାରୀ ପରିସଂଖ୍ୟାନ ତୃଣମୂଳ ସ୍ତରର ବାସ୍ତବ ଚିତ୍ର ପ୍ରଦାନ କରୁନାହିଁ 
ବୋଲି ଯୁକ୍ତି କରାଯାଇପାରେ, କାରଣ ଜମିଜମାର ସଠିକ୍‌ ସର୍ଭେ ଓ ବନ୍ଦୋବସ୍ତ ହୋଇନାହିଁ। 
ହେଲେ ଏଥ ପାଇଁ ସରକାର ଦାୟୀ ନା କନ୍ଧମାଳର ଦଳିତ ? 

ଉଲ୍ଲେଖଯୋଗ୍ୟ, ଲମ୍ୋଦର କହଁର ପାଣମାନେ ଜମି ହଡ଼ପକାରୀ ବୋଲି ଆରୋପ 
କରନ୍ତି । କିନ୍ତୁ କେତେ ସଂଖ୍ୟକ ପାଣ, କେତେ ଜମି, କେଉଁ ଅଞ୍ଚଳରେ ହଡ଼ପ କରିଛନ୍ତି 
ତାର ହିସାବ ପଚାରିଲେ ସେ ନିର୍ଦିଷ୍ଟ ଉତ୍ତର ଦବାକୁ ସକ୍ଷମ ହୁଅନ୍ତି ନାହିଁ (କିନ୍ଧୁ ଜାଲ ଜାତି 
ସାର୍ଟିଫିକେଟ୍‌ ବାବଦରେ ୫ ୦୩ଟି ମାମଲା ( ସାକ୍ଷାତକାର-ନଭେମ୍ବର ୨୦ ୦୮) ଦେଇଛନ୍ତି 
ଏବଂ ଆହୂରି ଅଛି ବୋଲି ଦାବି କରନ୍ତି) । ଉଲ୍ଲେଖନୀୟ, ପାଣ ସମାଜ କଲ୍ୟାଣ କମିଟି 
ସେକ୍ରେଟାରୀ ବ୍ରହ୍ମାନନ୍ଦ ବେହେରା ଓଡ଼ିଶାର ମୁଖ୍ୟମନ୍ତ୍ରୀଙ୍କୁ ଦେଇଥିବା ଦାବି ପତ୍ର ( ୦ ୨- 
୧୦-୨୦୦୮) ମାଧ୍ୟମରେ ସମନ୍ଵୟ ସମିତିକୁ ଆମନ୍ତ୍ରଣ କରି ଲେଖିଛନ୍ତି: “ କନ୍ଧମାଳ 
ଜିଲ୍ଲାର କେଉଁ ଅଞ୍ଚଳରେ କେଉଁ ଆଦିବାସୀଙ୍କ କେତେ ପରିମାଣର ଜମି କେଉଁ ପାଣ ବ୍ୟକ୍ତି 
ହଡ଼ପ କରିଅଛି ତାହାର ଏକ ତାଲିକା କୁଇ ସମାଜ ସମନ୍ଟୟ ସମିତିର ସମ୍ପାଦକ ଶ୍ରୀ 
ଲମ୍ବୋଦର କହଁର ଜିଲ୍ଲା ପ୍ରଶାସନ ଓ ପାଣ କଲ୍ୟାଣ କମିଟିକୁ ପ୍ରଦାନ କଲେ ପାଣ କଲ୍ୟାଣ 
କମିଟି ଏହାର ସମାଧାନ ପାଇଁ ନିଶ୍ଚିତ ଭାବେ ସାହାଯ୍ୟ କରିବ” ¦! ଆହୁରି ମଧ୍ୟ କୁଇ 
ସମନ୍ଵୟ ସମିତିର ଆଦିବାସୀଙ୍କ ଜମି ହଡ଼ପ ଆରୋପ ବାବଦରେ ଲେଖିଛନ୍ତି, “ ତୁରନ୍ତ ଏକ 
ସ୍ବତନ୍ତ୍ର ଟିମ୍‌ ଗଠନ କରି ଦୂଇ ମାସ ମଧ୍ୟରେ ଏହାର ବିଚାର କରି ଦୋଷୀମାନଙ୍କ ବିରୁଦ୍ଧରେ 
କଠୋର ଆଇନଗତ କାର୍ଯ୍ୟାନୁଷ୍ଠାନ ଗ୍ରହଣ କରାଯାଉ” | ପାଣ ସମାଜ କଲ୍ୟାଣ କମିଟିର 
ଉପରୋକ୍ତ ପ୍ରସ୍ତାବ ବାବଦରେ ଜିଲ୍ଲା ପ୍ରଶାସନ ଏବଂ କୁଇ ସମନ୍ଵୟ ସମିତିର ପ୍ରତିକ୍ରିୟା 
ସାର୍ବଜନିକ ଭାବେ ବର୍ଭମାନ ସୁଦ୍ଧା ଜଣାନାହିଁ 


ଶେଷରେ, ଯଦି ଯୁକ୍ତି ଛଳରେ କୁହାଯାଏ ଯେ କେତେକ କ୍ଷେତ୍ରରେ ଦଳିତମାନଙ୍କ 
ଦ୍ଵାରା ଜମି ହଡ଼ପ ହୋଇଛି, ତେବେ ବି ସମଗ୍ର ସମୁଦାୟକୁ ବଦନାମ କରିବା ଏବଂ ଘୂଣାର 
ବାତାବରଣ ସ୍ପଷ୍ପିକରିବା କେତେ ଦୂର ଯଥା ? 


୨. ସାମାଜିକ ସମୀକରଣ: ଆଦିବାସୀ, ପାଣ ଓ “ଓଡ଼ିଆ? 


ଜମି ପ୍ରସଙ୍ଗ ଆଲୋଚନା ହେଲା ବେଳେ ଦେଖିଛୁ “ଓଡ଼ିଆମାନେ” ଏତିହାସିକ 
ପ୍ରକ୍ରିୟାରେ ଏକ ପ୍ରକାର ଆଧିପତ୍ୟ କନ୍ଧମାନଙ୍କ ଉପରେ ଜାହିର କରିଛନ୍ତି ! କିନ୍ଧୁ ପାଣମାନଙ୍କ 
ସ୍ଥିତି ଥିଲା ସମ୍ପୂର୍ଣ ଓଲଟା ପୂର୍ବ ଅଧ୍ୟାୟର ଆଲୋଚନାରେ ଏହା ବି ଦେଖିଛୁ ସେମାନଙ୍କୁ 
କିପରି ଖଳନାୟକ ଭୂମିକାରେ ବସେଇ ଦିଆଯାଇଛି। ଏପରିକି କୁଇ ସମନ୍ଵୟ ସମିତିର 
ସ୍ମାରକ ପତ୍ର ତା ୨୯. ୦୯.୦ ୮ରିଖରେ ସେମାନଙ୍କ ପ୍ରତି ଚୋର, ଠକ, ଜମି, ହଡ଼ପକାରୀ, 
ଧର୍ଷଣକାରୀ ଆଦି ବିଶେଷଣ ଗୁଡ଼ିକ ବ୍ଯବହାର କରାଯାଇଛି । ଉପଲବ୍ଧ ଲିଖିତ ଇତିହାସ 
ସେମାନଙ୍କ ବାବଦରେ କଣ କହୁଛି ଦେଖାଯାଉ | 

ମେରିଆ ପ୍ରଥା ଦମନ ଦାୟିତ୍ଵରେ ଥିବା ବ୍ରିଟିଶ ଅଫିସର ମ୍ୟାକଫରସନ ୧୮୬୫ରେ 
ଲେଖନ୍ତି, “ ପ୍ରତ୍ୟେକ କନ୍ଧ ରାଁ ପାଇଁ ପାଣ ଅତି ଅପରିହାର୍ଯ୍ୟ | ମେରିଆ ପାଇଁ ବଳି ଯୋଗାଡ଼ 
କରିବା, ମିଟିଂ ଲାଗି ଖବର ନବା, ପର୍ବ ପର୍ବାଣୀରେ ବାଦ୍ୟକାର ଭୂମିକା ତଥା ଗାଁର 
ଆବଶ୍ୟକୀୟ ଲୁଗାପଟା ଯୋଗାଇବା ସେମାନଙ୍କର କାମ। ସେମାନେ ଉଭୟ କୁଇ ଓ 
ଓଡ଼ିଆ ଭାଷା କହନ୍ତି ... | ସେମାନଙ୍କୁ ଅତି ଦୟାପୂର୍ଣ୍ଣ ବ୍ୟବହାର କରାଯାଏ; କିନ୍ତୁ ଜଣେ 
ତଳ ସ୍ତରର ମଣିଷ ଭାବେ, ସମ୍ଭବତଃ ସେମାନେ ଏକ ଦାସ ଜାତି। ଭୋଜିଭାତରେ 
ସେମାନଙ୍କୁ ଅବହେଳା କରାଯାଏନି; ସେମାନଙ୍କୁ ଯଦି କିଛି ଭାବେ ଆଘାତ ଦିଆଯାଏ, 
ତାହାର ତୁରନ୍ତ ବିରୋଧ ହୁଏ । କିନ୍ତୁ ସେମାନଙ୍କୁ କେବେ ସମାନ ବୋଲି ବିଚାର 
କରାଯାଏନି” | 


ପାଖାପାଖି ଅର୍ଵଶତାବ୍ଦୀ ପରେ, ବିଟିଶ ଅଫିସର ଓ” ମାଲେ ୧୯ ୦୮ରେ ଲେଖନ୍ତି, 
“ କନ୍ଧମାଳରେ, ପାଣମାନେ ଥିଲେ କନ୍ଧମାନଙ୍କର ଦାସ । ସେମାନେ କନ୍ଧମାନଙ୍କ ଜମିରେ 
କାମ କରୁଥିଲେ ଏବଂ ସେମାନଙ୍କ ପାଇଁ ଲୁଗା ବୂଣୁଥିଲେ । ଏହାର ପ୍ରତିବଦଳରେ, ସେମାନଙ୍କୁ 
ଛୋଟ ଜମି ଖଣ୍ଡେ, ଖାଦ୍ୟ ପାଇଁ ଶସ୍ୟ, ବିବାହ ଖର୍ଚ୍ଚ ମିଳୁଥିଲା; ମେରିଆ ପାଇଁ ସେମାନେ 
ବଳି ଯୋଗାଡ଼ କରୁଥିଲେ । ସେମାନଙ୍କ ଦାସତ୍ଵ ଏତେ ସର୍ବମାନ୍ଯ ଥିଲା ଯେ ଯଦି ଜଣେ 
ପାଣ ତା”ର ପ୍ରଭୁକୁ ଛାଡ଼ି ଅନ୍ୟ ଜଣକ ପାଖରେ କାମ କରୁଥିଲା, ତେବେ କନ୍ଧ ସମୁଦାୟ 
ଭିତରେ ଗମ୍ଭୀର ଅସନ୍ତୋଷ ସୃଷ୍ଠି ହେଉଥିଲା। ଆଜି ପର୍ଯ୍ୟନ୍ତ ପ୍ରତ୍ୟେକ କନ୍ଧ ଗାଁରେ ପାଣ 
ସାହି ଦେଖାଯାଏ | ସେମାନେ କନ୍ଧମାନଙ୍କ ପାଇଁ ଲୁଗା ବୁଣନ୍ତି ଏବଂ ତାଙ୍କ ଜମିରେ ମୂଲିଆ 
ଭାବେ କାମ କରନ୍ତି ” ! 


ପାଣମାନଙ୍କର ସାମାଜିକ ସ୍ଥିତି ବାବଦରେ ମ୍ଯାକଫର୍‌ସନଙ୍କ ମନ୍ତବ୍ୟର ଗୋଟେ 
ଶତାବ୍ଦୀ ଉର୍ନ୍ଚ ପରେ ବୌଦ୍ଧ-କନ୍ଧମାଳ ଗେଜେଟିୟର ୧୯୮୩ କହେ, “ ମେରିଆ ପାଇଁ 


ବଳି ଯୋଗାଡ଼ କରିବା ଛାଡ଼ିଦେଲେ, ଆଜି ବି ସ୍ଥିତି ( /6//ନକଂର) ମୋଟାମୋଟି 
ସମାନ” ! 


ଉପରୋକ୍ତ ମନ୍ତବ୍ୟଗୁଡିକରୁ ଗୋଟିଏ କଥା ସ୍ପଷ୍ଟ: ପାଣମାନଙ୍କ ସାମାଜିକ ସ୍ଥିତି. 
କନ୍ଧମାନଙ୍କ ତୁଳନାରେ ଯଥେଷ୍ଟ ତଳେ | କିନ୍ତୁ ଦାସ-ପ୍ରଭୁ ତୁଳନା ବାସ୍ତବ ଅପେକ୍ଷା ଅଧିକ 
ଆଳଙ୍କାରିକ | କାରଣ, କନ୍ଧମାଳରେ, ପାହାଡ଼ିଆ ତଥା ଅନୁର୍ବର ଅଞ୍ଚଳ ଉପରେ ଆଧାରିତ 
କୃଷି ଅର୍ଥନୀତି କନ୍ଧମାନଙ୍କ (ଯେଉଁମାନଙ୍କୁ ପ୍ରଭୁ ବୋଲି ଚିତ୍ରିତ କରାଯାଇଛି) ଗୁଜୁରୀଣ 
ମେଣ୍େଇବାରେ ସମର୍ଥ ହୋଇ ପାରୁନଥିଲା। ଏବଂ ଜନସଂଖ୍ୟା ବଢ଼ିଲେ, ସେମାନଙ୍କୁ 


ଅନ୍ୟ ସ୍ଥାନକୁ ଯିବାକୁ ପଡ଼ୁଥିଲା (୮.6. Bailey - The Civility of Indifference) | ଅର୍ଥନୈତିକ 

ଅବସ୍ଥା ବ୍ୟତିରେକ, ଲଗାଲଗି ରହୁଥିବା ଦୁଇ ସମୁଦାୟ ସାଂସ୍କୃତିକ-ସାମାଜିକ ଜୀବନରେ 
ପରସ୍ତର ଉପରେ ନାନା ଭାବରେ ନିର୍ଭରଶୀଳ ଥିଲେ । ଏହା ବାଦ, ଅଞ୍ଚଳ ଭିଭିରେ ଦୂଇ 
ସମୁଦାୟର ସାମାଜିକ ସମୀକରଣ ଭିନ୍ନ ଥିଲା। ଉଦାହରଣସ୍ବରୁପ, ବର୍ଭମାନର କନ୍ଧମାଳ 
ସବଡିଭିଜନର ପାଣମାନେ ଅଛୁଆ ଥିଲେ, ଉଭୟ ଆଦିବାସୀ ଓ ଓଡ଼ିଆମାନଙ୍କ ଲାଗି; 
ସାମାଜିକ ବିଛିନ୍ନତା ଥିଲା ତୀବ୍ରତର | କିନ୍ତୁ ବର୍ଭମାନର ବାଲିଗୁଡ଼ା ସବଡିଭିଜନରେ ପାଣ ଓ 
କନ୍ଧମାନଙ୍କ ମଧ୍ୟରେ ଫରକ୍‌ ବାରିବା ସହଜ ନୁହେଁ । ଅର୍ଥନୈତିକ ଓ ସାଂସ୍କୃତିକ ଜୀବନରେ, 
ଭାଷା, ଖାଦ୍ୟ ଓ ଅନ୍ୟାନ୍ୟ ସାମାଜିକ ଚଳଣିରେ ସେମାନେ ଅନେକ ସମାନ | ଛୁଆଁ-ଅଛୁଆଁ 
ଭେଦଭାବ ନଥିଲା। ତେଣୁ ଯେବେ ୧୯ ୨୬ରେ ନିଖିଳ ଉତ୍କଳ କୁଇ ସମାଜ ୟୁନିୟନ 
ଜି. ଉଦୟଗିରିରେ ଗଠିତ ହେଲା ପାଣ ସମୁଦାୟର କିଛି ଲୋକ ସେଥିରେ ସଭ୍ୟ ଥିଲେ। 
(କୃଷ୍ଣ ମାଝୀଙ୍କ ସହ ସାକ୍ଷାତକାର) 


ପାଣମାନଙ୍କ ଅବହେଳିତ ଅବସ୍ଥା ବା କ୍ଷେତ୍ର ବିଶେଷରେ କନ୍ଧମାନଙ୍କ ବଶ୍ୟତା ସ୍ଵୀକାର 
କରି ରହିବା - ଏ ଦୁଇ ପରିସ୍ଥିତିକୁ ସେମାନେ ବିରୋଧ କରିବା ବା ସେଥିରୁ ମୁକୁଳିବାକୁ 
ଚେଷ୍ଟା କରିବା ସ୍ଵାଭାବିକ ଏବଂ ମାନବିକ ମଧ୍ୟ କିନ୍ତୁ ପରିସ୍ଥିତିକୁ ବଦଳେଇବା ପାଇଁ ଯଦି 
ସଠିକ୍‌ ରାଜନୈତିକ ପ୍ରକ୍ରିୟା ନ ରୁହେ, ତେବେ ସମୟ ସମୟରେ ବ୍ୟକ୍ତିଗତ ସ୍ତରରେ 
ମଣିଷ ବଞ୍ଚିବା ପାଇଁ ଚୋରି ଚପଟ ଆଦି କରେ (ଆଇନ ଭାଷାରେ ଯଦିଓ ଏହା ଅପରାଧ, 
ସମାଜ ବିଜ୍ଞାନ ଭାଷାରେ, ପରିସ୍ଥିତି ବିରୁଦ୍ଧରେ ଏହା ଏକ ପ୍ରକାର ବିରୋଧ) | ଏହା ପାଇଁ 
ସମଗ୍ର ସମୁଦାୟକୁ ଚୋର ବୋଲି କହିବା ଅଯଥାର୍ଥ ଏବଂ ଅତିରଞ୍ଜନ। କନ୍ଧମାଳରେ 
ପାଣମାନଙ୍କ କ୍ଷେତ୍ରରେ ଏହାହିଁ ଘଟିଛି । 


ଆଦିବାସୀ ଓ ହରିଜନ ଗବେଷଣା - ପ୍ରଶିକ୍ଷଣ ସଂସ୍ଥା, ଭୁବନେଶ୍ବର ଦ୍ଵାରା ପାଣମାନଙ୍କ 
ପ୍ରତି ବ୍ୟବହାର କରାଯାଉଥିବା ବିଶେଷଣ ଗୁଡ଼ାକୁ ଅଧ୍ୟୟନ କରି କୁହାଯାଇଛି, 
“ଅସ/ବଧ//ନଚ/ ବଖଚଃ ରୁଣ ନଥିସରେ ପାଣମାନକ ଉ/ବମଣି 4, ବଦମାସ, 
ଅନେଚିକ ବୋ ସୁଝି ହୋଉଛି / ଏହି ଇ/ବଯୂଜି ସଚ୦/ରୁ ଚୁ ଦୁରରେ” / କିନୁ 
ସେହି ଭାବମୁୂର୍ଭି ଆଜି ପର୍ଯ୍ୟନ୍ତ ସେମିତି ରହିଆସିଛି ଏବଂ ରାଜନୈତିକ ନେତାମାନଙ୍କ 
ଦ୍ଵାରା ତାକୁ ଚଲେଇ ରଖାଯାଇଛି । ଏପରିକି ଅମଲାମାନେ ଅନୌପଚାରିକ ଭାବେ ସେହି 
ଭାଷା ବ୍ୟବହାର କରନ୍ତି | କେତେକାଂଶରେ ଗଣମାଧ୍ୟମ ଓ ବୃଵ୍ଧିଜୀବୀ ସେହି ପରମ୍ପରାଗତ 
ଧାରଣାର ଶୀକାର ହୁଅନ୍ତି 


ବ୍ରିଟିଶ ଶାସନ ସମୟରେ ଗମନାଗମନର ସୁବିଧା, ସାପ୍ତାହିକ ହାଟର ବନ୍ଦୋବସ୍ତ 


ଆଦି ଅର୍ଥନୈତିକ ସୁଯୋଗ ସୂଷ୍ଟି କଲା। ଏହାର ସୁଯୋଗ ନେଇ, ପାଣମାନେ କୂଚୁଣୀ 

କାରବାର କଲେ ତଥା ସରକାରୀ କାମରେ ଦିନ ମଜୁରିଆ ଭାବେ କାମ କଲେ। ଏ ସବ, 

ଜମିରେ କାମ କରି ହେଉଥିବା ଆୟକୁ ସାହାଯ୍ୟ ହେଲା | ଅନ୍ୟ ପକ୍ଷରେ, ଅଛ କେତେକଙ୍କୁ 
ଛାଡ଼ିଦେଲେ, କନ୍ଧ ସମୁଦାୟ ନିଜର ବୈଷୟିକ ଓ ସାଂସ୍କୃତିକ ପରିବେଶରେ ବାନ୍ଧିହୋଇ 

ରହିଲେ, ଅପେକ୍ଷାକୃତ ଭାବେ ବାହାର ଜଗତରେ ସୃଷ୍ଟି ହେଉଥିବା ଅର୍ଥନୈତିକ ସୁଯୋଗର 

ସୁବିଧା ନେଇ ପାରିଲେ ନାହିଁ । ସେମାନଙ୍କ ଭିତରୁ ଅନେକ ଭାବୁଥିଲେ ବ୍ୟବସାୟ କରିବା 

ମର୍ଯ୍ୟାଦାକର କାର୍ଯ୍ୟ ନୁହେଁ (ବ୍ୟେଲୀ) | ଅର୍ଥନୀତି ବାଦ, ରାଜନୈତିକ କ୍ଷମତା କ୍ଷେତ୍ରରେ 

ବି ିପନିବେଶିକ କାଳରେ ବହୁ ପରିବର୍ଭନ ଦେଖାଦେଲା। ଅମଲାତନ୍ତ୍ର ଓ ନ୍ୟାୟାଳୟ 

ବ୍ୟବସ୍ଥା କ୍ଷମତାର ନୂଆ କେନ୍ଦ୍ର ଭାବେ ଉଭା ହେଲେ। କନ୍ଧମାନଙ୍କର କୁଟୁମ୍ବ (Cାଷ) 

ଆଧାରିତ କ୍ଷମତା ସଂରଚନାଟି ଦୁର୍ବଳ ହୋଇ ପଡ଼ିଲା। ଦ୍ଵିତୀୟତଃ, ଏହି ନୂଆ କ୍ଷମତା 

କେନ୍ଦ୍ରଗୁଡ଼ିକ ସହ ନିତି ଦିନିଆ ଭାବେ ଯୋଗାଯୋଗ କରିବାରେ କନ୍ଧମାନଙ୍କ ପାଇଁ ଭାଷା 

ଏକ ପ୍ରତିବନ୍ଧକ ହେଲା! ପାଣମାନେ ଉଭୟ ଓଡ଼ିଆ ଓ କୁଇ କହି ପାରୁଥିବାରୁ ଅମଲାତନ୍ତ୍ର 

ଓ ନ୍ୟାୟାଳୟ ବ୍ୟବସ୍ଥାର ତଳ ପାହ୍ୟାରେ ଥିବା ଓଡ଼ିଆମାନଙ୍କ ସହ ଯୋଗାଯୋଗ କରେଇ 

ଦବାରେ ସହାୟକ ଭୂମିକା ନେଲେ। ତେଣୁ, ସେମାନଙ୍କର କିଛିଟା ଗୁରୁତ୍ଵ ବଢ଼ିଲା। 

ତୃତୀୟତଃ, ଓପନିବେଶିକ ସମୟରେ ଆଧୁନିକ ଶିକ୍ଷାର ପ୍ରଚଳନ। କନ୍ଧ ଓ ପାଣମାନଙ୍କ 

ତୁଳନାରେ, ଏହାର ସୁଯୋଗ ଓଡ଼ିଆମାନେ ଅଧିକ ନେଲେ । ଫଳରେ ନୂଆ କ୍ଷମତା କେନ୍ଦ୍ରର 
ଅଧିକ ନିକଟବର୍ଭୀ ହୋଇପାରିଲେ। 


ଅର୍ଥନୈତିକ ଓ ରାଜନୈନିକ କ୍ଷମତାରେ ପରିବର୍ଭନ ବାଦ, କନ୍ଧମାଳର ସାମାଜିକ 
ସ୍ପିତି ଉପରେ ଖ୍ରୀଷ୍ଟଧର୍ମର ବି ପ୍ରଭାବ ପଡ଼ିଲା ମେରିଆ ପ୍ରଥା ଦମନ ଲଢ଼େଇରେ କନ୍ଧମାନେ 
ବ୍ରିଟିଶ ନିକଟରେ ପରାଜୟ ବରଣ କରିଥିଲେ ଏବଂ ମିଶନାରୀମାନଙ୍କ ସେମାନେ ସେହି 
ସମାନ ବିଦେଶୀ ଶଲ୍ତିର ଅଂଶ ଭାବେ ଦେଖୁଥିଲେ | ଦ୍ଵିତୀୟତଃ, ସାଂସ୍କୃତିକ ଦୃଷ୍ଟିରୁ କନ୍ଧ 
ସମୁଦାୟ ବେଶ ବ୍ୟବସ୍ଥିତ ଥିଲା, ନିଜର ଦୃଢ଼ ଧର୍ମୀୟ ରୀତିନୀତି ଥିଲା। ଫଳରେ, ପ୍ରଥମ 
ଅବସ୍ଥାରେ କୋଚିତ୍‌ ଆଦିବାସୀ ଖ୍ରୀଷ୍ଟଧର୍ମ ଗ୍ରହଣ କରୁଥିଲେ। କିନ୍ତୁ ପାଣମାନଙ୍କ ଅବସ୍ଥା 
ଥିଲା ସମ୍ପର୍ଣ୍ଣ ଭିନ୍ନ । ଏପରିକି, ଆଦିବାସୀ ସମାଜ ଭିତରେ ରହି ବି ସେମାନେ ଅଛୁଆଁ 
ଅିଲେ। ସାମାଜିକ ବାସନ୍ଦର ଶୀକାର ହେଉଥିଲେ। ଏପରି ସ୍ଥିତିରେ ସେମାନଙ୍କ ପାଇଁ 
ଖ୍ରୀଷ୍ଟଧର୍ମ ଏକ ସ୍ଵତନ୍ତ୍ର ପରିଚୟ ଓ ଅର୍ଥ ବହନ କରୁଥିଲା। ବିଶେଷକରି, ସମୁଦାୟର ସବୁଠୁ 
ବେଶୀ ଅବହେଳିତମାନଙ୍କ ପାଇଁ ଏହା ଅଧିକ ପ୍ରଯୁଜ୍ୟ | ତେଣୁ କନ୍ଧମାଳରେ ଲକ୍ଷ୍ୟ କରାଯାଏ 
ଯେ ଦଳିତ ସମୁଦାୟମାନେ ପ୍ରଥମ ଅବସ୍ଥାରେ, ସ୍ଵାଧୀନତାର ପୂର୍ବ ସମୟରେ, ଖ୍ରୀଷ୍ଟଧର୍ମ 
ପ୍ରତି ଆକୃଷ୍ଟ ହୋଇଥିଲେ ! 

ସ୍ବାଧୀନତା ପରେ, ସମାନତା ଉପରେ ଗୁରୁତ୍ଵ ଆରୋପ କରୁଥିବା କେତେକ ନୂଆ 
ଆଇନ ଓ ପ୍ରତିଷ୍ଠାନ ଦେଖାଦେଲା ଏଗୁଡ଼ିକ ପୁରୁଣା ସମୀକରଣର ଆଧାରଗୁଡ଼ିକୁ ଦୂର୍ବଳ 
କରିଦେଲା। ପ୍ରଥମତଃ, ମୁଠା ବ୍ୟବସ୍ଥା ଉଚ୍ଛେଦ କରି ଦିଆଗଲା! ଫଳତଃ, ପୁରୁଣା କ୍ଷମତା 
ସଂରଚନାର ପ୍ରତୀକଟି ଲୋପ ପାଇଗଲା। ମନ୍ଦିର ପ୍ରବେଶ ଆଇନ ୧୯ ୪୯ରେ ପ୍ରଣୟନ 
କରାଗଲା। ଏହା ପାଣ ସମୁଦାୟ ପାଇଁ ଏକ ସୁଯୋଗ ସୃଷ୍ଟି କଲା। ସେମାନଙ୍କର ଆଗରୁ 
ମନ୍ଦିର ପ୍ରବେଶ ଅଧିକାର ନଥିଲା। ଏ ଆଇନ ନିଜର ଅଧିକାର ସାବ୍ୟସ୍ତ କରିବାକୁ ବାଟ 
ଖୋଲିଦେଲା | ବ୍ୟେଲୀ ଏ ବିଷୟରେ ବିଶିପଡ଼ାର ଉଦାହରଣ ଦେଇ ଆଲୋଚନା କରିଛନ୍ତି। 
ବିଶିପଡ଼ାରେ ପାଣମାନଙ୍କର ମନ୍ଦିର ପ୍ରବେଶକୁ ଓଡ଼ିଆ ସମୁଦାୟ ବିରୋଧ କଲେ | ଏହା 
କୌଣସି ମାଡ଼ପିଟ ହଣାକଟାର ରୂପ ନେଲାନାହିଁ, ବରଂ ପାଣମାନେ ନିଜର ମନ୍ଦିର ତିଆରି 
କଲେ (ଏହା କନ୍ଧମାଳରେ ଅନ୍ୟତ୍ର ଦେଖା ଦେଇଛି କି ନାହିଁ ଗବେଷଣା ସାପେକ୍ଷ) | ସେ 
ଯାହା ହେଉନା କାହିଁକି, ଏଥିରୁ ଗୋଟିଏ କଥା ସ୍ପଷ୍ଟ - ସାଂସ୍କୃତିକ କ୍ଷେତ୍ରରେ ପାଣମାନେ 
ନିଜର ଅଧିକାର ଜାହିର କରିବାକୁ ଚେଷ୍ଟା କରିଛନ୍ତି । ଅର୍ଥାତ୍‌, ସାମାଜିକ ସମ୍ବନ୍ଧର ସମୀକରଣ 
ବଦଳୁଛି: ବଶ୍ୟତା ଆଉ ଗ୍ରହଣଯୋଗ୍ୟ ନୁହେଁ। 


ଏ କ୍ଷେତ୍ରରେ ଆଧୁନିକ ଶିକ୍ଷାର ପ୍ରସାର ତଥା ସରକାରୀ ଚାକିରୀରେ ସଂରକ୍ଷଣ 
ବ୍ୟବସ୍ଥାର ଉପଯୋଗୀ ଭୂମିକା ରହିଛି। ଆଧୁନିକ ଶିକ୍ଷାକୁ ଅନ୍ୟ ସମୁଦାୟ ତୁଳନାରେ 
କନ୍ଧମାନେ ତୁରନ୍ତ ଆପଣେଇ ପାରିଲେ ନାହିଁ। ଫଳତଃ, ସରକାରୀ ଚାକିରୀରେ ଥିବା 
ସଂରକ୍ଷଣ ବ୍ୟବସ୍ଥାରୁ, ପ୍ରଥମ ଅବସ୍ଥାରେ, ସେମାନେ ଫାଇଦା ନେଇ ପାରିଲେ ନାହିଁ। ଶିକ୍ଷା 
କ୍ଷେତ୍ରରେ ପାଣମାନେ ଅପେକ୍ଷାକୃତ ଆଗୁଆ ଥିବାରୁ କିଛିଟା ସୁବିଧା ପାଇଲେ। 


ଏଠାରେ ଉଲ୍ଲେଖଯୋଗ୍ୟ, ୧୯୯ ୪ କନ୍ଧ-ପାଣ ଗଣ୍ଡଗୋଳରେ ମନ୍ଦିର ପ୍ରବେଶ 
ଆପାତଃ କାରଣ ଥିଲା | ଏପରିକି, ପାଣ ସମାଜ କଲ୍ୟାଣ କମିଟି ତରଫରୁ ତା୧ ୪.୬.୦୬ 
ରେ ଜାରୀ ଏକ ପ୍ରଚାର ପତ୍ରରେ ଉଲ୍ଲେଖ ଅଛି, “ ଅଦ୍ୟାବଧି ଜିଲ୍ଲାର ଅନେକ ସ୍ଥାନରେ 
ମନ୍ଦିର ପ୍ରବେଶକୁ ବାରଣ କରାଯାଉଛି। ଏପରି ସାମାଜିକ ବ୍ଯାଧିକୁ ଯଥାଶୀଘ୍ର ବିରୋଧ 
କରାଯାଉ” ! ଅର୍ଥାତ୍‌ ସାଂସ୍କୃତିକ ପରିସରରେ ନିଜକୁ ଜାହିର କରିବାରେ ପାଣମାନଙ୍କ 
ଲାଗି ଏହା ଏକ ବିନ୍ଦୁ ହୋଇ ରହିଛି। 


ଷାଠିଏ - ସତୁରୀ ଦଶକରେ ବ୍ୟବସାୟୀମାନେ ଏକ ଗୋଷ୍ଠୀ ଭାବେ ଉଭା ହେବା 

କନ୍ଧମାଳ ସାମାଜିକ ସମୀକରଣର ଏକ ଉଲ୍ଲେଖନୀୟ ଦିଗ । ଜିଲ୍ଲା ଗେଜେଟିୟର ଅନୁଯାୟୀ 

୧୯ ୬ ୧-୧୯୭ ୧ରେ ବାଣିଜ୍ୟ ବ୍ୟବସାୟର ଉନ୍ନତି ହେତୁ ପଡୋଶୀ ଜିଲ୍ଲାମାନଙ୍କରୁ 

ବହୁ ସଂଖ୍ଯକ ଲୋକ ଜିଲ୍ଲା ଭିତରକୁ ପ୍ରବେଶ କଲେ, ବିଶେଷ କରି ବର୍ଭମାନ କନ୍ଧମାଳ 
୩୮ 

ଜିଲ୍ଲାର ଫୁଲବାଣୀ, ବାଲିଗୁଡ଼ା ଓ ଜି. ଉଦୟଗିରି ଅଞ୍ଚଳକୁ। ଯାହାକି ଜିଲ୍ଲା ଜନସଂଖ୍ୟା 
ବୃଵିର ଥିଲା ଅନ୍ୟତମ କାରଣ (ପୃଷ୍ଠା- ୫୦)! ରାଇକିଆ, ଟିକାବାଲି ଅଞ୍ଚଳର 
ବ୍ୟବସାୟୀମାନେ ବି ବହିରାଗତ। ଏମାନଙ୍କୁ କନ୍ଧମାଳରେ ସାଧାରଣତଃ କୁମୁଟି, ପାତ୍ର 
ବୋଲି କହନ୍ତି ବା ମୋଟାମୋଟି ଓଡ଼ିଆ ଭାବେ ପରିଚିତ । କନ୍ଧମାଳର ଉତ୍ପାଦିତ କୃଷିଜାତ 
ଓ ବନଜାତ ଦ୍ରବ୍ୟର ବ୍ୟବସାୟ ମୁଖ୍ୟତଃ ଏମାନଙ୍କ ହାତରେ | କହିବା ବାହୁଲ୍ୟ, ସେମାନଙ୍କର 
ଅର୍ଥନୈତିକ ପତିଆରା ସାମାଜିକ-ରାଜନୈତିକ ଜୀବନରେ ପ୍ରଭାବ ବିସ୍ତାର କରିବାରେ 
ସହାୟକ ହେଲା | ଅଶୀ ଦଶକରେ କନ୍ଧମାଳରେ ଦେଖା ଦେଇଥିବା ସାଂପ୍ରଦାୟିକ ଉତ୍ତେଜନା 
(ପରେ ଆଲୋଚିତ) ସଂନ୍ଦର୍ଭରେ ନାଜିର ଅଖ୍ତର, “ ଫୁଲବାଣୀରେ ସାଂପ୍ରଦାୟିକ ଉତ୍ତେଜନା 
(The Indian Expresxs, 17 March 1989 - Communa! Tension in Phulbani ) 
ରିପୋର୍ଟରେ ଲେଖିଛନ୍ତି, “ ଯଦିଓ ଗଣ୍ଡଗୋଳର ନେତୃତ୍ଵ ନେଉଛନ୍ତି ବିଶ୍ବହିନ୍ଦୁ ପରିଷଦ ଓ 
ମିଶନାରୀମାନେ, ଆଉ ଏକ ବର୍ଗର ଲୋକ ରହି ଯାଉଛନ୍ତି ପରଦା ଆଢ଼ୁଆଳରେ ... 
ସେମାନେ ବ୍ୟବସାୟୀ ଓ ସାହୁକାର ଯେଉଁମାନେ ଆଦିବାସୀଙ୍କୁ ବହୁ ଦଶନ୍ଧି ଧରି ଶୋଷଣ 
କରି ଆସୁଛନ୍ତି। ସେମାନଙ୍କର ଅଦୃଷ୍ଟ ହାତ ସାଂପ୍ରଦାୟିକ ହିଂସାର ନିଆଁକୁ ତେଜେଇ ଚଟାଲିଛି। 
ଅଞ୍ଚଳରେ ପତିଆରା ଜାହିର କରିବା ଲାଗି ସେମାନଙ୍କ ଭୟଙ୍କର ପ୍ରତିଯୋଗିତାର ପରିଣାମ 
ହିଁ ସାଂପ୍ରଦାୟିକ ବିବାଦ ଓ ସଂଘର୍ଷ। ପଡୋଶୀ ଜିଲ୍ଲାମାନଙ୍କର ବ୍ୟବସାୟୀ ଗୋଷ୍ଠୀ ବି 
ସକ୍ରିୟ ସହାୟତା କରୁଛନ୍ତି । ନିଜର ସ୍ବାର୍ଥକୁ ସୁରକ୍ଷିତ ରଖିବା ପାଇଁ, ସେମାନେ ଏକ ସୁଚିନ୍ତିତ 
କୌଶଳ ମାଧ୍ୟମରେ ଆଦିବାସୀମାନଙ୍କୁ ( ସ/ଂ୨୧/୍ମଳନ) ଆନ୍ଦୋଳନ ଭିତରକୁ ଠେଲି 
ପକାଉଛନ୍ତି” । ବ୍ୟବସାୟୀଙ୍କ ଅଦୃଷ୍ଟ ହାତ କ୍ରମଶଃ କନ୍ଧମାଳର ସାଂପ୍ରଦାୟିକ ଉତ୍ତେଜନାରେ 
ଦୃଶ୍ୟମାନ ହୋଇଛି | ୨୬ ଅଗଷ୍ଟ ୨୦୦ ୪ରେ ରାଇକିଆ କ୍ୟାଥଲିକ ଚର୍ଚ୍ଚ ଭଙ୍ଗାରୁଜାରେ 
ସ୍ଥାନୀୟ ବ୍ଯବସାୟୀ ଗୋଷ୍ଠୀଙ୍କ ମଧ୍ୟରୁ କେତେକ ସକ୍ରିୟ ଅଂଶଗ୍ରହଣ କରିଥିଲେ | 


୨୦୦୮ ଅଗଷ୍ଟଂସେପ୍‌ଟେମ୍ବର ନରସଂହାରରେ ସେମାନଙ୍କର ସଂପୃକ୍ତି 
ପୀଡ଼ିତମାନଙ୍କ ବୟାନରୁ ( ଦରଷ୍ଟବ ପୂର୍ବ ଅଧ୍ୟାୟ) ଜଣାପଡ଼େ । ଆମେ ଯେତେବେଳେ 
ବ୍ୟବସାୟୀ ଗୋଷ୍ଠୀ ଖ୍ରୀଷ୍ଟିୟାନ ବିରୋଧୀ ହିଂସାରେ ସାମିଲ ହବାର ଉଦ୍ଦେଶ୍ୟ ପଚାରିଲୁ, 
ବାଲିଗୁଡ଼ାର ଜଣେ ଦଙ୍ଗା ପୀଡ଼ିତ ଦଳିତ ଖ୍ରୀ୍ଚିୟାନ କହିଲେ, “ ଦେଖନ୍ତୁ, ଆମ ସାହିରେ ମୁ 
କିରାନା ଦୂକାନଟେ ଦେଲି। ଆଗରୁ ଲୋକମାନେ କୁମୁଟିମାନଙ୍କର କିରାନା ଦୁକାନକୁ 
ଯାଉଥିଲେ। ଏବେ ସେମାନେ ମୋ ଦୂକାନକୁ ଆସିଲେ। ଫଳରେ, ତାଙ୍କ ଲାଭ କମିଲା 
ନାହିଁ ଜି ୨ ସେମାନଙ୍କ ରାଗଟା ସେଇଠି” ଜି. ଉଦୟଗିରିରେ ଜଣେ ସାମ୍ବାଦିକ (ନାଁ 
ଉଲ୍ଲେଖ କରିବାକୁ ମନା କଲେ) କହିଲେ, “ ସହରମାନଙ୍କରେ ସିନା କୂମୁଟି, ପାତ୍ର, ବ୍ରାହ୍ମଣ, 

କରଣଙ୍କ ଦୋକାନ ଦେଖୁଛନ୍ତି । ଗତ କିଛି ବର୍ଷ ହେଲା ପଞ୍ଚାୟତ ହେଡ଼ କ୍ଵାର୍ଟରମାନଙ୍କରେ 
ହରିଜନ ଲୋକମାନେ ବିଭିନ୍ନ ପ୍ରକାରର ଛୋଟ ଛୋଟ ଦୁକାନ କଲେଣି । ସେସବୁ ଦୁକାନରୁ 
କିଣୁଥିବୀ ଲୋକମାନେ ଏହି ସହରୀ ଦୁକାନରୁ କିଣୁଥିଲେ। ଫଳରେ. ଏଠିକାର 
ବ୍ୟବସାୟୀମାନଙ୍କ ଲାଭ ତ କିଛି ପରିମାଣରେ କମୁଛି ” 


୩. କନ୍ଧମାଳରେ ଖ୍ରୀଷ୍ଟଧର୍ମ ଓ ହିନ୍ଦୁତ୍ଵ ରାଜନୀତି: 


କନ୍ଧମାଳରେ ଖ୍ରୀଷ୍ଟଧର୍ମର ଆୟୁଷ ପ୍ରାୟ ୧୫୦ ବର୍ଷ ବ୍ରିଟିଶ କନ୍ଧମାଳ ଦଖଲ 
କଲା ପରେ, ୧୮୫୬-୬୩ ମଧ୍ୟରେ ବ୍ୟାପଟିଷ୍ଟ ମିଶନାରୀମାନେ ରସେଲକୋଣ୍ଡା 
(ଭଞ୍ଜନଗର)ରୁ ନିଜର କାର୍ଯ୍ୟ ଆରମ୍ଭ କଲେ | କନ୍ଧମାଳରେ କାମ କରିବା ସେମାନଙ୍କ 
ପାଇଁ ସହଜ ନଥିଲା। କଳାଜ୍ଵର ଓ ବସନ୍ତରେ ସେମାନେ ମରୁଥିଲେ। ବିଂଶ ଶତାବ୍ଦୀର 
ଆଦ୍ୟ ଦଶକରେ, ପ୍ରଥମ କରି ଜି. ଉଦୟଗିରିରେ ସେମାନେ ଡେରା ପକେଇଲେ।| ୧୮୮୦ 
ଦଶକରେ ରୋମାନ କ୍ୟାଥଲିକମାନେ ଦିଗି ଓ କଟିଙ୍ଗିଆରେ ନିଜର କେନ୍ଦ୍ର ସ୍ଥାପନ କଲେ। 
କିଛି ବର୍ଷ କାମ କଲା ପରେ, ୧୯୧ ୪ ମସିହାରେ ବିଶି ଓ ତା ପରିବାର ସଦସ୍ୟ ପ୍ରଥମେ 
ଖ୍ରୀଷ୍ଟଧର୍ମ ଗ୍ରହଣ କଲେ (ବାର୍ବାରା.ଏମ୍‌. ବୋଲ, ଦି କୋନ୍ଧସ୍‌) ଏବଂ ୧୯୨୦ ରେ 
କୃମ୍ଭାରୀକୂପା ପାହାଡ଼ରେ ପ୍ରଥମ ଚର୍ଚ୍ଚର ଆଧାରଶୀଳା ସ୍ଥାପନ ହେଲା (ଜିଲ୍‌ ଗେଜେଟିୟର) | 


ଏହା ସର୍ବମାନ୍ୟ ଯେ କନ୍ଧମାଳରେ ଆଧୁନିକ ଶିକ୍ଷା ଓ ସ୍ବାସ୍ଥ୍ୟ କେନ୍ଦ୍ର ସ୍ଥାପନ କରିବାରେ 
ମିଶନାରୀମାନଙ୍କ ଭୂମିକା ଥିଲା ଅଗ୍ରଣୀ | ଏସବୁ କ୍ଷେତ୍ରରେ ଜିଲ୍ଲାରେ ଯାହା ବି କିଛି ସଫଳତା 
ହୋଇଛି ତାହା ସେମାନଙ୍କ ପରିଶ୍ରମର ଫଳ । ବ୍ୟାପ୍ଟିଷ୍ଟମାନେ ୧୯ ୧୪ ମସିହାରେ ଜି. 
ଉଦୟଗିରିରେ (ଗୁଡ଼ିପଡ଼ା) ପ୍ରଥମ ମଧ୍ୟ ଇଂରାଜୀ ସ୍କୁଲ ସ୍ଥାପନ କଲେ | ଏହା ଥିଲା ସମଗ୍ର 
ବୌଦ୍ଧ-କନ୍ଧମାଳରେ ପ୍ରଥମ | ଏବଂ ପରେ ପରେ, ମାଲିକାପଡ଼ି ଓ କନ୍ବାଗେରୀରେ ଦୁଇଟି 
ଉଚ୍ଚ ପ୍ରାଥମିକ ସ୍କୁଲ ଏବଂ ମିଲ୍‌ମ୍ୟାନ ଇଂଲିସ୍‌ ହାଇସ୍କୁଲ, ହବାକ ହାଇସ୍କୁଲ ଜି: ଉଦୟଗିରିରେ 
ବସେଇଲେ | ୧୯୩୯ରେ ମୁର୍ସହେଡ ମେମୋରିଆଲ ହସ୍‌ପିଟାଲ ବି ସେହିମାନଙ୍କ 
ଅବଦାନ | ରୋମାନ କ୍ୟାଥଲିକମାନେ ପ୍ରାଥମିକ, ମଧ୍ୟ ଇଂରାଜୀ ଏବଂ ଉଚ୍ଚ ବିଦ୍ୟାଳୟ 
ରାଇକିଆ ଅଞ୍ଚଳରେ ସ୍ଥାପନ କଲେ। କେବଳ ଖ୍ରୀଷ୍ଟିଆନ୍‌ ନୁହେ, ଅଣଙ-ଖ୍ରୀଷ୍ଟିୟାନମାନଙ୍କୁ 
ମଧ୍ଯ ଶିକ୍ଷା ଦେବା କ୍ଷେତ୍ରରେ ଏ ସ୍କୁଲଗୁଡ଼ିକର ବହୁ ଅବଦାନ ରହିଛି (ଜିଲା ଗେଜେଟିୟର, 
୧୯୮୩) | 


ଞଓପନିବେଶିକ ସମୟରେ ଜି. ଉଦୟଗିରି, ରାଇକିଆ, ଟିକାବାଲି ଅଞ୍ଚଳରେ ଖ୍ରୀଷ୍ଟଧର୍ମ 
ପ୍ରସାର ହେଲା ଏବଂ ଖ୍ରୀଷ୍ଟଧର୍ମ ଗ୍ରହଣ କରୁଥିବା ଲୋକମାନଙ୍କ ମଧ୍ୟରେ ଅଧିକାଂଶ ଥିଲେ 

ଦଳିତ ସ୍ଵାଧୀନତା ପରବର୍ଭୀ କାଳରେ ଏହା କୋଟଗଡ଼, ତୁମୁଡିବନ୍ଧ ଓ ଦାରିଙ୍ଗବାଡ଼ି 
ଅଞ୍ଚଳକୁ ପ୍ରସାରିତ ହେଲା। ଏବଂ ଆଦିବାସୀମାନେ ବହୁଳ ସଂଖ୍ୟାରେ ଏହା ଗ୍ରହଣ କଲେ। 
ସ୍ଵାଧୀନତା ପରବର୍ଭୀ ପର୍ଯ୍ୟାୟରେ କନ୍ଧମାନଙ୍କର ଖ୍ରୀଷ୍ଟଧର୍ମ ଗ୍ରହଣ କରିବା ବିଷୟରେ 
ନୃତଭ୍ଵଵବିତ୍‌ ଫିଲିକ୍ଵ ପାଡ଼େଲ କହନ୍ତି, “ ଶିକ୍ଷା ସମେତ, ଏକ ବଳିଷ୍ଠ ସହାୟତା ବ୍ୟବସ୍ଥା 
ତଥା ନ୍ୟାୟ ଓ ସମାନତାର ଆଦର୍ଶ ଖ୍ରୀଷ୍ଟଧର୍ମ ପ୍ରଦାନ କରେ । ଏହା ଅଣ-ଆଦିବାସୀଙ୍କ 
ଶୋଷଣର ଏକ ପ୍ରତି-ଜବାବ ଭଳି କାମ କରେ ¦ ଯେହେତୁ ଏ ସମସ୍ତ ସୁବିଧା, ଓ ବର୍ଭମାନର 
ଅଧିକାଂଶ ସରକାରୀ କର୍ମଚାରୀ ହିନ୍ଦ ଖ୍ରୀଷ୍ଟଧର୍ମ ଏକ ବିକଳ୍ପ ପରିଚୟ ପ୍ରଦାନ କରେ 
ଯାହାର ଆକର୍ଷଣ ବେଶ୍‌ ଶକ୍ତିଶାଳୀ” (Sacrifice of Human beings) | ସେ ପୁଣି 
କହନ୍ତି, ଖ୍ରୀଷ୍ଟଧର୍ମର ଉପସ୍ଥିତି ହେତୁ ଆଦିବାସୀମାନଙ୍କ ଗୋଷ୍ଠୀ ଜୀବନରେ ଏକ ପ୍ରକାର 
ବିଭେଦ ସୃଷ୍ଟିହେଲା| ବିଶେଷ କରି ପର୍ବ ପର୍ବାଣୀ, ସାମାଜିକ ରୀତି ନୀତି ପାଳନ ଅବସରରେ | 
ଏବଂ ବାର୍‌ବାରା ବୋଲ୍‌ କହନ୍ତି, “ଏହି ପାର୍ବତୀୟ ଜନଜାତି ମଧ୍ୟରେ ଖ୍ରୀଷ୍ଟିୟାନ ହବା 
ଅର୍ଥ ତଥାପି ମୋଟାମୋଟି ଭାବେ ସମ୍ମାନ ହାସଲ କରିବା, ଯଦିଓ ସ୍ଥାନୀୟ ଧର୍ମୀୟ ସଂଗତ 
(୦ngregation) ସହ ଯୋଡ଼ିହବା ହେତୁ ଗାଁରେ ନିଃସନ୍ଦେହ ବିଭାଜନ ସୃଷ୍ଟିହୁଏ” | 


କିନ୍ତୁ କନ୍ଧମାଳରେ ଖ୍ରୀଷ୍ଟଧର୍ମ ବଢ଼ିଚାଲିଲା, ସମତାଳରେ ଚର୍ଚ୍ଚ ସଂଖ୍ୟା | ଏହା ସହ 
୧୯ ୬୦ ଦଶକରେ ଅଭିଯୋଗ ଉଠିଲା ଯେ ଦାରିଦ୍ର୍ୟର ସୁଯୋଗ ନେଇ ଆଦିବାସୀମାନଙ୍କୁ 
ଧର୍ମାନ୍ତରିତ କରାଯାଉଛି। ତତ୍କାଳୀନ ସ୍ଵତନ୍ତ୍ର ଜନ କଂଗ୍ରେସ ସରକାର ଓଡ଼ିଶା ଧର୍ମଗତ 
ସ୍ଵାଧୀନତା ଆଇନ, ୧୯୬୭ (Orissa Freedom of Religion Act, 1967) ପାଶ୍‌ 
କଲେ ଏବଂ ମିଶନାରୀମାନଙ୍କ ବିରୁଦ୍ଧରେ କାର୍ଯ୍ୟାନୁଷ୍ଠାନ ଗ୍ରହଣ କରାଯିବ ବୋଲି ଘୋଷଣା 
କଲେ। ଫଳତଃ, କେତେକ ଇଂରେଜ ମିଶନାରୀ ଗିରଫ ହେଲେ ଏବଂ ପରେ ଖଲାସ 
ହେଲେ। 


ଆଦିବାସୀମାନଙ୍କ ପରମ୍ପରା ଓ ଚଳଣିକୁ ଖ୍ରୀଷ୍ଟଧର୍ମୀମାନେ ଅସମ୍ମାନ କରୁଥିବାର 
ଅଭିଯୋଗ, କନ୍ଧମାଳ ଗସ୍ତ ସମୟରେ ଆମେ ଶୁଣିବାକୁ ପାଇଲୁ । ଯମେଶ ଚନ୍ଦ୍ର ପ୍ରଧାନ, 
ନିଲୁଝିଆ ଘଟଣାର ଉଦାହରଣ ଦେଇ କହନ୍ତି, “ ସୁକାନ୍ତ ନାୟକ ଜଣେ ଶିକ୍ଷକ ଏବଂ ଗାଁର 
ପ୍ରଭାବଶାଳୀ ଲୋକ | ସେ ଜଣେ ଦଳିତ ଖ୍ରୀଷ୍ଟିଆନ । ଆଦିବାସୀଙ୍କ ମତକୁ ଉପେକ୍ଷା କରି 
ଦୁଇଟି ଗଛ କାଟି ପକାଇଲେ । ଗଛଗୁଡ଼ିକ ଥିବା ଜାଗାଟି ଆଦିବାସୀଙ୍କ ଏକ ପୂଜାପୀଠ ! 
ଯଦିଓ ଆଦିବାସୀମାନେ କିଛି କଲେ ନାହିଁ। ମନେ ମନେ ଅସନୁୁଷ୍ଠ ହେଲେ” | ଆଉ ଏକ 
ଘଟଣା ବର୍ଣ୍ଣନା କରି କହନ୍ତି, “ ଖରୀଷ୍ଟିୟାନମାନେ କିଛି ପୁରୁଣା ରୀତି ନୀତି ମାନନ୍ତି ନାହିଁ, 

ଜଣେ ମରିଗଲା ପରେ, ଆଦିବାସୀମାନଙ୍କ ଚଳଣି ଅଛି ଯେ ଦଶାହ କାର୍ଯ୍ୟ ନ ସରିବା 
ପର୍ଯ୍ୟନ୍ତ ସବୁଦିନିଆ ଗାଧୁଆ ତୁଠ ବ୍ୟବହାର ନ କରି ଅନ୍ୟ ଜାଗାରେ କାରବାର କରିବେ | 
ଖ୍ରୀଷ୍ଟିୟାନମାନଙ୍କ ବାରଣ କରିବା ସତ୍ତେ ସେମାନେ ଏସବୁ ମାନିବେ ନାହିଁ। ବେଳେବେଳେ 
ଏହା ଅଶାନ୍ତି ସୃଷ୍ଟି କରେ” 


କନ୍‌ବାଗେରୀର ଶାନ୍ତନୁ ପ୍ରଧାନ ପ୍ରଶ୍ନ କରନ୍ତି,  ଖୀଷ୍ଟିୟାନ ପ୍ରଚାରକମାନେ ଅପମାନ 
ଦେଲାଭଳି ଢ଼ଙ୍ଗରେ କାହିଁକି କହନ୍ତି ଯେ ଆଦିବାସୀଗୁଡ଼ା ପଥର, ଗଛ, ପାହାଡ଼, ଜଙ୍ଗଲ 
ପୂଜା କରୁଛନ୍ତି ? ” 


ଏସବୁ ଅଭିଯୋଗ କାଁ ଭା ଦେଖାଯାଏ ଏବଂ କନ୍ଧମାଳରେ ହିନ୍ଦୁତ୍ବ ରାଜନୀତିର 
ଉତ୍ଥାନ ନ ହବା ପର୍ଯ୍ୟନ୍ତ ଖ୍ରୀଷ୍ଟିୟାନ ଓ ଅଣଙ-ଖ୍ରୀଷ୍ଟିୟାନମାନଙ୍କ ମଧ୍ଯରେ ସଂଘର୍ଷ 
ଦେଖାଯାଇନଥିଲା। ହିନ୍ଦୁ ଆଦିବାସୀ ଓ ଖ୍ରୀଷ୍ଟିୟାନ ଆଦିବାସୀ ଏକାଠି ପର୍ବପର୍ବାଣୀ ମାନିବା, 
ବୈବାହିକ ସମ୍ବନ୍ଧ ବାନ୍ଧିବା କନ୍ଧମାଳରେ ଅସାଧାରଣ କଥା ନୂହେଁ। ଆମ ଗସ୍ତ ସମୟରେ 
ସଂପ୍ରୀତିର ଏମିତି ଏକ ଘଟଣା ଦେଖିବାକୁ ଅବସର ମିଳିଥିଲା ଗହନା (ଗଦଗୁଡ଼ା ପଞ୍ଚାୟତ) 
ଗାଁରେ। ସେତେବେଳେ ଲୋକମାନେ ମାଡ଼ା (ମୁତ୍ୟୁ ସଂସ୍କାର) ପାଳନ କରିବା ପାଇଁ 
ପ୍ରସ୍ତୁତ ହେଉଥିଲେ । “ ମୃତ ଜଣକ ଥିଲେ ହିନ୍ଦ ତାଙ୍କ ସ୍ତ୍ରୀ କିନ୍ତୁ ଖ୍ରୀଷ୍ଟିୟାନ। ଆମେ କିନ୍ତୁ 
ଆଦିବାସୀ ରୀତିନୀତି ଅନୁସାରେ ହିଁ ସକ୍କାର କରିବୁ। ଏସବୁ ବିଷୟରେ କୌଣସି ବିବାଦ 
ନାହିଁ” - କହନ୍ତି ଗହନା ଗ୍ରାମବାସୀ । ସେହି ଗାଁର ବିନୋଦ ମଲ୍ଲିକ କହନ୍ତି, “ ମୋ ଜେଜେବାପା 
ଥିଲେ ହିନ୍ଦୁ ସେ ଜାଗା ଦେଇଥିଲେ ଚର୍ଚ୍ଚ ପାଇଁ| ମୁଁ ବି ଜଣେ ହିନ୍ଦୁ ଏବଂ କବରସ୍ଥାନ ପାଇଁ 
ଜାଗା ଦେଇଛି । କାରଣ ପୂର୍ବ ଜାଗାଟା ରାସ୍ତା ପାଖରେ ଥିଲା ଏବଂ ଛୋଟ ପିଲାମାନେ ସେ 
ରାସ୍ତାରେ ଯିବାକୁ ଡରୁଥିଲେ। ଆମେ ସବୁବେଳେ ମିଳିମିଶି ରହୁଥିଲୁ”! 


ଚ୍ଚ ସୂତ୍ରରୁ ଜଣାପଡ଼େ କନ୍ଧମାଳରେ ୨୦ ୦୬ ମସିହା ସୁଦ୍ଧା ୫ ୨୧ଟି ଉପାସନା 
ଗୁହ ଓ ଚର୍ଚ୍ଚ (ଓଡ଼ିଶାରେ ସାଂପ୍ରଦାୟିକତାବାଦ, ଆଇପିଟି ରିପୋର୍ଟ, ସେପ୍ଟେମ୍ବର ୨୦୦୬) 
ଏବଂ ୨୦୦୧ ଜନଗଣନା ଅନୁସାରେ ଖ୍ରୀଷ୍ଟିୟାନ ସଂଖ୍ଯା ୧, ୧୭,୯ ୫୦, ମୋଟ 
ଜନସଂଖ୍ୟାର ୧୮.୫୬% ବାର୍‌୍ବାର ସଂଘ ପରିବାର ଦ୍ଵାରା କୁହାଯାଉଛି କନ୍ଧମାଳରେ 
ଖ୍ରୀଷ୍ଟିୟାନ ସଂଖ୍ୟା “ ବିପଦଜନକ ଭାବେ ଦୁତ ହାରରେ' ବଢ଼ିଚାଲିଛି ଏବଂ ଧର୍ମାନ୍ତରଣ 
ଯଦି ବନ୍ଦ ନହୁଏ ତେବେ ହିନ୍ଦୁମାନେ ସେଠାରେ ସଂଖ୍ଯା ଲଘୁରେ ପରିଣତ ହେବେ। 
ନିମ୍ନୋକ୍ତ ସାରଣୀରୁ ବାସ୍ତବ ଚିତ୍ର ମିଳିପାରିବ: 

ସାରଣୀ 
କନ୍ଧମାଳ ଜିଲ୍ଲାରେ ଜନସଂଖ୍ୟାର ଦଶବର୍ଷିଆ ଅଭିବୃଦି ହାର ( ଭାରତ ଜନଗଣନା) 


(ବନ୍ଧନୀ ମଧ୍ଯସ୍ଥ ସଂଖ୍ୟା ମୋଟ ଜନସଂଖ୍ୟାର ତଥା ସମୁଦାୟର ଦଶ ବର୍ଷିଆ ଅଭିବୃଦ୍ଧି 
ହାର ସଂପର୍କରେ ସୂଚୀତ କରେ) 


DOO NC CC DCT HNC 
୪୪rce୪ 8୪୬୨୮୧ D୮ 9୦୧ 

PO ୪୨୧୫୨ ୭୫୫୯୭ ୧୧୭୯୫୦ 

ଖ୍ରୀଷ୍ଟିୟାନ ୪୦୪୦୬ (୪.୩୨) 


ପାଠକେ, ଧ୍ୟାନ ଦେବାର ବିଷୟ ଅଭିବୃଵି ହାର ବିଷୟଟି ଏକ ଗାଣିତିକ ଖେଳ । 
ଅର୍ଥାତ୍‌ ଯାହାର ଆଧାରରେ ଅଭିବୃଦ୍ଧି ହାର ଗଣନା କରାଯାଏ ସେ ଯଦି ଛୋଟ, ତେବେ 
ଅଭିବୃଵି ହାର ଅଧିକ ହୁଏ | ଉଦାହରଣ ସ୍ଵରୂପ, ୨ ଯଦି ବଢ଼ି ୪ ହୁଏ, ତେବେ ଅଭିବୃଦି 
ହାର ଶତକଡ଼ା ୧୦୦ । କିନ୍ତୁ ୮ ଯଦି ୧୦ ହୁଏ, ତେବେ ଅଭିବୃବି ହାର ଶତକଡା 
୨ ୫ | କିନୁ ଉଭୟ କ୍ଷେତ୍ରରେ, ପୂର୍ଣ ସଂଖ୍ୟାରେ ବୃଦ୍ଧି ସେହି ସମାନ - ୨ 1 ଏହି ଗାଣିତିକ 
ହିସାବଟି କନ୍ଧମାଳରେ ଖ୍ରୀଷ୍ଟିୟାନମାନଙ୍କ କ୍ଷେତ୍ରରେ ଲାଗୁ | ଦ୍ଵିତୀୟତଃ, କୌଣସି ସମୁଦାୟର 
ଅଭିବୃଦ୍ଧି ହାର ଆକଳନ କଲାବେଳେ, ଜନସଂଖ୍ୟାର ସ୍ବାଭାବିକ ବୃଦ୍ଧିହାର ହିସାବକୁ ନିଆଯିବା 
ଆବଶ୍ୟକ | ଏସବୁ କହିବାର ଉଦ୍ଦେଶ୍ୟ, ବାସ୍ତବ ସ୍ପିତି ପ୍ରତି ଧ୍ୟାନ ଆକର୍ଷଣ କରିବା ଏବଂ 
ଅବଗତିମୂଳକ ବିତର୍କର ସମ୍ଭାବନା ସୃଷ୍ଠି କରିବା, ଯଦ୍ଵାରା ଅତିରଞ୍ଜନ ଓ ଅସତ୍ୟ ଗୁଡ଼ାକୁ, 
ତିନି ତୁଣ୍ଡରେ ଛେଳି କୁକୁର ନ୍ୟାୟରେ “ତଥ୍ୟ” ଓ “ସତ୍ୟ” ବୋଲି ପ୍ରଚାର କରିବା ବନ୍ଦ 
ହୋଇ ପାରିବ 


ଉଲ୍ଲେଖଯୋଗ୍ୟ, ଓଡ଼ିଶାର ଅନ୍ୟ କେତେକ ଜିଲ୍ଲାରେ ବି ଖ୍ରୀଷ୍ଟିୟାନ ସଂଖ୍ୟା ବୃଦ୍ଧି 
ପାଇଛି (ସାରଣୀ ଦ୍ରଷ୍ଟବ୍ୟ) | କିନ୍ତୁ ଏକ ନିର୍ଦ୍ଦିଷ୍ଟ ଧର୍ମା ବିଶ୍ଵାସର ଜନସଂଖ୍ୟା ବା ପ୍ରତିଷ୍ଠାନ 
ବୃଦ୍ଧି ଆପେ ଆପେ ସାଂପ୍ରଦାୟିକ ଦଙ୍ଗା ସୃଷ୍ଠି କରେ ନାହିଁ। ଏ୫/ ଯି 6ଛଉQAାel, 
ତେ କନ୍ଧମାନ ଉନି ଗନପଜି, ସଦୁଦରଗାତିରେ ମଧୟ ନରସଂହାର 6ଛ/ଉଥ/e/| 


କନ୍ଧମାଳର ସ୍ପିତି ଏହି ଦୃଷ୍ଟିରୁ ଭିନ୍ନ ଯେ ହିନ୍ଦୁତ୍ବ ରାଜନୀତି ଗତ ଚାରି ଦଶନ୍ଧି ଧରି ସେଠାରେ 
ରୀତିମତ କାର୍ଯ୍ୟ କରିଛି। 

ଓଡିଶାର କେତୋଟି ଜିଲ୍ଲାରେ ଖ୍ରୀଷ୍ଟିଆନ ଜନସଂଖ୍ୟା ହାର 
ସାରଣୀ 


ଜିଲ୍ଲା ମୋଟ ବନସଂଖ୍ଯାର % 
ଖ୍ରୀଝିୟାନ ଜନସଂଖ୍ୟା 


ଜିଲ୍ଲାନାମ 


ଗଜ୍ଚପତି . * ୩୩.୪୭ 


ସୁନ୍ଦରଗତ ୧୬.୮୫ 


ରାୟଗଡା D.C 
ସମ୍ବଲପୁର ” ୪.୧୫ 


ହିନ୍ଦୁତ୍ବ ରାଜନୀତି: 


କନ୍ଧମାଳରେ ହିନ୍ଦୁତ୍ଵ ରାଜନୀତିର ଉତ୍ଥାନ ଓ ଅଭିବୃଦ୍ଧି ଆଲୋଚନା କରିବା ପୂର୍ବରୁ 
ଏହା କାହିଁକି ଓ କେମିତି ହେଲା ବୁଝିବା ଆବଶ୍ୟକ | 


୧୯ ୬୦ର ଦଳିତ ଆନ୍ଦୋଳନ ଆରଏସ୍‌ଏସକୁ ସତର୍କ କରେଇଦେଲା। ସେ 
ବୁଝିପାରିଲା ଯେ ତାର ଭାବନା ଅନୁରୂପ ହିନ୍ଦୁ ସମାଜ ଏକରୂପୀ ନୁହେଁ (ଜାତି ଦୃଷ୍ଟିରୁ ବହୂ 
ବିଭକ୍ତ) | ତେଣୁ ଆରଏସ୍‌ଏସ୍‌ ଛୁଆଁ ଅଛୁଆଁ ବିଷୟରେ କହିବା ଆରମ୍ଭ କଲା | ଦ୍ଵିତୀୟତଃ, 
ଆଦିବାସୀ, ଯେଉଁମାନେ ଆନୁଷ୍ଠାନିଙ୍କ ହିନ୍ଦୁ ଧର୍ମର ଅଂଶ ବିଶେଷ ନୂହନ୍ତି, ସେମାନେ ଖ୍ୀଷ୍ଟଧର୍ମ 
ଆପଣେଇ ନେଉଛନ୍ତି | ସୁତରାଂ, ୧୯ ୬୬ରେ ଆରଏସ୍‌ଏସ୍‌ ବିଶ୍ବ ହିନ୍ଦୁ ପରିଷଦ ଗଠନ 
କଲା। ପରିଷଦର କାମ ହେଲା ଯୋଜନାବଦ୍ଧ ଭାବେ ଏହି ଗୋଷ୍ଠୀଙ୍କ ମଧ୍ଯରେ ବଦ୍ରିନ୍ଦୁ 
ସଚେତନତା’ ଜାଗରିତ କରିବା ଯଦ୍ବାରା ସେମାନଙ୍କ ଧର୍ମାନ୍ତରଣ କରି ହିଦୁ ଧର୍ମର ଗଣି 
ଭିତରକୁ ଅଣାଯାଇପାରିବ। ଉଲ୍ଲେଖ ଯୋଗ୍ୟ, ଆରଏସ୍‌ଏସ୍‌ର ଜନ୍ମଲଗ୍ନଠାରୁ ଖ୍ରୀଝ୍ିୟାନ 
ବିରୋଧୀ ପ୍ରଚାଚ ଏହାର କାର୍ଯ୍ୟକ୍ରମର ଅଂଶ ବିଶେଷ ରହିଥିଲା (Hindu Sangethan: 
Saviour of the Dying Race, 1926, by Swami Shradhanand)} | ୧୯୫୪ 
ନଭେମ୍ବରରେ ଆରଏସ୍‌ଏସ୍‌ର ରାଜନୈତିକ ସଂଗଠନ, ଭାରତୀୟ ଜନସଂଘ, ବିଦେଶୀ 
ମିଶନାରୀ ବିରୋଧୀ ସପ୍ତାହ ପାଳନ କରିଥିଲା। ଆରଏସ୍‌ଏସ୍‌କୁ ଲାଗିଲା ଖ୍ରୀଷ୍ଟିୟାନ 
ମିଶନାରୀମାନେ ଶିକ୍ଷା ଓ ସ୍ଵାସ୍ଥ୍ୟ ସୁବିଧା ଦେଇ ଆଦିବାସୀଙ୍କୁ ଧର୍ମାନ୍ତର କରୁଛନ୍ତି । ତେଣ୍ଡ 
ସେ ମଧ୍ୟ ସେହି କୌଶଳ ପ୍ରୟୋଗ କରି ଆଦିବାସୀଙ୍କୁ ହିନ୍ଦୁ ଖୋପକୁ ଆଣି ପାରିବ। 

ଏ ପ୍ରକାର ଏକ କାର୍ଯ୍ୟକ୍ରମ ହାତରେ ଧରି, ୧୯୬୯ରେ ବିଶ୍ବ ହିନ୍ଦୁ ପରିଷଦର 
ସଭ୍ୟ ଲକ୍ଷ୍ମଣ ସେଠୀ, ସ୍ବାମୀ ଲକ୍ଷ୍ମଣାନନ୍ଦ ସରସ୍ଵତୀ ଭାବେ ପରିଚିତ, ଚକାପାଦରେ ପହଞ୍ଚିଲେ । 
ଆଶ୍ରମ ଓ ସଂସ୍କୃତ ସ୍କୁଲ ସ୍ଥାପନ କଲେ ଏକ ଆଦିବାସୀ ବହୁଳ ଅଞ୍ଚଳରେ । ପରେ ଏହାର 
ପରିଚାଳନା ଦାୟିତ୍ଵ ବନବାସୀ କଲ୍ୟାଣ ଆଶ୍ରମ ହାତକୁ ଗଲା। ସୁଚନାଯୋଗ୍ୟ, ଏହି ସ୍ଥାନଟି 
ଜି. ଉଦୟଗିରି, ରାଇକିଆ, ଟିକାବାଲି ଠାରୁ ୩୦-୪୦ କି.ମି. ଦୂରତାରେ, ଯେଉଁଠି 
ଖ୍ରୀଷ୍ଟଧର୍ମ ଓ ତାର ପ୍ରତିଷ୍ଠାନ ପ୍ରଥମ ଅବସ୍ଥାରେ ଗଢ଼ିଉଠିଥିଲା। ଦ୍ଵିତୀୟତଃ, ଏହି ସ୍ଥାନଗୁଡ଼ିକ 
ଜିଲ୍ଲାର ବାଣିଜ୍ୟ କେନ୍ଦ୍ର ଭାବେ ଗଢ଼ି ଉଠୁଥିଲା (ଆଜି ବି ଅଛି) । ଏବଂ ଗଞ୍ଜାମ, ଆସ୍କା, 
ନୟାଗଡ଼ରୁ ବ୍ୟବସାୟୀମାନେ ଆର୍ଥିକ ସୁଯୋଗ ବାରି ବହୁ ସଂଖ୍ୟାରେ ଆସୁଥିଲେ। ସେମାନଙ୍କ 
ମଧ୍ୟରେ ଅନେକ ଥିଲେ ହିନ୍ଦୁ ଉଚ୍ଚ ଜାତିର | 


ଆଶ୍ରମ ପରିଚାଳିତ ସ୍କୁଲରେ, ଯଦିଓ ସବୁ ଗୋଷ୍ଠୀର ପିଲାମାନେ ପଢ଼ନ୍ତି, କିନୁ 
ପ୍ରାୟ ୯ ୦% ଛାତ୍ର ଆଦିବାସୀ ଏବଂ ପ୍ରାୟ ୮୦୨% ପିଲା ଆଶ୍ରମରେ ରହନ୍ତି । ଶିକ୍ଷକମାନଙ୍କ 
ଦରମା ଓ ଛାତ୍ରମାନଙ୍କ ବୃତ୍ତି ରାଜ୍ଯ ସରକାର ଦିଅନ୍ତି। ଆଶ୍ରମ ପରିସର ବାହାରେ 
ଆରଏସ୍‌ଏସ୍‌ର ଶାଖା ପରିଚାଳିତ ହୁଏ | ସେଥିରେ ଉଦୟ ଶିକ୍ଷକ ଓ ଛାତ୍ର ଯୋଗ ଦିଅନ୍ତି! 
ଛାତ୍ରମାନଙ୍କୁ ଆରଏସ୍‌ଏସ୍‌ର ଆଦର୍ଶ ବିଷୟରେ ପ୍ରଶିକ୍ଷଣ ଦିଆଯାଏ। ଆଶ୍ରମର 
ଅନ୍ତେବାସୀମାନେ ପାଖ ଗାଁ ମାନଙ୍କରେ ହିନ୍ଦୁ ଧାର୍ମିକ ରୀତିନୀତି, ପୂଜା ପର୍ବ ପ୍ରଚାର କରନ୍ତି 
ଏବଂ ଆଦିବାସୀମାନଙ୍କ ଜୀବନ ଶୈଳୀ, ଉଦାହରଣ ସ୍ଵରୁପ, ଧାଙ୍ଗଡ଼ା-ଧାଙ୍ଗଡ଼ୀ ନାଚ 
ବିରୁଦ୍ଧରେ କୁହନ୍ତି । କାରଣ ଆଶ୍ରମ ଦୃଷ୍ଟିରେ ତାହା କୁସଂସ୍କାର | ବର୍ଷକରେ ଥରେ ଦୁଇ ଅର 
ନାମ ସଂକୀର୍ରଭନ, ଯଞ୍ଚ ଆଦି କାର୍ଯ୍ୟକ୍ରମ କରାଯାଏ । ଏହା ବାଦ, ମଦ ବିରୁଦ୍ଧରେ ପ୍ରଚାର 
କରନ୍ତି । ପ୍ରଶାସନର ସମର୍ଥନ ପାଆନ୍ତି -ଏ କାର୍ଯ୍ୟରେ । ସ୍ଥାନୀୟ ଚାଷୀମାନଙ୍କୁ କୃଷି ଓ 
ଗୋପାଳନ ବିଷୟରେ ଆଶ୍ରମ ସାହାଯ୍ୟ କରେ (ପ୍ରଳୟ କାନୁନ୍‌ଗୋ - ଅSS' Tryst with 
Politics) | 

୧୯୮୯ରେ ଚକାପାଦ ଆଶ୍ରମ ଢାଞ୍ଚାରେ ଝିଅମାନଙ୍କ ଲାଗି ଶଙ୍କରାଚାର୍ଯ୍ୟ ସଂସ୍କୃତ 
କନ୍ୟାଶ୍ରମ ସ୍ଥାପିତ ହେଲା ଛାତ୍ରୀମାନଙ୍କ ମଧ୍ୟରୁ ଅଧିକାଂଶ ଆଦିବାସୀ ଏବଂ ସରକାରୀ 
ବୃତ୍ତିରେ ପଢ଼ନ୍ତି | ଅନ୍ତେବାସିନୀମାନେ ରାଷ୍ଟ୍ରସେବିକା ସମିତି, ଆର୍ଏସ୍‌ଏସ୍‌ର ମହିଳା ବାହିନୀର 
ସଭ୍ୟ | ହିନ୍ଦୁ ଓଷା, ବାର, ବ୍ରତ ଆଦିବାସୀ ମହିଳାମାନଙ୍କ ଭିତରେ ପ୍ରଚାର କରନ୍ତି। ଏହା 
ବାଦ୍‌, ରାଇକିଆରେ ମାଳାଞ୍ଚଳ ଛାତ୍ରାବାସ ଏବଂ କଟିଙ୍ଗିଆ ଓ କୁର୍ଭମଗଡ଼ରେ ପ୍ରାଥମିକ 
ଚିକିତ୍ସା କେନ୍ଦ୍ର ବନବାସୀ କଲ୍ୟାଣ ଆଶ୍ରମ ଦ୍ଵାରା ସ୍ଥାପନ କରାଯାଇଛି 


ସାତ୍ବାଦିକ କେଦାର ମିଶ୍ର କହନ୍ତି, “ ଆଶ୍ରମ ସ୍କୁଲ ମାନଙ୍କରୁ ପାଶ କରି ଯାଇଥିବା 
ଛାତ୍ରଛାତ୍ରୀମାନେ କନ୍ଧମାଳରେ “ହିନ୍ଦୁ ସଚେତନତା?” ସୃଷ୍ଟି କରିବାରେ ଗୁରୁତ୍ଵପୁଣ୍ଠ ଭୂମିକା 
ନେଇଛନ୍ତି ଏବଂ ସେମାନଙ୍କ ଭିତରୁ କିଛି ସଂଘ ପରିବାରର କର୍ମକର୍ଭା ବି ହୋଇଛନ୍ତି”! 
୪୫ 

ନିଜର ସ୍ଥିତି କିଛିଟା ଦୃଢ଼ ହେବା ପରେ, ବିଶ୍ବ ହିନ୍ଦୁ ପରିଷଦ ବନବାସୀ କଲ୍ୟାଣ 
ଆଶ୍ରମ ତରଫରୁ କନ୍ଧମାଳରେ ଗୋ-ହତ୍ୟା ନିଷେଧ ତଥା ଗୋ ଭକ୍ଷଣକୁ ବିରୋଧ କରି 
କାର୍ଯ୍ୟକ୍ରମମାନ ହାତକୁ ନିଆଗଲା। ଏବଂ ୧୯୮୦ ଦଶକରେ ଖ୍ରୀଷ୍ଟିୟାନ ବିରୋଧୀ ଅଭିଯାନ 
ଆରମ୍ଭ ହେଲା | ନାଜିର ଅଖ୍ତର ˆ ଦି ଇଣ୍ଡିଆନ ଏକ୍ସପ୍ରେସ୍‌ 'ରେ ( ୧୨ ମାର୍ଚ ୧୯୮୯) 
ଏକ ରିପୋର୍ଟ ପ୍ରସ୍ତୁତ କରି ଲେଖନ୍ତି, “ ସ୍ବାମୀ ଲକ୍ଷ୍ମଣାନନ୍ଦଙ୍କ ପ୍ରୟାସ ହେତୁ ୧୯୮୧ରେ 
ଖ୍ରୀଷ୍ଟିୟାନ ବିରୋଧୀ ସ୍ଵର ତୀବ୍ରତର ହେଲା। ଖ୍ରୀଷ୍ଟଧର୍ମ ବିରୋଧୀ ଆନ୍ଦୋଳନକୁ ସ୍ଵାମୀ ଏକ 
ସଂଗଠିତ ରୂପ ଦେଲେ । ଆଦିବାସୀ ଓ ହରିଜନମାନଙ୍କ ମଧ୍ୟରେ ଧର୍ମୀୟ ଭାବନା ଜାଗରିତ 
କରିବା ପାଇଁ ବିଶ୍ଵ ହିନ୍ଦୁ ପରିଷଦ ଗାଁ ଗାଁକୁ ଜଗନ୍ନାଥ ରଥ ଶୋଭାଯାତ୍ରାରେ ନେଉଥିଲା” 


ଏହା ବାଦ, ବିଶ୍ଵ ହିନ୍ଦୁ ପରିଷଦ ତରଫରୁ ଗାଁ ମାନଙ୍କରେ ସତସଙ୍ଗ ସଂଗଠିତ 
କରାଯାଉଥିଲା। ସେଥିରେ ଜାତୀୟ ସମସ୍ୟା ଆଲୋଚନା କରାଯାଉଥିଲା | ସମସ୍ୟା ପାଇଁ 
ଦୁଇ ସଂଖ୍ୟାଲଘୁ ଗୋଷ୍ଠୀଙ୍କୁ ଦୋଷାରୋପ କରାଯାଉଥିଲା ରାମ ଜନ୍ମଭୂମି ଅଭିଯାନ 
ସମୟରେ, ସଂଘ ପରିବାର ଯେତେବେଳେ ମୁସଲମାନ ବିରୋଧୀ ଅଭିଯାନ ସଂଗଠିତ 
କରୁଥିଲା, ସେତେବେଳେ ବିଶ୍ବ ହିନ୍ଦୁ ପରିଷଦ ଓ ବନବାସୀ କଲ୍ଯାଣ ଆଶ୍ରମ ଓଡ଼ିଶାର 
ଆଦିବାସୀ ବହୁଳ ଜିଲ୍ଲା ଯଥା କନ୍ଧମାଳ, ଗଜପତି, ମୟୁରଭଞ୍ଜ, କେଉଁଝର ଓ ସୁନ୍ଦରଗଡ଼ରେ 
ଖ୍ରୀଷ୍ଟିୟାନ ବିରୋଧୀ ଅଭିଯାନ ଚଳେଇଥିଲେ। ଶେଷରେ, ଧର୍ମାନ୍ତରଣ ବା ପରାବର୍ଭନ 
କାର୍ଯ୍ୟକ୍ରମ ହାତକୁ ନେଲେ (ପ୍ରଳୟ କାନୁନ୍‌ଗୋ) । 


ଏହିସବୁ ସଂଗଠିତ କାର୍ଯ୍ୟକ୍ରମ ହେତୁ କନ୍ଧମାଳରେ ସାଂପ୍ରଦାୟିକ ହିଂସା ବଢ଼ିବାରେ 
ଲାଗିଲା। ବିଶେଷକରି ବାଲିଗୁଡ଼ା ସବ୍ଡିଭିଜନରେ | ଉପରେ ଉଲ୍ଲିଖିତ ଅଖ୍ତରଙ୍କ ରିପୋର୍ଟ 
ଅନୁସାରେ, “ ୧୯୮ ୫ରେ ୧ ୨ଟି ସଂଘର୍ଷ ଘଟିଥିଲା; ୧୯୮୬ ଓ ୧୯୮୭ରେ ଯଥାକ୍ରମେ 
୧୩ ଓ ୨ ଠକୁ ବୃଵି ପାଇଲା” ରିପୋର୍ଟ ଆହୁରି ଉଲ୍ଲେଖ କରେ, “ ବିଶ୍ଵ ହିନ୍ଦୁ ପରିଷଦର 
ଜଣେ ନେତା କହିଲେ ଯେ ସ୍ଵାମୀ ଲକ୍ଷ୍ମଣାନନ୍ଦ ସରସ୍ବତୀ ଆଜି ପର୍ଯ୍ୟନ୍ତ ୧୮୦ ୦୦ ଧର୍ମାନ୍ତରିତ 
ଖ୍ରୀଷ୍ଟିୟାନଙ୍କୁ ହିନ୍ଦୁ ଧର୍ମକୁ ଫେରେଇ ଆଣିଛନ୍ତି” ! ହିନ୍ଦୁତ୍ବ ଶଳ୍ିର ଯୁଗଳବନ୍ଦୀ ¬ ଖ୍ରୀଷ୍ଟିୟାନ 
ଓ ଚର୍ଚ୍ଚ ଉପରେ ଆକ୍ରମଣ ଏବଂ ପୁନଃଧର୍ମାନ୍ତିକରଣ - କନ୍ଧମାଳରେ ଚାଲୁ ରହିଲା | 


ଏହା କନ୍ଧମାଳ ସମେତ ଓଡ଼ିଶାର ଅନ୍ୟାନ୍ୟ ଅଞ୍ଚଳକୁ ବି ମାଡ଼ିଗଲା। ସେଥିରୁ କେତେକ 
ଘଟଣାର ଉଦାହରଣ ନିମ୍ବରେ: 


୧. ୨୩ ଜାନୁୟାରୀ ୧୯୯୯: ମନୋହରପୁରରେ ଗ୍ରାହାମ ଷ୍ଟେନସ ଏବଂ ତାଙ୍କର 
ଦୁଇ ଶିଶୁ ପୁତ୍ରଙ୍କୁ ଜୀଅନ୍ତା ପୋଡ଼ି ଦିଆଗଲା | 

୨. ୧୩୯-୧୪ ମେ ୨୦୦୦ : କନ୍ଧମାଳ ଜିଲ୍ଲାର କଟିଗୁଡ଼ା ଓ ନୂଆସାହିରେ ଦୁଇଟି 
ପ୍ରାର୍ଥନା ଗୃହ ଜାଳି ଦିଆଗଲା । 


୩. ମନୋହରପୁରରେ ପୁରୀ ଶଙ୍କରାଚାର୍ଯ୍ୟ ସ୍ଵାମୀ ନିଶ୍ଚ ଳାନନ୍ଦ ସରସ୍ଵତୀ ୭୨ ଆଦିବାସୀ 
ଖ୍ରୀଷ୍ଟିୟାନ ପରିବାରକୁ ' ପୁନଃଧର୍ମାନ୍ତର? କରେଇଲେ ! ରାଜ୍ୟରେ ବରିଷ୍ଠ ପ୍ରଶାସନିକ ପୁଲିସ 
ଅଧିକାରୀ ତଥା ସ୍ଥାନୀୟ ବିଜେପି ନେତାମାନେ ସେଠାରେ ଉପସ୍ଥିତ ଥିଲେ । 


୪. ୦୩ ଅକ୍ଟୋବର ୨୦ ୦୦ : କନ୍ଧମାଳ ଜିଲ୍ଲାର ସିନ୍ଧି ପଙ୍କାଲ, ଲଙ୍କାଗଡ଼ ଓ ରାମଗିରି 
ଗୀରେ ୪ଟି ପ୍ରାର୍ଥନା ଗହ ଆକ୍ରମଣରେ ଧ୍ଵଂସ | 


୫. ୧୬ ଅକ୍ଟୋବର ୨୦୦୦ : ବେଟିକୋଲା ଚ୍ଚ (ଜି. ଉଦୟଗିରି ଥାନା ଅଧିନସ୍ଥ) 
ଫାଦର ଲମେଶ୍ବର କହଁରଙ୍କ ଉପରେ ଆକ୍ରମଣ (ଉପର ଉଲ୍ଲିଖିତ ଘଟଣାଗୁଡିକ. he 
Politics Behind Anti-Christian violence ରୁ ସଂଗୁହୀତ |) 


୬. ୨୬ ଅଗଷ୍ଟ ୨୦୦୪: ରାଇକିଆ ଚର୍୍ଟ ଉପରେ ସ୍ଥାନୀୟ ବ୍ୟବସାୟୀ ଗୋଷ୍ଠୀଙ୍କ 
ଆକ୍ରମଣ | (ଫଣ୍ଡ ଲାଇନ୍‌, ୨୬ ସେପ୍ଟେମ୍ବର, ୨୦୦୪) 


୭. ୮-୧୦ ଏପ୍ରିଲ ୨୦୦୬: ପ୍ରାୟ ୩୪ ୨ ଖ୍ରୀଷ୍ଟିୟାନ ପରିବାର ହିନ୍ଦୁ ଧର୍ମକୁ 
ଧର୍ମାନ୍ତରିତ - ଗୋଲୱାଲେକରଙ୍କର ଜନ୍ମ ଶତାବ୍ଦୀ ପାଳନ ଅବସରରେ ଏହା ସଂଗଠିତ 
କରାଯାଇଥିଲା | (ommunalism in Orissa, IPT, 2006) 


ଏହି ଧାରା ଗଡ଼ିଚାଲିଲା ୨୦୦୭ ଡ଼ିସେମ୍ବର ପର୍ଯ୍ୟନ୍ତ ଆହୁରି ଭୟଙ୍କର ଚୂପ 
ଧାରଣ କଲା ୨୦ ୦୮ ଅଗଷ୍ଟରେ ଯେତେବେଳେ ସରକାର ଚୂପ୍‌ ବସି ରହିଲେ ମାସାଧିକ 
କାଳ | 


ଧର୍ମାନ୍ତିକରଣ ବିତର୍କ : 

ଖ୍ରୀଝଚିୟାନ ସମୁଦାୟ ଉପରେ ସଂଘ ପରିବାର ନେତୃତ୍ବରେ ଯେତେବେଳେ ସଂଗଠିତ 
ଆକ୍ରମଣ ହୁଏ, ବିଜେପି ତୁରନ୍ତ ଧର୍ମାନ୍ତିକରଣ ଉପରେ ଜାତୀୟ ବିତର୍କ ଆହ୍ଵାନ କରେ। 
୧୯୯୮ରେ ଗୁଜୁରାଟର ଡାଂଗ ଅଞ୍ଚଳରେ ଖ୍ରୀଷଝ୍ଟିୟାନମାନଙ୍କ ଉପରେ ଆକ୍ରମଣ 
ହେବାବେଳେ ବାଜପେୟୀ ବିତର୍କ ଆହ୍ଵାନ କରିଥିଲେ; ଦୋହରେଇଥିଲେ ଗ୍ରାହାମ ଷ୍ଟେନ୍‌ସ 
ପୋଡ଼ି ପରେ | କନ୍ଧମାଳ ପ୍ରସଙ୍ଗରେ ଆଡ଼ଭାନୀ ପୁଣି ବିତର୍କ କଥା କହିଲେ। ହିଂସାର 
ତାଣ୍ଡବ ଚାଲିଥିବା ବେଳେ ବିତର୍କ ଉଠେଇବାର ଉଦ୍ଦେଶ୍ୟ କଂ ଣ ବୋଲି ସ୍ଵଭାବତଃ ପ୍ରଶ୍ନ 

ଆସେ । ଉତ୍ତରରେ ଏତିକି କୁହାଯାଇପାରେ, ଚାଲୁଥିବା ହିଂସାକାଣ୍ଡରୁ ଜନମାନସର 
ଧ୍ୟାନ ହଟେଇବା, ଏବଂ ଦ୍ଵିତୀୟତଃ, ଯଦି ବିତର୍କରେ ପ୍ରମାଣିତ ହୁଏ ମିଶନାରୀମାନେ 
ଧର୍ମାନ୍ତରଣ କରୁଛନ୍ତି ତେବେ ହତ୍ୟା, ଧର୍ଷଣ, ପୋଡ଼ାଜଳା ସବୁ ଯଥାର୍ଥ | ଅର୍ଥାତ୍‌, ଯିଏ 
ହିଂସାର ଶୀକାର, ସେ ହିଁ ହିଂସା ପାଇଁ ଦାୟୀ | 


ସ୍ଵୟଂ ଧର୍ମାନ୍ତିକରଣ ଶବ୍ଦଟି ସୂଚିତ କରେ, ଧର୍ମଗ୍ରହଣ କରୁଥିବା ବ୍ୟକ୍ତି ବା କର୍ରା 
ପ୍ରଧାନ ନୁହେଁ, ଗୌଣ। ସେଠି ସେହି ନିର୍ଦ୍ଦିଷ୍ଟ ବ୍ୟକ୍ତି ଗୁରୁତ୍ଵପୂର୍ଣ ନୁହେଁ। ବରଂ ପ୍ରାଧାନ୍ୟ 
ପାଆନ୍ତି ସେ ପ୍ରକ୍ଧିୟାରେ ଜଡ଼ିତ ଧର୍ମଯାଜକ, ପ୍ରଚାରକମାନେ ! କଇଁ ହୋଇଯାଏ ବ୍ୟବହାର 
ଯୋଗ୍ୟ, ନିଷ୍ପିୟ ଜଡ଼ ପଦାର୍ଥ! ଫଳରେ, ସେହି ନିର୍ଦ୍ଦିଷ୍ଟ ବ୍ୟକ୍ତିର ଇଚ୍ଛା ଅନିଛା, ଆଶା 
ଆକାଂକ୍ଷା, କଳ୍ପନା ଅନୁଭବ, ତଥା କଥିତ ବିତର୍କରେ ସ୍ଥାନ ପାଏ ନାହିଁ। 


ହଁ, ସେ ଯଦି ଜଣେ ଗାୟକ ସୁମନ ହୋଇଥିବେ ବା ହୋଇଥିବେ ଲେଖିକା କମଳା 
ଦାସ, ତେବେ କଥା ଭିନ୍ନ | କିନ୍ଧୁ ସଂଘ ପରିବାର ପ୍ରାୟୋଜିତ କାଗଜୀ ବିତର୍କରେ, କନ୍ଧମାଳର 
ଆଦିବାସୀ ବା ଦଳିତଙ୍କର ଜୀବନ୍ତ ଅନୁଭବକୁ ପଚାରେ କିଏ ? ସେଇ ଅନୁଭବର କେତୋଟି 
କଥା ନିମ୍ପରେ: 


ବାଲିଗୁଡ଼ାର ଆଦିବାସୀ ଖ୍ରୀଝିୟାନ ବୁଢ଼ା ଜଣକ କହନ୍ତି: “ ମୋ ଭେଣ୍ଡିଆ ବେଳରୁ 
ମୁଁ ଖ୍ରୀଷ୍ଟିୟାନ ହୋଇଛି। ସେବେଠୁ ମଦ ଛାଡ଼ି ଦେଇଛି। ଭଲ ମଣିଷ ହେଇଛି | କାହାରି 


ସାଙ୍ଗରେ ଝଗଡ଼ାଝାଟି ନାହିଁ। ଶାନ୍ତି ସତ୍ରେ ରହିବା ଶିଖିଛି । ଆମ ଆଦିବାସୀ ଧର୍ମରେ 
ଶାନ୍ତି ସତ୍‌ ଅଛି ¦ ହେଲେ ପୂଜା ପାର୍ବଣରେ ବହୁତ ଖର୍ଚ୍ଚ” 


କଳିଙ୍ଗା ପଞ୍ଚାୟତର ଜଣେ ମଧ୍ଯବୟସ୍କ କହନ୍ତି: “ ମୋର ଥରେ ଏତେ ଦେହ 
ଖରାପ ହେଲା ଯେ ଖାଲି ରକ୍ତବାନ୍ତି ହେଲା। ନାକ ବାଟେ ବି ରକ୍ତ ବାହାରିଲା 
ସେତେବେଳେକୁ ଭୁବନେଶ୍ବରରେ ମୋ ଭାଇ ଘରେ ଥାଏ ମତେ କ୍ୟାପିଟାଲ ହସ୍‌ପିଟାଲରେ 
ଭର୍ରି କଲେ। ଡାକ୍ତର ଯେତେ ଚେଷ୍ଟା କଲେ ବି ବାନ୍ତି ବନ୍ଦ ହେଲାନି। ବେଳକୁ ବେଳ 
ବେହୋସ ହୋଇଯାଉଥାଏ। ମତେ ଲାଗୁଛି ଭୋର ଭୋର ହବ ମୁଁ ସ୍ବପ୍ନରେ ଦେଖୁଲି 
ଗୋଟେ ଦାଢ଼ିଆ ବୂଢ଼ା ବାଡ଼ି ଖଣ୍ଡେ ଧରି ମୋ ପାଖରେ ଠିଆ ହୋଇଛି । ତାପରେ ମୋ 
ଦେହ ଭଲ ହେଇଗଲା । ମୋର ମନେ ଅଛି ସ୍କୁଲରେ ପଢ଼ିବା ବେଳେ ଏମିତି ଗୋଟେ ସ୍ଵପ୍ନ 
ଦେଖିଥିଲି। ଏମିତି ଗୋଟେ ବୁଢ଼ା, ହାତରେ ବାଡ଼ି ଧରିକି ମେଣ୍ଢା ଚରଉଛି। ଆଉ ସ୍କୁଲ 
ଯାଉଥିବା ବେଳେ ମତେ ଡାକିଲା ଆଉ ଗୋଟେ ଫଳ ଦେଲା। ତାପରେ ମୋର ବିଶ୍ବାସ 
ହେଲା ଯୀଶୁ ମତେ ବଞ୍ଚେଇଛନ୍ତି ¦ ସେଇଠୁ ଖ୍ରୀଷ୍ଟଧର୍ମ ଗ୍ରହଣ କଲି|। ସେତେବେଳକୁ ମୁଁ 


୪୮ 

ଆମ ଗାଁର ଶିବ ମନ୍ଦିର କମିଟିର ସେକ୍ରେଟେରୀ ଥିଲି। ସାତ ଆଠ ବର୍ଷ ସେକ୍ରେଟେରୀ 
ରହିଛି। ଖ୍ରୀଷ୍ଟଧର୍ମ ଗ୍ରହଣ କଲାରୁ ଅବଶ୍ୟ ଆମ ଗାଁ ଲୋକ ମନ ଦୁଃଖ କଲେ” 


କଟିଙ୍ଗିଆର ଜଣେ ମହିଳା କହନ୍ତି, “ ଖ୍ରୀଷ୍ଟିୟାନ ହବାରେ ପରିଷ୍କାର ପରିଛନ୍ତ ରହିଲୁ | 
ଭଲ ଲୁଗାପଟା ପିନ୍ଧିଲୁ। ପାଠଶାଠ ପଢ଼ିଲୁ”। 


ଧର୍ମାନ୍ତିକରଣ ବିତର୍କରେ ଏଇ ମଣିଷମାନଙ୍କ ଅନୁଭବ ପାଇଁ ସ୍କାନ ଅଛି କି ? 


ଦ୍ଵିତୀୟତଃ, ଭାରତୀୟ ସମ୍ଭିଧାନ ଅନୁଯାୟୀ ପ୍ରତ୍ୟେକ ନାଗରିକ ଯେ କୌଣସି ଧର୍ମ 
ଗ୍ରହଣ କରିବା, ପାଳନ କରିବା, ପ୍ରଚାର କରିବା ଏକ ମୌଳିକ ଅଧିକାର । ଅତଏବ, 
ନାଗରିକତ୍‌ ଓ ଜାତୀୟତାର ଆଧାର ଧର୍ମ ନୁହେଁ | କିନ୍ତୁ ସଂଘ ପରିବାର ପରିଭାଷାରେ, 
ଧର୍ମଭୂମି ହି ପିତୃଭୂମି । ଅର୍ଥାତ୍‌ ଜାତୀୟତାର ମାପକାଠି ଧର୍ମ | ଭାରତ ଭୂଖଣ୍ଡ ବାହାରେ 
ଜନ୍ମ ନେଇଥିବା ଧର୍ମରେ ( ଯଥା ଖ୍ୀଷ୍ଟ ଏବଂ ଇସ୍ଲାମ) ଦୀକ୍ଷିତ ମଣିଷମାନେ “ବିଦେଶୀ; 
ତେଣୁ ତାଙ୍କୁ ନିପାତ କର, ହାଣ, କାଟ - ଅତିକମ୍‌ରେ ଦ୍ଵିତୀୟ ଶ୍ରେଣୀ ନାଗରିକ କରି 
ରଖ । କିନ୍ତୁ, ବାସ୍ତବ ଇତିହାସ ସଂଘ ପରିବାରର ଧର୍ମଭୂମି-ପିତୃଭୂମି ତତ୍ର ପରିପନ୍ଛୀ | 
ଓଡିଶାର ଉଦାହରଣ ନିଆଯାଉ | ଉତ୍କଳ ଗୌରବ ମଧୁବାବୁ ଥଲେ ଖ୍ରୀଷ୍ଟିୟାନ । ସେ ବି 
ଥିଲେ ଓଡିଆ ଜାତୀୟତାର ପ୍ରାଣ ପ୍ରତିଷ୍ଠାତା । ତେବେ କ”ଣ ସଂଘ ପରିବାର ତତ୍ତ୍ବରେ 
ଓଡିଆମାନେ ମଧୁବାବୁଙ୍କୁ ' ବିଦେଶୀ” କହିବେ ? 


ଏହି ବିତର୍କରେ ' ପ୍ରଲୋଭନ” ଆଉ ଏକ ଦିଗ | ଏହି ଅଭିଯୋଗ ଆଣୁଥିବା ବ୍ୟକ୍ତି 
ବା ସଂଗଠନମାନେ ନିର୍ଦ୍ଦିଷ୍ଟ ଭାବରେ କୁହନ୍ତି ନାହିଁ ପ୍ରଲୋଭନର ପରିଭାଷା କ'ଣ ? କେବଳ 
କହନ୍ତି, ଆଦିବାସୀ ଓ ଦଳିତମାନଙ୍କ ଦାରିଦ୍ର୍ୟର ସୁଯୋଗରେ ଧର୍ମାନ୍ତିକରଣ କରାଯାଉଛି 
ବା ଅଙ୍ଗୁଳି ଦେଖନ୍ତି ଖ୍ରୀଷ୍ଟିୟାନମାନଙ୍କ ଦ୍ଵାରା ପରିଚାଳିତ ସ୍କୁଲ ବା ଡାକ୍ତରଖାନା ଆଡ଼କୁ | 
ହେଲେ, ଆଦିବାସୀ ଓ ଦଳିତମାନେ କାହିଁକି ଗରିବୀ ଅବସ୍ଥାରେ ଅଛନ୍ତି, ସେ ମୂଳ କଥାଟି 
ବିତର୍କର ପରିସରକୁ ଆସେ ନାହିଁ। ଏଠାରେ ପ୍ରଣିଧାନ ଯୋଗ୍ୟ ଓଡ଼ିଶାର ସହରମାନଙ୍କରେ 
ଖ୍ରୀଷ୍ଟିୟାନ ପରିଚାଳିତ ସ୍କୁଲ ବା ଉଚ୍ଚ ଶିକ୍ଷା ବ୍ଯବସ୍ଥା ଥିବା ପ୍ରତିଷ୍ଠାନ ଅଛି। ଉଦାହରଣ 
ସ୍ଵରୂପ, ଭୁବନେଶ୍ବରରର ଲୋୟଲା ସ୍କୁଲ ବା ଜାଭିୟର ମେନେଜମେଣ୍ଟ ଇନଷ୍ଚିଚ୍ୟୁଟ 
ଏବଂଏହାର ସୁଯୋଗ ନିଅନ୍ତି ସହରୀ, ଉଚ୍ଚକାତି, ପଇସାବାଲାମାନେ!। କେବଳ ସୁଯୋଗ 
ନିଅନ୍ତି ନୂହେଁ, ବରଂ କେତେକାଂଶରେ ବିକଳ ହୁଅନ୍ତି ତାଙ୍କ ପିଲାମାନେ ଏହି ଅନୁଷ୍ଠାନରେ 
ପଢନ୍ତୁ ବୋଲି | କିନ୍ତୁ ଏହି ଅନୁଷ୍ଠାନରେ ପଢ଼ିଲେ ଧର୍ମାନ୍ତିକରଣର ଅଭିଯୋଗ ହୁଏ ନାହିଁ। 
କଂ ଣ ଏଇଥିପାଇଁ ଯେ ଏଠାରେ ପଢୁଥିବା ପିଲାମାନେ ଉଚ୍ଚକାତିର ବା ପଇସାବାଲା ଘରର ? 
ଅତଏବ, ପ୍ରଲୋଭନର ଆରୋପ କଂ ଣ ଜାତି ଓ ଶ୍ରେଣୀ ବିଦ୍େଷ ଦ୍ଵାରା ଆକ୍ରାନ୍ତ ନୁହେଁ? 

ଯେତେବେଳେ ପଶ୍ଚିମ ଜଗତର ଖ୍ରୀଷ୍ଟିୟାନମାନେ ହିନ୍ଦୁ ଧର୍ମ ଆପଣେଇ ନିଅନ୍ତି 
( ଯଦିଓ ଏହା ଏକ ସମସ୍ୟା ଗୋରା ସାଇବା ସାଇବାଣୀଙ୍କ କେଉଁ ଜାତି ଖୋପରେ ରଖାଯିବ) 
ବା ସେଠାରେ ଜଗନ୍ନାଥ ମନ୍ଦିର ନିର୍ମାଣ ହୁଏ, ସେତେବେଳେ ହିନ୍ଦୁ ଧର୍ମର ମହାନତା ବୋଲି 
ଗର୍ବ କରାଯାଏ ପ୍ରଲୋଭନର ଆରୋପ ଅଣାଯାଏ ନାହିଁ। ଏ ସନ୍ଦର୍ଭରେ ପ୍ରଳୟ କାନୁନ୍‌ଗୋ 
ଯୁକ୍ତି ବାଢ଼ନ୍ତି, “ ପଶ୍ଚିମ ଜଗତରେ ୧୦ ଲକ୍ଷରୁ ଅଧିକ ଖ୍ରୀଷ୍ଟିୟାନ ଅଛନ୍ତି ଯେଉଁମାନେ 
ନିଜକୁ ହିନ୍ଦୁ ଶିଖ, ଇସ୍‌ଲାମ ଏବଂ ବୌଦ୍ଧ ଧର୍ମରେ ଧର୍ମାନ୍ତରିତ କରିଛନ୍ତି। ୧୯୬୦ 
ଦଶକରୁ ସେଠାରେ ହରେକୃଷ୍ଣ ଆନ୍ଦୋଳନ ସମେତ ଶହ ଶହ ହିନ୍ଦୁ ଶାଖା ପ୍ରବଳ ମାତ୍ରାରେ 
ବଢିଚାଲିଛି । ଏହି ଧର୍ମାନ୍ତିକରଣକୁ ଜଣେ କେମିତି ବ୍ୟାଖ୍ୟା କରିବ ? କ'ଣ ଏହି ଧର୍ମାନ୍ତିକରଣ 
ଠକାମି, ବଳପୂର୍ବକ ବା ପ୍ରଲୋଭନ ଦ୍ଵାରା କରାଯାଇଛି ବୋଲି କହିବା ଯଥାର୍ଥ ହବ ?” 
(RSS' Tryst with Politics ) 


୪. ସଂରକ୍ଷଣ ରାଜନୀତି 


ନିକଟ ଅତୀତରେ କନ୍ଧମାଳରେ ଜାତି ହଡ଼ପ ବିଷୟଟି ଆଉ ଏକ ଚର୍ଚ୍ଚା ଓ ଅସନ୍ତୋଷର 
କାରଣ ହୋଇଛି। ଅଭିଯୋଗ ହୁଏ, ପାଣମାନେ ନିଜକୁ କୁଇ କହି ଆଦିବାସୀ ମାନ୍ୟତା 
ଦାବି କରୁଛନ୍ତି । ପ୍ରସଙ୍ଗଟିର ପୃଷ୍ଠଭୂମି ଏମିତି: 


ଫୁଲବାଣୀ କୁଇ ଜନକଲ୍ୟାଣ ସଂଘ, ଓଡ଼ିଶାର ପ୍ରେସ ଇସ୍ତାହାର ୨୬-୦ ୯- ୨୦୦୭ 
ଅନୁଯାୟୀ, “ ୧୯୮ ୦-୮ ୧ରେ କୁଇମାନଙ୍କୁ ପାଣ ଭାବେ ଜମିଜମା ରେକର୍ଡ଼ରେ 
ଲେଖାଯିବାରୁ ତାହାର ପ୍ରତିବାଦ କରାଗଲା। ଫଳରେ ୧୯୮୧ରେ କୁଇମାନଙ୍କୁ ଓଡ଼ିଶା 
ସରକାର ଆଦିବାସୀ ତାଲିକାଭୁକ୍ତ କରିବାକୁ ଭାରତ ସରକାରଙ୍କୁ ସୁପାରିଶ କଲେ । ଏହି 
ସୁପାରିଶ ରାଷ୍ଟ୍ରପତିଙ୍କ ଆଦେଶନାମାରେ ପରିଣତ ହେବାକୁ ୨୩ ବର୍ଷ ଲାଗିଲା” 


ରାଷ୍ଟ୍ରପତି ଆଦେଶନାମା (Presidential Order) ୨ ୦ ୦ ୨ରେ କୁଇ” କୁ ଜନଜାତିର 
ମାନ୍ୟତା ଦିଆଗଲା ଏବଂ ଓଡ଼ିଶା ଅସାଧାରଣ ଗେଜେଟ୍‌ ୧ ୨-୦ ୬- 9 ୦ ୦ ୩ରେ ଅଧିସୂଚିତ 
ହେଲା। (ଓଡ଼ିଶା ସରକାରଙ୍କ ଅନୁସୂଚିତ ଜନଜାତି ଓ ଅନୁସୁଚିତ ଜାତି ଉନ୍ନୟନ ବିଭାଗ 
ନଥି ସଂଖ୍ୟା ୩୬୯ ୨ ୧/ଅ.ଜ.ଅ.କା ତା ୧୮.୩. ୨୦୦ ୨) 


ରାଷ୍ଟପ୍ରତି ଆଦେଶନାମାକୁ ଆଧାର କରି କୁଇ ଜନ କଲ୍ୟାଣ ସଂଘ ଓଡ଼ିଶା 
ହାଇକୋର୍ଟରେ ରିଟ୍‌ ଦାଖଲ କଲେ ଯେ କୁଇମାନଙ୍କ ଜମିଜମା ରେକର୍ଡ଼ରେ ଭୁଲ୍‌ ଭାବେ 
ପାଣ ଲେଖାଯାଇଛି ଏବଂ ତାହାର ସଂଶୋଧନ କରାଯାଉ | ହାଇକୋର୍ଟ ବି ଆଦେଶ ଦେଲେ 
ଯେଉଁ କ୍ଷେତ୍ରରେ ଏ ପ୍ରକାର ତୁଟି ରହିଛି ତାହା ସଂଶୋଧନ କରାଯାଉ | 
୫୦ 


Digitized by PPRACHIN, SOA 


କିନ୍ତୁ କନ୍ଧମାଳ କ୍ଷେତ୍ରରେ କେଉଁ ଜନଗୋଷ୍ଠୀକୁ କୁଇ କୁହାଯିବ ତାହା ବିଭ୍ରାନ୍ତିର 
କାରଣ ହେଲା| କୁଇ ଜନ କଲ୍ୟାଣ ସଂଘର ଦାବି ଯେ କୂଇ ଏକ ସ୍ଵତନ୍ତ୍ର ଜନଜାତି ଯାହା 
କନ୍ଧ ଓ ଅନ୍ୟାନ୍ୟ ଗୋଷ୍ଠୀ ଠାରୁ ଭିନ୍ନ କୁଇ ସମନୃୟ ସମିତିର ଦାବି ଯେ ବ୍ରିଟିଶ ସରକାର 
ଯେଉଁମାନଙ୍କୁ କନ୍ଧ କୋନ୍ଧ ଖୋନ୍ଦ ଆଦି କହୁଥିଲେ ସେମାନେ ନିଜକୁ କିନ୍ତୁ କୁଇ ବୋଲି 
ପରିଚୟ ଦେଉଥିଲେ | ଅର୍ଥାତ୍‌ କନ୍ଧମାନେ ପ୍ରକୃତ କୁଇ | ସମିତିର ଅରୋପ ଯେ କୁଇଭାଷୀ 
ପାଣମାନେ ଆଦିବାସୀ ମାନ୍ୟତା ଚାହୁଁଛନ୍ତି କାରଣ ସେମାନେ ଆଦିବାସୀର ଚାକିରି ଓ ଜମି 
ହଡ଼ପ କରିବାକୁ ଚକ୍ରାନ୍ତ କରୁଛନ୍ତି | ପ୍ରଶାସନ ବିଭ୍ରାନ୍ତିକୁ ଦୂର କରିବା ପାଇଁ ସକ୍କିୟ ପଦକ୍ଷେପ 
ନ ନେବା ହେତୁ କୁଇ ସମନ୍ଵୟ ସମିତି ଆନ୍ଦୋଳନମୁଖୀ ହେଲା ଏବଂ ବାତାବରଣ ଅଶାନ୍ତ 
ହବାକୁ ଲାଗିଲା | ସ୍ମରଣଯୋଗ୍ୟ, ଏ ପ୍ରକାର ବିଭ୍ରାନ୍ତି ଦୂର କରିବା ପାଇଁ ସଂଖ୍ୟାଲଘୁ ଆୟୋଗ 
ଓଡ଼ିଶା ସରକାରଙ୍କୁ ସୁପାରିଶ କରିଥିଲେ। 


ଆମେ ପୂର୍ବରୁ ଉଲ୍ଲେଖ କରିଛୁ ବାଲିଗୁଡ଼ା ସବ୍‌ଡିଭିଜନ ମାଡ୍ରାସ ପ୍ରେସିଡେନ୍‌ସୀ 
ଅଧୀନରେ ଥିଲା। ମାଡ୍ରାସ ପ୍ରେସିଡେନ୍‌ସୀର ଏଜେନ୍‌ସୀ ଅଞ୍ଚଳରେ ପାର୍ବତୀୟ ଜନଜାତି 
(4 ୦6) ବୋଲି ଏକ ଧାରଣା ଥିଲା ଏବଂ ଏଥିରେ ମଧ୍ୟ ପାଣମାନେ ଅନ୍ତର୍ଭୁକ୍ତ ଥିଲେ 
(ପ୍ରେସ୍‌ ଇସ୍ତାହାର, କୁଇ ଜନ କଲ୍ୟାଣ ସଂଘ) | ଦ୍ଵିତୀୟତଃ, ୧୯୫୦ ମସିହା ପର୍ଯ୍ୟନ୍ତ 
କନ୍ଧମାଳର ପାଣ ବା ଡୋମ ମାନେ ଅନୁସୂଚିତ ଜନଜାତି ତାଲିକାଭୁକ୍ତ ଥିଲେ (The 
Kondhs: A Handbook for Development, R. K. Nayak, Barbara M Boal, Nabor 
ଓoreng) ଏବଂ ୧ ୯ ୫ ୧ର ରାଷ୍ଟ୍ରପତି ଆଦେଶନାମା ଅନୁସାରେ ସେମାନଙ୍କୁ ଅନୁସୂଚିତ 
ଜାତି ତାଲିକାଭୁକ୍ତ କରାଗଲା ଯେବେ ସଂରକ୍ଷଣ ବ୍ୟବସ୍ଥା ଆରମ୍ଭ ହେଲା 


ସମସ୍ୟାର ମଞ୍ଜିଟି ଏଇ ସଂରକ୍ଷଣ ନୀତିରେ ନିହିତ। ଯଦିଓ ଉଭୟ ଅନୁସୂଚିତ 
ଜନଜାତି ଓ ଅନୁସୂଚିତ ଜାତି ପାଇଁ ସଂରକ୍ଷଣର ସୁବିଧା ରହିଛି, କିନୁ ଅନୁସୂଚିତ ଜାତି 
କ୍ଷେତ୍ରରେ ଧର୍ମକୁ ଯୋଡ଼ି ଦିଆଯାଇଛି । ଅନୁସୂଚିତ ଜାତିର ଲୋକ ଇସ୍ଲାମ ବା ଖ୍ରୀ ଷ୍ଟଧର୍ମ 
ଗ୍ରହଣ କଲେ, ସେ ସଂରକ୍ଷଣ ସୁବିଧାରୁ ବଞ୍ଚିତ ହବ | “ ସକାରାତ୍ସକ ବାଛବିଚାର” (ଅ୦ଃା- 
ve Discrimination) ନୀତିର ଧର୍ମଗତ ବାଛବିଚାରର ଶୀକାର ହେଉଛନ୍ତି ଅନୁସୂଚିତ 
ଜାତିର ଲୋକେ | ଉଲ୍ଲେଖଯୋଗ୍ୟ, ଜାତୀୟ ସ୍ତରରେ ବହୁ ସଂଗଠନ ସବୁ ଧର୍ମରେ ଥିବା 
ଦଳିତ ମାନଙ୍କୁ ଅନୁସୂଚିତ ଜାତିର ମାନ୍ୟତା ଦେବାପାଇଁ ଦାବି କରୁଛନ୍ତି! ଓଡ଼ିଶାରେ ବି 
ଦଳିତ ସଂଗଠନମାନେ ସମୟ ସମୟରେ ଏହି ଦାବି ଜଣଉଛନ୍ତି। ଧର୍ମ ଓ ଭାଷା ଭିତ୍ତିକ 
ସଂଖ୍ୟାଲଘୁ ଜାତୀୟ ଆୟୋଗ (National Commission for Religious and Linguistic 
Minorities) 9 ୦ ୦ ୭ରେ ନିଜର ରିପୋର୍ଟରେ ଖ୍ରୀଷ୍ଟ ବା ଇସ୍ଲାମ ଧର୍ମଗ୍ରହଣ କରିଥିବା 
ଦଳିତମାନଙ୍କୁ ଅନୁସୂଚିତ ଜାତି ମାନ୍ୟତା ଦବା ପାଇଁ ସୁପାରିଶ କରିଛନ୍ତି। 


୫୧ 

କନ୍ଧମାଳ ସଂନ୍ଦର୍ଭରେ ଏହା ବହୁ ଭାବରେ ପ୍ରତିଫଳିତ ହେଉଛି । କୁଇ ଜନ କଲ୍ୟାଣ 
ସଂଘ ଏକ ଏତିହାସିକ ବଂଚନାର ପ୍ରଶ୍ନ ଉଠାଇ ତା'ର ସମାଧାନ ଚାହୁଁଥିଲା ବେଳେ, କୁଇ 
ସମନ୍ଵୟ ସମିତିର ଆରୋପ ( ସ୍ବଭାବିକ ମଧ୍ୟ) ଆଉ ଏକ ଗୋଷ୍ଠୀ ଆଦିବାସୀ ତାଲିକାଭୁକ୍ତ 
ହେଲେ ଯାହା ଯେତକ ସଂରକ୍ଷଣ ସୁବିଧା ଅଛି, ସେ ବି କମିଯିବ! ଦୂଇ ଅବହେଳିତ 
ଗୋଷ୍ଠୀ ସଂରକ୍ଷଣ ସୁବିଧାକୁ ନେଇ ସଂଘର୍ଷ ମୁଖୀ ହେବା କେବଳ କନ୍ଧମାଳରେ ଦେଖାଯାଉ 
ନାହିଁ ବରଂ ଦେଶର ଅନ୍ୟାନ୍ୟ ସ୍ଥାନରେ ଦେଖିବାକୁ ମିଳୁଛି । ଅସଲ କଥାଟି କିନ୍ତୁ ଭିନ୍ନ। 
୧୯୯୦ ଦଶକରୁ ନୂଆ ଅର୍ଥନୀତି ପ୍ରଭାବରୁ ସରକାରୀ କ୍ଷେତ୍ରରେ (ଯେଉଁଠି ସଂରକ୍ଷଣ 
ବ୍ୟବସ୍ଥା ଲାଗୁ) କ୍ରମଶଃ ନିଯୁକ୍ତିର ସମ୍ଭାବନା ଦିନକୁ ଦିନ ସଂକୁଚିତ ହେଉଛି; ଅନ୍ୟ ପକ୍ଷରେ 
ଶିକ୍ଷିତ ବେକାର ମାନଙ୍କର ସଂଖ୍ଯା ବଢ଼ି ଚାଲିଛି। କନ୍ଧମାଳରେ ଏହି କଥାଟି ପ୍ରଯୁଜ୍ୟ, 
ଯଦିବା ସେଠି ଶିକ୍ଷାହାର ଏତେ ଅଧିକ ନୂହେଁ। ୩୧.୧ ୨. ୨୦୦୩ ସୁଦ୍ଧା ଆଦିବାସୀଙ୍କ 
ମଧ୍ୟରେ ଶିକ୍ଷିତ ବେକାର ୪ ୬୪୮ ଏବଂ ଅନୁସୂଚିତ ଜାତି ମଧ୍ୟରେ ୩୦୭୭ (District 
Statistical Hand Book, 2005) | ଅପେକ୍ଷାକୃତ ଅଛ ସଂଖ୍ୟକ ଶିକ୍ଷିତ ବେକାର ହେଲେ 
ବି କନ୍ଧମାଳର ଅର୍ଥନୈତିକ ସ୍ମିତି ଯାହା (ପୂର୍ବରୁ ସୁଚିତ) ଆଦିବାସୀ ମାନ୍ୟତା ବା ଜାତି 
ହଡ଼ପ ଏକ ବିବଦମାନ ପ୍ରସଙ୍ଗ ହବା ଆଶ୍ଚର୍ଯ୍ୟଜନକ ନୁହେଁ। 


ଏହା ସହ ଜଡ଼ିତ ଜାଲ ଜାତି ସାର୍ଟିଫିକେଟ ମାମଲା | ସମନ୍ଵୟ ସମିତିର ଅଭିଯୋଗ 
ପାଣମାନେ ଜାଲ ଜାତି ସାର୍ଟିଫିକେଟ ଦେଇ ଆଦିବାସୀଙ୍କ ପାଇଁ ଉଦ୍ଦିଷ୍ଟ ଚାକିରି ମାରି 
ନେଉଛନ୍ତି । ପାଣ କଲ୍ୟାଣ ସମିତି ମଧ୍ୟ ଏ ବିଷୟରେ ଦାବି କରନ୍ତି ଯଦି ଜାଲ ଜାତି 
ସାର୍ଟିଫିକେଟ ଦେଖାଇ କେହି ଚାକିରି କରିଛି ତେବେ ତା ବିରୁଦ୍ଧରେ ଦୃଢ଼ କାର୍ଯ୍ୟାନୁଷ୍ଠାନ 
ନିଆଯାଉ | କିନ୍ତୁ ସମଗ୍ର ସମୁଦାୟକୁ ବଦନାମ କରାନଯାଉ | ୨୦ ୦୮ ଅଗଷ୍ଟ ସେପ୍‌ଟେମ୍ବର 
ସାଂପ୍ରଦାୟିକ ହିଂସାପରେ ସରକାରୀ ଘୋଷଣା ଅନୁଯାୟୀ ୧୦ ଜଣ ସ୍ଵତନ୍ତ୍ର ପୁଲିସ 
ଇନ୍‌ସପେକ୍ଟରଙ୍କୁ ଏହାର ତଦନ୍ତ ଭାର ଦିଆଯାଇଛି | ଖବରକାଗଜ ବିବରଣୀ ଅନୁଯାୟୀ 
ବର୍ଭମାନ ସୁଦ୍ଧା ୮୦ ୧ଟି ମାମଲା ଦାଖଲ କରାଯାଇଛି ଏବଂ ଏହାର ତଦନ୍ତ ଚାଲିଛି ( ସମାଜ 
୧୦ ମାର୍ଚ୍ଚ ୨୦୦୯) 


ଏ ସମସ୍ତ ଗୋଳମାଳିଆ ପରିସ୍ଥିତିରୁ ସଂଘ ପରିବାର ଫାଇଦା ନବାକୁ ପଛେଇ 
ନାହିଁ। ଖ୍ରୀଷ୍ଟିୟାନ ବିରୋଧୀ ପ୍ରଚାର ପାଇଁ ଏହାକୁ ବ୍ଯବହାର କରିଛି “ ଧର୍ମାନ୍ତରିତ 
ପାଣମାନଙ୍କର ସଂରକ୍ଷଣ ଦାବି ହିଁ ସବୁ ସମସ୍ୟାର ମୂଳ କାରଣ”! (ଦି ଅର୍ଗାନାଇଜର 
୧୩.୦୧.୦୮) 

HI 
ଉପସଂହାର 


ସାଂପ୍ରତିକ ଘଟଣା, ସେହି ସନ୍ଦର୍ଭରେ ଦେଖାଦେଇଥିବା ପ୍ରଶ୍ନ ତଥା ତା'ର ଏତିହାସିକ 
ପୃଷ୍ଠଭୂମି ଆଦିକୁ ଆଲୋଚନା କରିସାରିବା ପରେ ଆମ୍ଭମାନଙ୍କର ମତ ନିମ୍ନ ମତେ : 


୧. ଖ୍ନୀଷ୍ଟିୟାନମାନଙ୍କ ଉପରେ ମାସାଧିକ କାଳ ବ୍ଯାପି ଆକ୍ରମଣ ଚାଲୁ ରହିବା ସ୍ବୟଂ 
ରାଷ୍ଟ୍ରର ଭୂମିକାକୁ ବ୍ଯକ୍ତ କରୁଛି। ଲୋକମାନଙ୍କର ଧନ ଜୀବନ ରକ୍ଷା କରିବାର ଦାୟିତ୍ଵ 
ରାଷ୍ଟ୍ର କେବଳ ପରିହାର କଲା ନାହିଁ ବରଂ ସଂଘ ପରିବାରକୁ ଲଗାମଛଡ଼ା କରିଦେଲା; ତାର 
କଳା କାର୍ନାମା ଚଲେଇ ରଖିବାକୁ । ଅତଏବ, ରାଷ୍ଟ୍ରର ଭୂମିକା, କେବଳ ଏକ ବିଫଳତାର 
କାହାଣୀ ନୁହେଁ ବରଂ ସଂଘ ପରିବାର ସହ ହାତକୁ ହାତ ମିଳେଇ ଖ୍ରୀଷ୍ଟିୟାନ ସଂହାରର 
ପଥକୁ ପ୍ରଶସ୍ତ କରିବା ସହ ସମାନ ବୋଲି କହିବା ଅତ୍ୟୁକ୍ତି ହବ ନାହିଁ| 


୨. ହିଂସା ଏତେ ବିଧିବଦ୍ଧ ଓ ସଂଗଠିତ ଥିଲା ଯେ ତଥାକଥିତ “ ସୃଵତଃସତୁର୍ଭତା' ଯୁକ୍ତି 
ସଫେଦ ମିଛ ଛଡ଼ା କିଛି ନୁହେଁ। ଆକ୍ରମଣ ପୂର୍ବରୁ ପଞ୍ଚାୟତ ଘର, ସ୍କୁଲ, ଅଙ୍ଗନବାଡ଼ି 
କେନ୍ଦ୍ରମାନଙ୍କରେ ବୈଠକ ବସୁଥିଲା ଏବଂ ଯୋଜନା ମୁତାବକ କାର୍ଯ୍ୟ କରାଯାଉଥିଲା। 
ବାଛି ବାଛି ଖ୍ରୀଝିୟାନ ପରିବାରର ଘରଗୁଡ଼ାକୁ ଧ୍ଵଂସ କରାଯାଉଥିଲା! ଯାହା କିଛି ସଂପତ୍ତି 
ଥିଲା ଲୁଟ କରାଯାଉଥିଲା! କିନ୍ତୁ ପଡୋଶୀ ହିନ୍ଦୁ ଘର ଅକ୍ଷତ ଅବସ୍ଥାରେ ଥିଲା। ନିହିତ 
ଉଦେଶ୍ୟ ଥିଲା ଖ୍ରୀଷ୍ଟିୟାନମାନଙ୍କୁ ଆର୍ଥିକ ଭାବେ ତଳିତଳାନ୍ତ କରିବା, ଯେପରି ବର୍ଷ ବର୍ଷ 
ଧରି ଛିଡ଼ା ହୋଇପାରିବେ ନାହିଁ - ଗୁଜରାଟ ନରସଂହାରର ଏକ ପ୍ରତିଛବି ସ୍ଵତଃସକୂର୍ଭ 
ଯୁକ୍ତିଟି ଯେ ଫମ୍ପା, ଆହୁରି ସ୍ପଷ୍ଟ ହୁଏ ଯେବେ ଆମେ ଦେଖୁ ତୁମୁଡ଼ିବନ୍ଧ ବୃକକୁ | ଲକ୍ଷ୍ମଣାନନ୍ଦ 
ଓ ତାଙ୍କର ଶିଷ୍ୟା ଶିଷ୍ୟଙ୍କୁ ହତ୍ୟା କରାଗଲା ଜଲେଶପଟାରେ ! ଏବଂ ମା ଭର୍ତିମୟୀ ସେହି 
ଅଞ୍ଚଳର ଲୋକ | କୁର୍ରୁମଗଡ଼ର ପୁଲିସ ଗୁଳିକାଣ୍ଡ ଏବଂ ଛୋଟ ମୋଟ ଘଟଣା ବ୍ୟତୀତ 
ଏହା ହିଂସା ପ୍ରଭାବିତ ହୋଇନାହିଁ 


୩. କିନ୍ତୁ ଜଲେପଟାରୁ ପ୍ରାୟ ୮୦-୧୦୦ କିଲୋମିଟର ଦୂର ରାଇକିଆ, ଟିକାବାଲି, 
ଜି. ଉଦୟଗିରି ଅଞ୍ଚଳରେ ସାଂପ୍ରଦାୟିକ ହିଂସାର ପ୍ରଭାବ ବେଶୀ ଦେଖିବାକୁ ମିଳେ ! ବ୍ରିଟିଶ 
ଶାସନ ସମୟରେ ଏହିସବୁ ଅଞ୍ଚଳରେ ଖ୍ରୀଷ୍ଟଧର୍ମର ମୂଳଦୁଆ ପଡ଼ିଥିଲା ଏବଂ ପରେ ଅନ୍ୟ 
ଅଞ୍ଚଳକୁ ପ୍ରସାରିତ ହୋଇଥିଲା। ଏହି ଅଞ୍ଚଳଗୁଡ଼ିକ ବି ସମୟକ୍ରମେ ଜିଲ୍ଲାର ଗୁରୁତ୍ଵପୂର୍ଣ 
ବାଣିଜ୍ୟିକ କେନ୍ଦ୍ର ଭାବେ ଗଢ଼ି ଉଠିଲା ଷାଠିଏ-ସତୁରୀ ଦଶକରୁ ଏ ଅଞ୍ଚଳରେ ଆସ୍ଥାନ 
ଜମେଇଥିବା ଉଚ୍ଚଜାତି ହିନ୍ଦୁ ବ୍ୟବସାୟୀ ଗୋଷ୍ଠୀର ଏକ ଅଂଶ ଲକ୍ଷ୍ମଣାନନ୍ଦ ଚକାପାଦରେ 


୫୩ 

ଆଶ୍ରମ ସ୍ଥାପନ କରିବା ପରେ ତାଙ୍କର ବଡ଼ ସମର୍ଥକ ବନିଗଲେ । ଲକ୍ଷ୍ମଣାନନ୍ଦଙ୍କୁ ସାହାଯ୍ଯ 
କଲେ ଖ୍ରୀଷ୍ଟଧର୍ମର ପୁରୁଣାଗଡ଼ରେ କାର୍ଯ୍ୟକ୍ରମ ଚଳେଇବା ପାଇଁ। ଚାଳିଶ ବର୍ଷ ଧରି 
ଧାରାବାହିକ କାମ ଦେଇ ସେ ହାସଲ କଲେ ସ୍ଥାନୀୟ ଲୋକମାନଙ୍କର ସ୍ତମର୍ଥନ, ବିଶେଷକରି 
ଆଦିବାସୀମାନଙ୍କର ଏକ ଗୋଷ୍ଠୀର | ଏହି ଦୁଇ ସମର୍ଥକ ଗୋଷ୍ଠୀ ହତ୍ୟାକାଣ୍ଡ ପରେ ଖ୍ଥୀଷିୟାନ 
ବିରୋଧୀ ଆକ୍ରମଣରେ ବିଭିନ୍ନ ଭାବେ ଭୂମିକା ନେଲେ। 


୪. କାଁ ଭାଁ ଘଟଣା ଛାଡ଼ିଦେଲେ, ପ୍ରତ୍ୟେକ ସ୍ଥାନରେ ଖ୍ରୀଷ୍ଟିୟାନ-ଆଦିବାସୀ ଓ ଦଳିତ- 
ସଂପ୍ରଦାୟ ହିଂସାର ଶୀକାର ହୋଇଛନ୍ତି | ଅତଏବ, ସରକାର, ଗଣମାଧ୍ୟମର ଏକ ଅଂଶ ଓ 
କେତେକ ବୁଦ୍ଧିଜୀବୀଙ୍କ ଦ୍ଵାରା ଭିଡ଼ି ଓଟାରି ପରସା ଯାଉଥିବା “ ଜାତିଆଣ ତ୍ତ ଟି ତୃଣମୂଳ 
ସ୍ତରର ବାସ୍ତବତା ଉପରେ ଆଧାରିତ ନୂହେଁ। ବରଂ ହିଂସାର ସାଂପ୍ରଦାୟିକ ଚରିତ୍ରକୁ ଲଘୁ 
କରିଦେଇ ସଂଘ ପରିବାରକୁ ତାର କଳା କାର୍ନାମାରୁ ମୁକ୍ଥ କରିବା ଲାଗି ଏହା ଏକ 
ପ୍ରୟାସ | 


୫. ଏହା ସତ୍ଯ, କନ୍ଧମାଳରେ ଜମି ଏକ ବିବଦମାନ ବିଷୟ ! ଏହା ପାଇଁ ସରକାର ହିଁ 
ମୁଖ୍ୟ ଭାବେ ଦାୟୀ! ପୁଙ୍ାନୁପୁଞ୍ଖ ଜମି ସର୍ଭେକ୍ଷଣ ଓ ପ୍ରକୃତ ଜମି ମାଲିକକୁ ପଟା 
ଦିଆଯାଇଥିଲେ ଏ ବିବାଦ ବହୁ ମାତ୍ରାରେ ସମାଧାନ ହୋଇପାରିଥାନ୍ତା। ସରକାର ଏହା 
ନକରି, କେତେକ ନ୍ୟସ୍ତ ସ୍ବାର୍ଥ ଗୋଷ୍ଠୀ ଲାଗି ମଇଦାନ ଖୋଲା ଛାଡ଼ି ଦେଲେ ଯଦ୍ଵାରା 
ସେମାନେ ଜାତିଆଣ ଭାବନାକୁ ଆଧାର କରି ବାତାବରଣକୁ ବିଷାକ୍ତ କରିବାର ସୁଯୋଗ 
ପାଇଲେ । ଏହା ମଧ୍ଯ ଲକ୍ଷ୍ୟ କରିବାର କଥା ମାସାଧିକ କାଳ ସାଂପ୍ରଦାୟିକ : ହିଂସାରେ 
କୌଣସି ସ୍ଥାନରେ ଜମି ଦଖଲ କଥା ଶୁଣିବାକୁ ମିଳିନାହିଁ। ଯେମିତି ଦେଖିବାକୁ ମିଳିଥିଲା 
୧୯ ୯ ୪ ହିଂସାକାଣ୍ଡରେ | ଦ୍ଵିତୀୟତଃ, ଦଙ୍ଗା ପୀଡ଼ିତମାନଙ୍କ ମୁହଁରୁ ବି ଏ ପ୍ରକାର ଅଭିଯୋଗ 
ଆସିନାହିଁ। ଏହା ଯଦିଓ ଏକ ସମସ୍ୟା, ସାଂପ୍ରତିକ ସାଂପ୍ରଦାୟିକ ହିଂସା ସହ ଏହାର ବିଶେଷ 
କିଛି ସଂପର୍କ ନାହିଁ 


୬. କନ୍ଧମାଳର ସାମୁହିକ ଗଣ ଦାରିଦ୍ର୍ୟକୁ ମୁକାବିଲା କରିବା ଲାଗି ସରକାରୀ କଳର 
ଉଦାସୀନତା ବରଂ ରାସ୍ତା ମୁକୂଳା କରିଦେଲା ବିଭିନ୍ନ ଗୋଷ୍ଠୀକୁ ପରିସ୍ଥିତିରୁ ଫାଇଦା ନବାପାଇଁ। 
ଶିକ୍ଷା, ସ୍ବାସ୍ଥ୍ୟ ସେବା ଲୋକମାନଙ୍କ ନିକଟରେ ପହଁଚେଇବା ସରକାରଙ୍କ କାମ। ସରକାର 
ତାହା ନ କରିବା ହେତୁ, ଅନ୍ୟମାନେ ତାକୁ ଆଧାର କରି ଲୋକଙ୍କ ନିକଟତର ହେଲେ 
ଏବଂ ସମୟକ୍ରମେ ଏହା ଅଶାନ୍ତିର ବାତାବରଣ ଉପୁଜେଇବାରେ କାରଣ ହେଲା! 


୭. ଯଦିଓ ଉଭୟ ଖ୍ରୀଷ୍ଟିୟାନ ଓ ହିନ୍ଦୁତ୍ବ ଗୋଷ୍ଠୀ ଦାବି କରନ୍ତି ସେମାନେ ଲୋକମାନଙ୍କର 

ଉନ୍ନତି କଳେ କାମ କରୁଛନ୍ତି, କିନ୍ତୁ କେହି ବି ଗୋଷ୍ଠୀ ସିଂହଭାଗ ଲୋକଙ୍କ ଜୀବିକାର 

ଆଧାର ଜମି ଓ ଜଙ୍ଗଲର ଅଧିକାରକୁ ନେଇ ମୌଳିକ ପରିବର୍ଭନ ପାଇଁ କାମ କରି ନାହାନ୍ତି! 
୫୪ 

୮. କନ୍ଧମାଳରେ ମାସାଧିକ କାଳ ବ୍ଯାପି ଖ୍ରୀଷ୍ଟିୟାନମାନଙ୍କ ଉପରେ ଆକ୍ରମଣ ସତ୍ତେେ, 
କାଁ ଭା ଛୋଟ ମୋଟ ପ୍ରତିବାଦ ଛଡ଼ା, ଓଡ଼ିଶାର ନାଗରିକ ସମାଜ ମୋଟାମୋଟି ନିରବ 
ରହିଲେ । ଏହା କ'ଣ ଏଇଥିପାଇଁ ଯେ କନ୍ଧମାଳର ଖ୍ରୀଷ୍ଟିୟାନମାନେ ଆଦିବାସୀ ବା ଦଳିତ ? 
ଯଦି କଟକ ଭୁବନେଶ୍ବର ବା ଓଡ଼ିଶାର ଅନ୍ୟାନ୍ୟ ସହରର ସମ୍ଭାନ୍ତ ଉଚ୍ଚ ପ୍ରତିଷ୍ପିତ ପଟ୍ଟନାୟକ, 
ମହାପାତ୍ର, ଯାଚକ ଖ୍ରୀଷ୍ଟିୟାନମାନଙ୍କ ଉପରେ ସେହି ଭଳି ଆକ୍ରମଣ କରାଯାଇଥୀନ୍ତା, ତେବେ 
ଓଡ଼ିଶାର ନାଗରିକ ସମାଜ କଂ ଣ ଚୂପ୍‌ ରହିଥାନ୍ତା ୨ ତେବେ କ'ଣ କହିବା ଏହି ନିରବତା 
ପଛରେ ଜାତି/ ଶ୍ରେଣୀଗତ ଭାବନାଟି ବି କାମ କରୁଥିଲା ? 


୯. ମାଓବାଦୀଙ୍କ ଲକ୍ଷ୍ମଣାନନ୍ଦଙ୍କୁ ହତ୍ଯା କରିବା ବାରୁଦ ଗଦାରେ ଦିଆସିଲି କାଠିଟେ 
ଲଗେଇବା ଭଳି ଏକ କାଣ୍ଡ । ଯଦିଓ ସେମାନେ ଦାବି କରନ୍ତି ଖ୍ରୀଷ୍ଟିୟାନମାନଙ୍କୁ ସୁରକ୍ଷା 
ଦେବାଲାଗି ସେମାନେ ଏହା କଲେ, ବାସ୍ତବ ସ୍ଥିତି କିନ୍ଧୁ ଏହା ଯେ ୩୮ ଜଣ ହତ୍ଯାର 
ଶିକାରହେଲେ, ୪ ୦ , ୦୦ ୦ ପାଖାପାଖି ଲୋକ ନିଜ ବାସସ୍ତାନରୁ ବିତାଡ଼ିତ ହେଲେ ଏବଂ 
ବର୍ଷ ବର୍ଷର ପରିଶ୍ରମରେ ଯାହାବି କିଛି ସମ୍ବଳ ଜୁଟେଇଥିଲେ, ସବୁ ହରେଇଲେ | ଅତଏବ, 
ହତ୍ୟାକାଣ୍ଡର ପରବର୍ଭୀ ପରିମାଣ ପାଇଁ ସେମାନେ କ”ଣ ଉତ୍ତରଦାୟୀ ରହିବେ ନାହିଁ ? 
ବୃହତ୍ତର ମାନବିକ ଅଧିକାର ଦୃଷ୍ଟିରୁ ମଧ୍ୟ ବିଷୟଟିକୁ ଦେଖାଯିବା ଆବଶ୍ୟକ | ଲକ୍ଷ୍ମଣାନନ୍ଦଙ୍କ 
ସହ ସେମାନଙ୍କର ବିଭେଦ ରାଜନୈତିକ ମତାଦର୍ଶର। ଏଥିରେ କିଛି ଅସୁବିଧା ନାହିଁ। କିନ୍ତୁ 
ତାର ସମାଧାନ କ”ଣ କେବଳ ବନ୍ଧୁକ ? 


୧୦. କନ୍ଧମାଳର ଉପସ୍ଥିତ ବ୍ୟାପକ ଦାରିଦ୍ର୍ୟ ପ୍ରେକ୍ଷାପଟରେ, ଧର୍ମଗ୍ରହଣା ପରିବର୍ରଭନରେ 
ଲୋକମାନଙ୍କର ଯେ ଲକ୍ଷଣୀୟ ବୈଷୟିକ ଉନ୍ନତି ହୋଇଛି କହିବା ସମ୍ଭବ ନୁହେଁ। କିଲିପାଳର 
( ଜଗତସିଂହପୁର) ଖ୍ରୀଷ୍ଟିୟାନ ସମୁଦାୟ ଆକ୍ରମଣ ସନ୍ଦର୍ଭରେ ପି ୟସି.ଏଲ୍‌. ତା ନିଜସ୍ବ 
ଅଧ୍ୟୟନରେ ଦେଖିଛି ଧର୍ମ ପରିବର୍ଭନ ପରେ ଲୋକଙ୍କର ଆର୍ଥିକ ସ୍ଥିତି ଯେମିତିକୁ ସେମିତି 
ରହିଛି । ବରଂ କେତେକାଂଶରେ ସାମାଜିକ ବାସନ୍ଦର ଶୀକାର ହବାକୁ ପଡ଼ିଛି । ଅତଏବ, 
ଏହି ଦୃଷ୍ଟିରୁ ବି ସଂଘ ପରିବାର ଓ ତାର ସମର୍ଥକମାନଙ୍କର ପ୍ରଲୋଭନ ଆରୋପଟି ବାସ୍ତବ 
ସମିତି ଉପରେ ଆଧାରିତ ନୁହେଁ | 

୧ ୧. କନ୍ଧମାଳରେ ଲୋକେ ୧ ୯ ୧ ୪ ମସିହାରୁ ଖ୍ରୀଷ୍ଟଧର୍ମ ଗ୍ରହଣ କରୁଛନ୍ତି ଏବଂ ସେହି 
ଦିନଠାରୁ ଏହା ବଢ଼ିବାରେ ଲାଗିଛି | କିନ୍ତୁ ୧୯୮୦ ଦଶକରେ ଧର୍ମ ଆଧାରରେ ଗଣ୍ଡଗୋଳ 
ହେଲା ଯେବେ ଲକ୍ଷ୍ମଣାନନ୍ଦଙ୍କ ନେତୃତ୍ବରେ ସେଠାରେ ହିନ୍ଦୁତ୍ଵ ରାଜନୀତି ତା'ର ଆସ୍ଥାନ 
ଜମେଇଲା। ଅତଏବ, ଲୋକ ଖ୍ରୀଷ୍ଟଧର୍ମ ଗ୍ରହଣ କରିବା ବା ତାଙ୍କୁ ଧର୍ମାନ୍ତରିତ କରାଯିବାକୁ 
ସାଂପ୍ରଦାୟିକ ହିଂସାର କାରଣ କହିବା ଯଥାର୍ଥ ନୁହେଁ ଦ୍ଵିତୀୟତଃ, କୌଣସି ଧର୍ମବିଶ୍ଵାସର 
ଜନସଂଖ୍ୟା ବଢ଼ିଲେ ଏହା ଆପେ ଆପେ ହିଂସା ଜନ୍ମ ଦିଏ ନାହିଁ। ତାହା ଯଦି ହୁଅନ୍ତା, 

ତେବେ କନ୍ଧମାଳ ପରି ସୁନ୍ଦରଗଡ଼ ଓ ଗଜପତିରେ ବି ହିଂସା ସୃଷ୍ଟି ହୋଇଥାନ୍ତା ଯେଉଁଠି 
ଖ୍ରୀଷ୍ଟିୟାନମାନେ ସଂଖ୍ୟା ଦୃଷ୍ଟିରୁ କନ୍ଧମାଳଠାରୁ ଅଧିକ । 


୧୨. ସାମାଜିକ ବିଭାଜନ/ ଫରକ, ସେ ଜାତି ହେଉ କି ଧର୍ମ ଆପେ ଆପେ ହିଂସା 
ଆଡ଼କୁ ଗତି କରେ ନାହିଁ। ଯେତେବେଳେ ସେହି ବିଭାଜନ/ଫରକକୁ ଉପଯୋଗ କରି 
ଏକ ନିର୍ଦ୍ଦିଷ୍ଟ ସମୁଦାୟକୁ ' ପର” ବୋଲି ଆଖ୍ୟା ଦିଆଯାଏ ଏବଂ ତା ବିରୁଦ୍ଧରେ ଘ୍ଧଣାର ଏକ 
ବାତାବରଣ ସୃଷ୍ଟି କରାଯାଏ ସେତେବେଳେ ଏହା ହିଂସାର ରୂପ ନିଏ। ଏହା ହିଁ ଘଟିଛି 
କନ୍ଧମାଳରେ | 


ଉତ୍ତର-ଲେଖ: 


ରିପୋର୍ଟ ପ୍ରେସକୁ ଯିବାବେଳକୁ ରାଜ୍ଯରେ ବିଜେଡି-ବିଜେପି ମେଣ୍ଟ ସରଳାର 
ଭାଙ୍ଗିଯାଇଛି | ଫଳତଃ, ସରକାର ଲୁଚେଇଥିବା ପାପ ହାଟରେ ପଡି ଦାଣ୍ଡରେ ଗଡାଗଡି: 
“ ଗୋପନ ଏଜେଣ୍ଡା କାର୍ଯ୍ୟକାରୀ କରିବାକୁ ବିଜେପି ନେତାମାନେ କନ୍ଧମାଳ, ଗଜପତି, 
ସୁନ୍ଦରଗଡ, ମୟୂରଭଂଜ ଆଦି ଅଂଚଳରେ ଧାର୍ମିକ ବିଦ୍ବେଷ ବୁଣିଲେ ଏବଂ କନ୍ଧମାଳ ଦଙ୍ଗା 
ହେଉଛି ଏହି ବିଦ୍ବେଷର ପରିଣତି |.......ମନ୍ତୀ ମଣ୍ଡଳରେ ଥାଇ ବି ବିଜେପି ନେତାମାନେ 
ଦଙ୍ଗାକରୀଙ୍କୁ ମୁକୁଳାଇବା ପାଇଁ ସରକାରଙ୍କ ଉପରେ ଚାପ ପକାଇଲେ” ! (ବିଜେଡି 
ଦଳର ମହା ସଚିବଙ୍କ ବକ୍ତବ୍ଯ - ସମାଜ ୨୧.୦୩.୦୯) | ଏଥିରୁ ଆହୁରି ସ୍ପଷ୍ଟ ଯେ 
ସରକାରୀ କଳର ସହାୟତାରେ ହିଁ କନ୍ଧମାଳରେ ମାସାଧିକ କାଳ ବ୍ୟାପି ଖ୍ରୀଷ୍ଟିୟାନ ବିରୋଧୀ 
ହିଂସା ଜାରୀ ରହିଲା | 

